

II 4.221.885

А. СМОЛІЧ.

# ГЕОГРАФІЯ БЕЛАРУСІ.




Рэдакцыя школьнае Камісіі Беларускага Навуковага Т-ва.

ВІЛЬНЯ.

Друкарня „Промень“.

1919.








II 1.221.886







41.511  
А. СМОЛІЧ.

# ГЕОГРАФІЯ БЕЛАРУСІ.

Рэдакцыя школьнае Камісіі Беларускага Наву-  
ковага Т-ва.

ВІЛЬНЯ ————— 1919.  
Друкарня „Промень“.





II 1.221.886





## Ад рэдакцыі.

Школьная камісія Беларускага Навуковага Таварыства, перагледзіўшы кнігу А. Смоліча „*Географія Беларусі*“, думае, што яна будзе вельмі карыснай і патрэбнай як для вучняў у школе так і для шырокіх кругоў чытаючае Беларусі, і найбалей для вучыцялёў, ад каторых цяпер новая працоўная школа вымагае, каб яны навучылі дзяцей ня толькі пісаць і чытаць, але і добра працаваць. Скончыўшы школу, прыдзецца перш-на-перш працаваць у сваім краі. А каб магчы працаваць шчырэй і ляпей, трэба яго любіць. Старая школа ўсіх тылаў не навучыла нас любіць працу і наўмысьля адварочавала нашыя здольчасці ад вучэння свайго роднага: ад веды гісторыі, географіі, літэратуры і мовы беларускага народу. І мы пакідаючы навет сярдннюю школу, балей ведалі аб далёкай чужыне, чымся аб сваім родным. Дык вось цяпер прышла пара ўсім больш-менш цікаўлівым беларусам і наўпэрад вучыцялём папоўніць вялікія нястачы старога школы і зьвярнуцца да свайго краю, да таго, што і як у ім было і што і як цяпер у ім ёсць. „*Географія Беларусі*“ А. Смоліча дае магчымасьць папоўніць нястачу ў ведае географіі роднага краю.


Як першая спроба, кніжка А. Смоліча павінна выклікаць да сябе цікавасьць паміж усіх добрых грамадзян Беларусі, ня вытруціўшых у сабе пад цяжкім уціскам чужынцоў любоў да нашага вельмі прыгожага краю і нашага працавітага народу.

Няхай-жа чытары гэтак кніжкі і — балей за ўсіх — вучыцялі вясковых і мескіх школ, азнаёміўшыся з „*Географіяй Беларусі*“ А. Смоліча, не адмовяцца паказаць нам і тое, што ім здаецца зробленым ня так, або не дароблена. Усе пэўныя недахватны будуць прыняты пад увагу пры другім выданьні гэтай кніжкі.

Школьная Камісія Бел. Нав. Т-ва.  
Вільня, Вастрабрамская, № 9.

1919 г. Сакавік.







## I. Беларусь паміж сваймі суседзямі.

### Палажэньне Беларусі.

Беларусь ляжыць у самай сярэдзіне Эўропы. Яна займае вялікі кавалак зямлі (каля 300 тысячаў квадратных вёрстаў, альбо 30 міліёнаў дзесяцін,) які, можна сказаць, з большага мае форму трапэцыі (як сякэра) з асноваю ўдаўжкі ў 700 вёр., а ўвышкі ў 550 вёр. (Верхняя аснова мае ўдаўжкі каля 400 вёрст) Значыцца, каб пераехаць цераз усю Беларусь з усходу на захад прыдзецца ехаць 100 міль, а з паўдня на поўнач—80 міль.

Каб акуратней адзначыць мейсца, дзе ляжыць нашая бацькаўшчына на зямной кулі, мы мусім сказаць, што яна ляжыць балей-меней паміж 40 і 52 градусамі ўсходняе даўжыні (лічачы ад Фэрро) і паміж 51 і 57 градусамі паўночнае шырыні. Як раз у заходняй Беларусі ёсць географічны цэнтр Эўропы (42,5 і 54).

### Прастор Беларусі.

Беларусь займае прастору каля 300 тысячаў квадр. вёрстаў альбо 30 міліёнаў дзесяцін. Прастор гэта не малы. Сярод культурных краёў ня шмат такіх, каб мелі балей зямлі, чымсі мае Беларусь, большая частка гаспадарстваў у Эўропе займае меншы прастор.

Большыя за Беларусь вось якія старонкі — Нямеччына больш у 1½ разы (мае 480 тыс. кв. вёрст), Францыя, Норвэгія, Швэдзія, Гішпанія і Аўстра-Вэнгрыя таксама большыя за Беларусь. Большая за Беларусь і Украіна і Маскоўшчына — гэтыя старонкі маюць найбольш у Эўропе зямлі.—Роўна з Беларуссю зямлі маюць Англія (без калёніяў), Італія і Фінляндыя. А рэшта—Баўгарыя, Румынія, Польшча, Літва, Грэцыя, Сэрбія, Бэльгія, Швайцарыя і шмат іншых маюць зямлі менш чымся ў Беларусі у 2, у 3 і больш таго разоў.



### Колькасьць насяленьня і яго шчыльнасьць.

Шмат зямлі ёсьць у Беларусі, ды рэдка народ у ёй жы-  
ве. На ўсім прасторы Беларусі жыве ўсяго каля 16 міліёнаў  
чалавек. Большая часьць зямлі ў нас ляжыць пад бесканечнымі  
лясамі, пад дзікім балотам. Ворнай зямлі ў нас ня шмат, дый  
на тэй, якая ёсьць, наш народ гаспадарыць блага, бо ляпей  
ня ўмее. Дык нашая зямля ледзь-ледзь пракормлявае гэтых 16  
міліёнаў чалавек.

У Нямеччыне на гэтым самым прасторы жыло б міліёнаў  
45 народу, а ў іншых старонках (напр. у Бэльгіі) шмат балей.

Дзеля гэтага па колькасьці насяленьня эўропэйскія гаспа-  
дарствы ўжо ня ў  $1\frac{1}{2}$  разы большыя за Беларусь, а ў 3, у 4  
разы. Нямеччына мае 65 міліёнаў народу, каля гэтага мае  
і Англія і Аўстрыя. Меней маюць Італія, Францыя, Украіна, але  
ўсё-ж шмат балей чымся Беларусь. У Польшчы, Гішпаніі наро-  
ду будзе блізка што толькі, колькі і ў Беларусі, а рэшта гаспа-  
дарстваў маюць насяленьня шмат меней, чымся ёсьць у Бела-  
русі. Гэткія культурныя старонкі, як Швайцарыя, Фінляндыя,  
Данія маюць усяго па 3 міліёны, а ў Грэцыі і Норвэгіі па  
2 міліёны жыхар. ў.

За тое з боку гушчыні пасяленьня Беларусь стаіць бяз-  
мална ў самым канцы ўсіх Эўропэйскіх гаспадарстваў. У Бе-  
ларусі на 1 квадратнай вярсьце — кругом бяручы, жыве ўсяго  
толькі 50 чалавек. Радзей, як у Беларусі, народ жыве яшчэ вось  
у якіх старонках — у Грэцыі, Гішпаніі, Турцыі, Маскоўшчыне,  
Швэдзіі і Фінляндыі. У Фінляндыі на 1 кв. вярсьце живець толь-  
кі 10 чалавек. Тым часам старонка гэтая вельмі культурная,  
дый людзі там багата живуць.

### Суседзі Беларусі.

З захаду Беларусь мяжуецца з Польшчаю, Літваю і Латвіяй.  
Даўжыня мяжы з Польшчаю каля 250 вёр., Літвой 400 вёр.  
Латвіяй 200 вёрст.

На паўднё ад Беларусі ляжыць Украіна. Мяжа з ёю мае  
даўжыні каля 1000 вёрстаў.

З усходу і поўначы Беларусь аблягае Маскоўшчына. Мя-  
жа з ёю мае даўжыні каля 900 вёрстаў.

Беларусь яшчэ не разьмяжавалася акуратна з сваймі сусе-  
дзямі. Дзеля гэтага, кажучы аб межах Беларусі, мы разумеем  
тыя межы, у якіх, як усе згаджаюцца, жыве беларускі народ.  
Быць можа, што пры ўстанаўленьні межаў які невялічкі лапёк  
беларускае зямлі дастанецца якому суседу, альбо наадварот —  
дзеля таго, каб межы крыху выпрасталіся. Дык межы Беларусі  
могуць яшчэ зьмяніцца. Цяпер мы даём апісаньне тых толькі  
межаў, якія аддзяляюць народ Беларускі ад яго суседзяў.



З Польшчаю мяжа ідзе ад м. Мельніка, што ляжыць на р. Бугу, па гэтай рацэ ўніз, пасля па рацэ Нурцу і далей пераходзіць на рэкі Нарэў і Бобр. Зыйшоўшы з Бабра, граніца кіруецца на Аўгустоў, а адтуль ідзе проста на Друзгенікі, і пераходзіць ужо ў край Літоўскі. Далей граніца з Літвой ідзе праз мястэчкі Дубічы, Эйшышкі, Біяконі, Рудзішкі, Еўе, Падбярэзье Сьвянцянны, Відзы і Езёросы (Нова-Аляксандраўск).

За Езёросамі пачынаецца мяжа з латышамі. Яна ідзець праз Ілукшту, Вышкі, Дагду, Люцын, і да Корсаўкі. Ад Корсаўкі пачынаецца мяжа з Маскоўшчынаю. Яна ідзець праз Апочку, Вялікія Лукі ў кірунку на Ржэў і Зубцоў. Адтуль жа паварочвае на паўдня і ідзе ў кірунку на Дарагабуж. Не даходзячы гэнага места, граніца паварочвае крыху на ўсход, а пасля ідзець ізноў у паўднёвым кірунку на места Бранск і далей па рацэ Дзясьне да мястэчка Грэмяча. Ад Грэмяча ўжо пачынаецца Беларуска-Украінская граніца.

Гэная граніца ад Грэмяча ідзець на поўдзень і паўднёва-заход, перасякаючы папалам Чарнігаўшчыну аж пакуль ня трапіць да Дняпра каля м. Любеча. Ад Любеча мяжа ідзе ўніз па Дняпры да ўтоку Прыпяці і там трапляе на старую гістарычную мяжу Беларусі з Украінай, якая ідзе нераз пустыннымі лясы і балоты, што ляжаць на паўдня ад Прыпяці. Гэная мяжа ў нядаўныя часы разьдзяляла Менскую і Горадзенскую губэрню ад Валынскае.

Гэткім парадкам даходзіць мяжа Беларусі да Бугу і далей ідзець уніз па ім да м. Мельніка. У Мельніку канчаецца мяжа з Украінаю і пачынаецца мяжа з Польшчаю.

На нашых межах з Маскоўшчынаю праз увесь час гісторыі Беларусі ішлі войны, якія спусташалі месты і вёскі і не давалі людзём добра асесьці і завесьці гаспадарку. Дзеля гэтага тамака даўнейшае поле пазрастала лесам і цяпер Беларусь ад Маскоўшчыны аддзяляюць вялікія лясы—Окоўскія, Бранскія і іншыя. Ад Украіны Беларусь адзелена альбо глыбокімі рэкамі, альбо непраходнымі балотамі. Вялікія пушчы растуць і ўздоўж нашых межаў з Польшчаю (Белавежская, Горадзенская) дый балотаў там даволі. А па нашых межах з Літвой ды Латвіяй няма ні лясоў вялікіх, ні рэкаў, ні балотаў; толькі ось азёраў ёсьць даволі. Ды нам і непатрэбны з таго боку моцныя межы, з гэтымі нашымі суседзямі беларусы заўсёды хаўрусавалі і жылі ў згодзе.

#### Адміністрацыйнае дзяленьне.

Да вайны 1914 году ўся Беларусь была падзелена на губэрні і павёты. Усіх беларускіх паветаў 62-65. Яны падзелены паміж губэрнямі: Віленскай, Віцебскай, Горадзенскай, Менскай, Магілёўскай, Смаленскай і Чарнігаўскай. Апроч гэтых губэрняў да Беларусі трэба залічваць і суседнія павёты іншых губэрняў.



Разьдзяленьне Беларусі на губэрні было штучным і дзеля гэтага мы далей аб губэрнях гаварыць ня будзем. Мы будзем апісаваць толькі асобныя паветы, групіруючы іх, як таго будзе вымагаць іхняя прырода і іншыя адзнакі.

## Прырода Беларусі.

### Паверхня. Тры віды беларускіх мясцовасьцяў.

На сьвеце ёсьць многа высокіх гор, якіх вярхі хаваюцца ў хмарах. Гэныя горы бываюць увышкі па некалькі вёрстаў. На Беларусі такіх вялікіх гор няма. Найвышэйшая гара на Беларусі — Лысая Гара (5 міль на поўнач ад Менску) мае ўсяго вышыні 160 сажняў, значыць толькі  $\frac{1}{3}$  вярсты.

На паўдня ад Беларусі, на Украіне ляжаць стэпы. Тамака, як выйдзеш у поле, дык, бывае, нідзе дрэўца не пабачыш, як во кам глянуць—усё толькі поле ды поле. Таксама не пабачыш і ўзгорка такога, якіх у нас на Беларусі ўсюдых хапае. Роўнае, як стол, поле ідзе ў далё, аж пакуль ня зьліваецца з небам аж да самага гарызонту. І толькі дзе-ня-дзе трапляюцца глыбокія равы-яры, якія папракопавала вада, што зьбіралася з усяго вялікага поля. Равы гэныя бываюць вельмі глыбокія і вялізнае шырыні. Яны бягуць да рэчкі, якая так сама плыве па шырокай даліне паміж дзвёх высокіх сьценаў, на вёрсе якіх поле. Калі глянуць з нізу ад рэчкі на гэныя сьцены-берагі — здаецца, што гэта такія самыя горы, як і ў нас (бо часамі вышыня іх бывае так тама па сотні і балей сажняў). Але гэтак здаецца толькі зьнізу. Калі ўзыйсьці на такую гару — мы пабачым з усіх бакоў сябе роўнае поле.

Яшчэ мы ведаем, што ў стэпу ляжыць тоўсты пласт чорнае зямлі па аршыну дый больш таўшчыні, што на гэным чарназёме надта добра збожжа родзіць.

Вось-жа, калі мы глянем па Беларусі, дык мы такіх стэпоў нідзе ня знойдзем. Яны ляжаць як раз за нашай мяжою, за р. Дзясною. А на наш бок Дзясны праўдзівых стэпоў ужо няма. Ёсьць толькі лесастэпы. Яны ляжаць найбольш у Чарнігаўшчыне і па суседзтву з ёю. Некалісь тут таксама ляжалі стэпы, але пасля пакрысе сталі зьяўляцца маленькія гаі лісьцястых дрэў, з гаёў вырасталі лясы і на мейсцу стэпу зробіўся лес. Вільгаці тут было і так больш чымся ў стэпу (бо далей на поўнач), а як пайшлі лясы, дык яшчэ балей яе стала. Вада павыкопавала шмат новых яроў, і павымывала з чарназёму шмат яго сытных для расьцінаў частак.

Цяпер лясоў тых ужо мала асталася, але ўсё-ж ні там, то там выгляне зялёны гаёк з старымі дубамі, яварамі, ляшчынаю



У ярох і ў рачных далінах сустракаюцца вялікія прасторы пескаваго грунту, на якім растуць хваёвыя бары.

У лесастэпу зямля ўсё ж вельмі багатая і добра родзіць збожжа. Толькі трэба ўмець на ёй гаспадарыць, бо інакш можна зьвесці зямлю на чыстую пустыню.

Перанясёмся цяпер думкаю з нашага Чарнігаўскага лесастэпу на другі канец Беларусі, у Віцебшчыну.

Добра жыць у гэтым краю, ды цяжка гаспадарыць — зямлю робіць. Куды ні глянь — усё горы ды горы. Едзеш па дарозе, дык усё альбо пад гару альбо з гары; рэдка, рэдка трапіцца поўварсты роўнага мейсца. Апрыч таго, усюдых як-бы пасеяна каменя; ляжыць яно і паасобку і цэлымі грудамі альбо гнёздамі, а то дык і вялікае поле скрозь бывае завалена каменнем. Асабліва многа каменя на ўзгорках. Горы найчасцей паабрасталі лесам — елкамі, хвоямі. Дзеля гэтага ўсюдых вока ўпіраецца ў лес. Горы гэтыя бываюць стромкімі. Найчасцей яны памалу падымаюцца над нізінаю, а зверху роўныя, гладкія як-бы рукой прагладжаны.

Паміж гораў ляжаць глыбокія вазёры. Увесь край чыста зрэзаны гэтымі вазёрамі. Дарога мусіць дзесятак вёрст круціцца паміж іх, каб выйсці на другі бок возера за якую вярсту. Гэты край гораў, каменя і вазёраў называюць морэнным краем.

А вось яшчэ адзін абразок, які вельмі часта можна сустраць на Беларусі. Невялікая рэчунькая палянка. Навскал, як вокам сягнуць, хваёвы бор. У рагу палянкі з бору выплывае рэчка, ля рэчкі стаіць невялікая шэрая вёсачка, а ад яе па ўсёй палянцы цягнуцца роўныя зялёныя шнуры сялянскага збожжа. Ніводнага ўзгорка — усё роўна, як у стэпу. Але няма і тых яроў ды далінаў глыбокіх — у рэчцы вады поўныя берагі, рачное даліны зусім блізка ня знаць. Ціха цячэ гэтая вада па нязначнаму спаду, аж пакуль яе што не задзяржыць. А як задзяржыць яе што, яна разліваецца шырака і зробіць на мейсцу поля балота.

Трапляецца часамі, што гэткае балота цягнецца на дзесяткі вёрстаў. На гэтым балоце травы расьце досіць трава благая, балотіна, але шмат яе. Сяляне цярабяць лазу, якою вельмі скоро абрастаюць гэтыя балоты, і вось зьяўляюцца вялізарныя сенажаці.

Зямля тутакі ўсюдых вельмі лёгкая — пясок. Ураджаі з яе малы, дык народ па большай часці з сена живе, ды жыўёлу гадуе.

Часамі бывае лясы высакаюць. Тады далёка - далёка, як вока сягае, відна ўсё тая самая раўніна з роўнымі паскамі нівы з абшырнымі балотнымі сенажацямі, аж пакуль недзе на гарызонце ні пакажацца палоска лесу.

Гэты край пясковых раўнінаў, парослых хваёвымі барамі, называюць палесьсем.



Гэткім парадкам мы разгледзілі тры галаўнёйшыя вілы беларускіх майдзювасцяў: лесастэп, морэнны край і палёсьсе. Трапляюцца яшчэ і крыху іншыя — аб іх будзем гукіць ніжэй. Цяпер паглядзём, як у навуцы растлумачана, адкуль зьявіўся гэты выгляд нашае зямлі і як ён стварыўся.

У далёкай мінуўшчыне, многа тысяч гадоў назад, быў такі час, калі над усёй паўночнай Эўропаю стаялі вялізныя сьцюжы. І разам з гэтым бязупынна ліліся дажджы, ішоў сьнег. Гэтак дзеялася па працягу тысячы гадоў. Дзякуючы гэтаму тамака — у Фінляндыі, у Скандынавіі павырасталі вялізныя масы лёду на некалькі вёрстаў таўшчынёю. Тым часам дажджы ўсё ліліся, нарасталі ўсё новыя ледавыя горы, націскалі на тыя, што ўперад былі, і дзякуючы гэтаму ўся ледавая маса кранулася на паўдня, адрываючы ад скалаў ды перапіраючы ў дробныя пясчкі большае і меншае каменне. Шмат камення было зьверху на лёдзе, шмат было ў ім у сярэдзіне, шмат валок гэты, як яго называюць, ледавік пад сабою камення, пяску, гліны і г. д.

Гэтае каменне, пясчкі, гліну называюць морэнаю. Гэты ледавік дапоўз і да Беларусі і накрыў яе ўсю. Доўга-доўга схавана была зямелька наша пад ледавой вопраткаю, аж пакуль ізноў не вярнуліся цяплэйшыя гады. Тады лёд пачаў пакрысе растапляцца. На паўдні скоро ўжо яго зусім нястала, а пераз нейкі час і ўвесь лёд зыйшоў з Беларусі. \*). Пэўне-ж, што ад такіх масаў лёду выйшла бяз меры многа вады і яна рынулася куды толькі можна было, каб трапіць у моры ды акіяны.

На паўдня ад Беларусі — у Валыні ляжаць досіць высокія Аўратынскія горы. Гэныя горы задзяржалі цяжэньне вады і яна перад імі стала, зробіўшы вялікае т. зв. Гэродотава мора. Гэнае мора як раз і заняло паўднёвую Беларусь.

Ледавіка ўжо даўно ня было, але пазаставаліся па ім вялікія сьляды. Уся морэна — маса пяску, камення і цэлыя скалы, якія нёс з сабою ледавік, засталася на мейсцы. Шмат гадоў ляжала гэтая морэна на мейсцы і з ёю зробіліся вялікія зьмены. Скалы парашчапляліся на каменне, каменне парашчаплялася на жарству, а з жарствы зробілася гліна.

Тым часам з поўначы ўсё цяжкія патакі вады. Яны размывалі морэнную гліну і неслі яе з сабою.

Калі ў бягучай вадзе раскалаціць жменю гліны, дык вада замуціцца. Мутная вада пацячэ далей, але хутка мута асядзе. У гліне ёсьць пяшчынкі і ёсьць глей. Пяшчынкі большыя і цяжэйшыя — яны бліжэй асядуць. А глей вада можа далёка занясці.

---

\*) Якісь час пасля яшчэ раз надыходзіў ледавік на нашу старану, але алёка не зайшоў — абняў ён тады толькі паўночна-заходнюю частку Беларусі.



Узмучаная вада з поўначы трапляла ў тое самае Гэродотава мора. Цячэньне яе тут было слабейшае і дзеля таго тут асядаў пясок. Гляістыя-ж часткі вада несла далей.

Калі ледавік растапіўся, падняліся моцныя сухія паўночныя вятры. Яны абсушылі увесь морэнны матар'ял, што застаўся пасля ледавіка, і на месцу ледавіка хутка зробілася зусім сухая бязводная пустыня. Вецер дакончыў тую работу, якую пачала вада. Ён выдзьмухаў з зямлі, з гліны ўсе лягчэйшыя, гляістыя часткі і зробіў з іх над нашаю старонкаю беспрасветныя хмары пылу.

Увесь гэты пыл вецер гнаў на паўдняя і тамака, за Дзясною, дзе цяпер украінскія стэпы, ён асядаў на зямлю. Шмат сотняў гадоў цягнулася гэтая справа і за гэты час тамака павырасталі вялізачай таўшчыні пласты гэтага пылу. Вучоныя яго завуць лёсам. Пасля на ім параслі буйныя стэповыя травы і зробіўся чарназём.

Пласты лёсу трапляюцца і ў нас. Яны пакрываюць якраз наш чарнігаўскі лесастэп. На іх таксама быў калісь чарназём, хоць і не такі багаты, як на Украіне. Аб іх мы ўжо казалі вышэй.

Там, дзе морэннага матар'ялу было асабліва многа, ні вада, ні вецер не змаглі яго сцерці. Праз шмат гадоў каменне зверху зробілася глінаю і на ім сталі расці дрэвы і трава. На месцу бесканечных грудэў камення з'явіліся хорошыя лясістыя ўзгоркі; у глыбокіх лагчынах паміж іх парабіліся вазёры.

Вецер і вада праўда адкопавалі ўсё новае і новае каменне, але ўсё ж на месцу каменнае пустыні з'явіўся хорошы морэнны край.

Патроху высыхала і Гэродотава мора. Між іншым Гэродотавым яно завецца дзеля таго, што адзіны вучоны, які аб ім пісаў зваўся Гэродот. Жыў ён 2400 гадоў назад. Значыць 2400 гадоў назад гэтае мора яшчэ было. Цяпер яго ўжо няма. Ад яго засталіся толькі вялізныя Пінскія балоты, што ляжаць уздоўж р. Прыпяці, ды пескавыя прасторы палесься, што былі калісь яго дном.

### Узгор'і.

Мы ўжо ведаем, што вялікіх гораў на Беларусі няма; ёсць толькі больш ці менш даўгія ланцугі, гнёзды ўзгоркаў або ўзгор'і. Хоць вышыня іх і невялікая, але значэньне яны маюць вельмі важнае — з беларускіх узгор'еў расьцякаюцца ўва ўсе бакі найвялікшыя рэкі Эўропы — Нёман, Дняпро, Дзвіна; навет Волга. Важнейшыя ўзгор'і: *Менскае, Наваградзкае, Вялейскае, Задзвінская морэна, Смаленская морэна, Окаўскі лес, Задняпроўскае узгор'е і Аршанскае.*



**Менскае ўзгор'е** складаецца з некалькіх ланцугоў узгоркаў, якія йдуць у розных кірунках па заходняй часьці Барысаўскага павету, запаўняюць сабою бязмална ўвесь Менскі і заходзяць у некалькіх мяйсцох досіць далёка ў Ігуменскі пав. На мяжы Менскага і Барысаўскага паветаў гэтыя ўзгоркі даходзяць найвялікшае вышыні і тут ля вёскі Лысая Гара.

Ёсць найвышэйшы пункт усёе Беларусі — Лысая Гара, якая паднята над морам на 1127 фут., альбо на 161 сажань. Таксама значную вышыню маюць узгоркі і некалькі міль на захад ад Менску. У паўднёвай частцы сваёй узгор'е пакрыта багатай глістай зямлёю. З Менскага ўзгор'я выцкаюць Нёман, Вельля, Бярэзіна, Птыч і шмат драбнейшых рэчак.

**Наваградзкае ўзгор'е** складаецца з некалькіх гнёздаў узгоркаў, спаміж каторых найвышэйшым ёсць гняздо, што ляжыць ля самага Наваградку. Там пры Каменцы ёсць горы, з якіх адчыняюцца віды на дзесяткі вёрст вакола. Наваградзкае ўзгор'е заходзіць і ў Слоніmsкі павет, запаўняючы сабою тую частку павету, якая ляжыць на ўсход ад Шчары. Урэшце Наваградзкае ўзгор'е ідзець шырокай пасай у Случчыну. Тамака ўзгор'е памалу паніжаецца і нязначна пераходзіць у Палескую раўніну.

Усё ўзгор'е пакрыта багатай глістай зямлёю, якая дае вельмі вялікія ўраджаі. Народ тут жыве вельмі густа; гаспадары ўсё багатыя. Лічаць, што Наваградзкая і Случкая зямля лепшая на ўсю Беларусь.

**Віленскае ўзгор'е** ідзець уздоўж левага берагу Вельлі па Ашмянскім і Віленскім паветах. На мяжы гэтых паветаў ёсць найвышэйшыя пункты гэтага ўзгор'я каля Гудагаю (154 сажні) і пры Медніках (138 саж.) У гэтым мейсцу Віленскае ўзгор'е дзеліцца на дзве часткі. Адна паварочвае на паўднёвы захад і запаўняе сабою Лідскі павет. Ступянёва зьніжаючыся падыходзіць узгор'е да Нёмну і прымушае яго зьвярнуць на паўднёў і аж да Горадня ісьці назад проці свайго першага кірунку. Другая ланцугом досіць высокіх узгоркаў ідзець да Меднік у кірунку на Вільню і пры ўпадзе Вялейкі ў Вельлю робіць шырокую катлавіну, у якой ляжыць Вільня. Заходнюю сьцяну гэтай катлавіны твораць Понары — ланцуг высокіх лясістых узгоркаў, прарэзаных ярамі. Вёрст 7 за Вільняю Понары ўпіраюцца ў Вельлю, творачы на рэцэ значнай высокасьці берагі, далёка вядомыя па сваім харакце чаруючых ваколіцаў.

Пад Понарамі праложаны тунэль для чыгункі. З усходу Віленская катлавіна абмежана высокімі ды ўсхонаватымі горамаі, спаміж якіх найвышэйшыя — Замковая, Трох Кражавая і Бакішова гара, што высяцца над Вільняю. Урэшце на правым беразе Вельлі, проці Вільні, ёсць узгор'е, якое называюць Шэшкінямі.



**Завялейскае узгор'е** складаецца з ланцуга досыць высокіх узгоркаў, які аддзяляе басэйн В-льлі ад басэйну Дзвіны. Узгор'е гэтае цягнецца па Дзісьненскім, Вялейскім і Сьвянцянскім паветах. Да Завялейскага ўзгор'я ў Лепельскім павеце прылучаюцца яшчэ два горных гнязды — узгор'е **Пышнагор** — якое ляжыць сярод вазёраў на захад ад Лепля і горы **Котарсы** — на ўсход ад Лепля на мяжы трох паветаў: Лепельскага, Сенненскага і Барысаўскага.

**Задзвінскія узгор'і.** Усю Задзвінскую Віцебшчыну пакрываюць морэнныя ўзгоркі і вазёры. На поўначы яе паміж Себежа і Невеля гэтыя ўзгоркі даходзяць значнае вышыні. У вадным досьледзе пішацца аб гэтым узгор'і вось што: „Глыбокія прорвы, даліны і катлавіны чарадуюцца блізу-што няпрыступнымі усхонаватымі горамаі. Існуючыя карты не даюць ніякага прадстаўленьня аб гэтым горным ляндшафту. Вышыня гораў, нідзе ня мераная, павінна быць вельмі значнаю, бо навет лінія чыгункі, якая йдзець нізам, усё ж паднята больш чымся на 100 сажняў над морам“. Ад гэтых паўночных гораў у кірунку на паўдня а'ыходзіць ужо акуратна вымераная **Віцебска-Невельская** горная града. Яна складаецца з узгоркаў, якія маюць закругленыя вярхі і адхонаватыя спады. На паверхні — шмат каменя.

**Смаленскія узгор'і.** У паветах Парэцкім, Смаленскім і часткаю Духаўшчынскім і Вяліскім, так сама як і ў Віцебшчыне, край мае морэнны выгляд. Паса досыць высокіх узгоркаў з закругленымі і адхонаватымі спадамі дзеліць тут басэйны Дняпра і Дзвіны. Найбалеі рэзка выяўляецца гэтае ўзгор'е на мяжы Духаўшчынскага і Парэцкага паветаў у вярхоўях р. Хмосьці.

**Окаўскі лес** — гэтак называецца высакападняты край, які ляжыць на самай усходняй мяжы Беларусі і займае павет Бельскі, Дарагабужскі, Ельнінскі і часткі суседніх. Ні гораў, ні ўзгоркаў тут няма. Азёры сустракаюцца вельмі рэдка. Увесь край робіць уражэньне аднае бесканечнае раўніны. Мы аднак разглядаем Окаўскі лес разам з узгор'ямі дзеля таго, што ён высака падняты над морам.


Рэкі ў Окаўскім лесе цякуць у высокіх і ўсхонаватых берагох. Такія самыя берагі маюць часта і яры, якіх у гэтым краю ёсьць досіць многа. Яры з Окаўскага лесу па свайму выгляду крыху навет прыпамінаюць стэповыя яры, пракопаныя вадой ў лёсе. Гэта дзякуючы таму, што Окаўскі лес пакрыты глістай зямлёю, такою самаю мягкаю, як лёс. Каменя ў ёй зусім няма. Гэтую мяккую глістую зямлю завуць лёсавідным глеем.

Найвышэйшаю часткаю Окаўскага лесу зьяўляецца т. зв. Ельнінскі вузёл. Гэта так сама раўніна, як і ўвесь Окаўскі





лес. Цікаўны Ельнінскі вузёл тым, што з яго вельмі блізка адна ад аднае пачынаюцца такія вялікія рэкі, як Сож, Дзвіна і інш. З паўночнае часткі Окаўскага лесу выцякае і вялікі Дняпро.



Пад пластамі гліны ў Окаўскім лесе ляжыць вапна. Вада, якая працякае зверху, робіць у вапне цэлыя пячурны і ходы. Дзякуючы гэтаму часта трапляецца, што рэчка будзе цячы да пэўнага мейсца, а далей правалюецца пад зямлю — гэта яна сходзіць ў вапняныя ходы. Цераз некалькі вёрстаў яна йзноў паказваецца з-пад зямлі і цячэ далей.

Окаўскае ўзгор'е ўсё пакрыта лясамі і бярозавымі гаямі. Дзеля гэтага яно і завецца „лесам“.



Дняпроускае ўзгор'е. Уздоўж левага берагу Дняпра па Красьненскім, Мсьціслаўскім, Горэцкім і Чаўскім павэтах ідзець значна паднятая горная града, якую мы завём Дняпроўскім ўзгор'ем. Гэтае ўзгор'е прымушае Дняпро на працягу многіх вёрстаў цячы ў заходнім кірунку, аж пакуль ён не прабівае сабе дарогу скрозь ўзгор'е каля Воршы і не паварочвае на паўдня. У гэтым мейсцы на Дняпры ёсьць Кобеляцкія парагі, якія моцна перашкаджалі судаходзтву; цяпер частку іх узарвалі. На правым беразе Дняпра ўзгор'е, крыху зьніжыўшыся, ідзець па Аршанскім павеце, а часткаю і па суседніх, дзелячы басэйны Дняпра і Дзьвіны.

Усё ўзгор'е пакрыта па большай часьці урадліваю гліністаю зямлёю.

На паўдні Дняпроўскае ўзгор'е памалу пераходзіць у Палескую нізіну.

### Нізіны Беларусі.

Бязмална ўся Паўднёвая Беларусь прадстаўляе з сябе балоцістую нізіну, якую завуць Палесьсем. З усходу, Гпоўнае і захаду гэтая нізіна адмяжавана Дняпроўскім, Менскім і Наваградзкім ўзгор'ямі ды пакатай на паўдня Смаленскай раўніною. На паўдні Палесьсе йдзець далей у ідэю Украіны аж да Аўратынскіх гораў\*). Беларускае Палесьсе займае каля 60 тыс. кв. вёр., значыцца пятую частку ўсяго прастору Беларусі і цягнецца з усходу на заход на 800 вёрст. Паўне-ж, што на гэтым прастору прырода і характар мясцовасьці далёка ня роўны. Дзеля гэтага Беларускае Палесьсе трэба разьдзяліць на тры часткі — Усходняе або Дняпроўскае, Цэнтральнае—Прыпяцкае і Заходняе—Берасьцейскае Палесьсе.

Усходняе Палесьсе разлажылася па рэках Бярэзіне, Дняпру і Сожу. Займае яно Бабруйскі, Рэчыцкі, Рагачоўскі, Гомельскі і Гароднянскі (Чарнігаўшчыны) паветы. Гэта край лясных пескавых раўнінаў, якія чарадуюцца з бесканечнымі балоцістымі сенажацямі. Аднак трэба адзначыць, што ў частцы гэтага Палесься — у Гомельшчыне даўнейшых лясоў ужо няма. Гомельшчына прадстаўляе сабою адкрытую густазаселеную пескавую раўніну. Апроч таго, у некаторых мясцях Усходняга Палесься трапляюцца досіць значныя кліны багатае глістае зямлі на якой добра расьце пшаніца. Тут мясцовасьць таксама траціць палескі характар і густа засяляецца. Але гэта толькі астраўкі сярод мора хваёвых і ліставых лясоў праўдзівага Палесься.

\*) Мы ўжо казалі, што цяперашняе Палесьсе зьяўляецца днём даўнейшага Гародотавага мора, якое існавала ў паледавіковыя часы.



**Прыпяцкае Палесьсе** ёсьць зусім апрычонная, непадобная да іншых краёў Беларусі, старонка. Большую яе частку займаюць непраходныя гразкія балоты, паросшыя то высокімі балотнымі травамі, то дробнымі зарасьнікамі і купінамі. Мясцовасьць на паўдня ад Пінску, т. зв. Зарэчча, каля 1500 кв. вёрстаў прастору, увясну і ўвосень зусім заліваецца вадой і мае выгляд вялізнага возера\*)

Паміж балотаў параскіданы астравы — крыху сушэйшыя лапкі зямлі, найчасцей з пескавымі грунтамі. Па іх растуць хваёвыя бары, будуюцца і гаспадараць рэдкія вёскі паляшукі. Над усім Прыпяцкім Палесьсем падняты два вялізныя астравы з багатаю гліністаю зямлёю і густым насяленьнем — гэта Загародзьдзе каля Пінску і высокі бераг Прыпяці каля Мозыра.

**Берасьцейскае Палесьсе**, якое займае Кобрынскі, Слоні́мскі і Берасьцейскі паветы, мае ў сабе так сама вялізныя балотыстыя прасторы. Аднак дзякуючы лепшай зямлі гэты край досіць густа заселены і бязьлесны.

**Полацкая нізіна** абыймае большую частку паветаў Полацкага, Дзісьненскага, Дрысенскага і Дзьвінскага. Яна зьяўляецца прадаўжэньнем ляжачае далей на захад Балтыцкае нізіны. Усходняя яе частка каля Полацку вельмі лясістая і балотыстая; зямля тут бедная, народ жыве рэдка. Зусім што іншае ў заходняй палавіне дзякуючы багатаму гліністаму грунту.

## Абводненьне Беларусі.

### Рэкі Беларусі.

Беларускія рэкі цякуць або ў Чорнае або ў Балтыцкае мора. Вададзелам паміж тымі і гэтымі, або, як кажуць, басэйнамі Чорнага і Балтыцкага мора ёсьць Смаленскія ўзгор'і, Аршанская частка Дняпроўскага, Котарсы, Пышнагор, Менскае і Наваградзкае ўзгор'е. Далей на паўдня вададзел ідзе па балотах Берасьцейскага Палесься ажно да меж Беларусі.

Окаўскі лес аддзяляе Беларусь ад басэйну Каспійскага мора, ад прытокаў Волгі, некаторыя з апошніх так сама маюць свой пачатак на беларускіх узгор'ях.

У Чорнае мора цячэ найвялікшая ды найважнейшая беларуская рака — Дняпро. Дняпро пачынаецца на Окаўскім лесе, у Бельскім павеце, каля самае мяжы Беларусі. Ён выцякае з імшару каля в. Клёцавае у мясцовасьці вельмі лясістай глухой. Спачатку Дняпро цячэ на паўдня і творыць мяжу Беларусі з Маскоўшчынаю, а крыху не даходзячы м. Дарагабужу паварочвае на захад і цячэ ў гэтым кірунку ажно да Воршы. Пад Воршаю Дняпро перарываецца цераз Дняпроўскае ўзгор'е і тут на ім ёсьць, ужо ўспамінаныя, Кобеляцкія парогі.

\*) Зарэчча паднята над морам на 60—65 сажняў.



Ад Воршы Дняпро ідзець у паўднёвым кірунку. Верхні Дняпро да Воршы цячэ у досіць шырокай даліне — да 3 вёр. у шыркi па гарыстай і лясістай мясцовасьці. На харошых лядняпроўскіх узгорках, прарэзаных глыбокімі ярамі, пабудаваны Смаленск. Каля Воршы Дняпро цячэ між усхонаватых, абрывістых берагоў, а далей на паўдня даліна Дняпра шырэе і даходзіць 5-ёх вёрстаў, асабліва пасля ўпадзеньня ў Дняпро яго вялікіх прытокаў — Бярэзіны і Сожа. Глыбіня Дняпра вельмі няроўная. Навет ніжэй Магілева трапляюцца такія няглыбокія месцы, што цераз іх прыходзіцца параходы на лінах перацягаваць. \*)



Дняпро блізка Магілева.

Па Дняпры баркі ходзяць аж да Дарагабужу, а параходы да Смаленску. Асабліва жывы параходны рух між Воршаю і

\*) Шырыня Дняпра ўлетку вышэй Воршы 15—25 сажняў, а ніжэй даходзіць да 100 і балей сажняў. Ніжэй Воршы ёсьць толькі два масты цераз Дняпро — у Магілеве і Жлобіне.



Магілевам і ніжэй утоку Бярэзіны. Значнейшыя Дняпроўскія прыстані вось якія: Смаленск, Дуброўна, Ворша, Копысь, Шклоў, Магілёў, Ст. Быхаў, Рагачоў, Жлобін, Рэчыца і Лоеў.

У Дняпро цякуць вось якія рэкі і рэчкі: з правага боку—Воп, Хмосьць, Друць, Бярэзіна і Прыпяць; з левага—Сож і Дзясна.

**Бярэзіна** выцякае з Менскага ўзгор'я недалёка ад м. Докшыц, і цячэ на большай часьці па нізіннай палескай мясцовасьці Мясцамі аднак берагі яе робяцца ўсхонаватымі і няпрыступнымі. Ад м. Барысава па ёй ходзяць баркі і параходы, хаця і з перарывамі ўлетку, бо на Бярэзіне трапляецца многа плыткіх мясцоў. Цячэньне Бярэзіны ціхое, павольнае, бо спад невялікі. Шырыня яе пад Барысавам каля 20 сажняў, а ніжэй Бабруйска яна даходзіць 70 і балей сажняў. Даўжыня ўсяе ракі—590 вёрстаў.

Бярэзіна злучана з Дзьвіною—Бярэзінскім каналам, які мае вялізнае значэньне для нашага гандлю.

З паміж прытокаў Бярэзіны трэба адзначыць найвялікшы Сьвіслач (мае ўдаўжкі 250 вёрстаў), на якой стаіць Менск. Улетку гэта невялічкая рэчка, за тое ўвясну яна дужа разьліваецца і затапляе частку места.

**Прыпяць** выцякае з Валыні (на Украіне), мае характар балотнае ракі. Цячэ яна ўвесь час сярод балотаў, дзеліцца сама на шмат рукавоў, якія то разыходзяцца, то ізноў злучаюцца паміж сабою. Асабліва ў верхнім сваім цячэньні яна прадстаўляе з сябе сетку рэк, якія пакрываюць сабою Пінскія балоты. Гэтыя рукавы Прыпяці часта маюць свае асобныя назовы (навет у некаторых мясцох раку завуць ня Прыпяццой, а Струменем, Парком і г. д.). Даўжыня ўсяе Прыпяці каля 800 вёрст., з гэтага ліку на Беларусі яна цячэ на працягу 550 верстаў. Шырыня яе даходзіць да 200 сажняў, а ў веснавое разводзьдзе Прыпяць разьліваецца на 10—15 вёрстаў. Вады ў ёй тады гэталькі бывае, што баркі могуць хадзіць па тых мясцох, дзе ўлетку аралі ці касілі.

Прыпяць мае вялікія прытокі—з правага боку—Стоход, Стыр, Горынь, Уборць і Славечну, а з левага—Ясельду, Цну, Лань, Морач і Птыч. Гэтыя ўсе рэкі маюць асабліва важнае значэньне дзеля таго, што толькі па іх жыхары Палесься могуць мець зносіны з светам, бо іншых ніякіх дарог там няма. З прытокаў Прыпяці—па Стохаду, Стыру, Горыні, Ясельдзе ходзяць параходы, па шмат якіх іншых ходзяць непаравыя судны. Па самай-жа Прыпяці параходы ходзяць да Пінску. Вялікай перашкодай параходзтву ёсьць плыткія месцы, карчы, калоды, якіх шмат у гэтай палескай рацэ; затое парагоў няма. Важнейшыя прыстані: Пінск, Тураў, Петрыкоў і Мозыр. З Ясельды ідзець да Шчары—прытока Нёмнавага—Агінскі канал. А з прытоку Ясельдзінага—Піны ідзець цераз Мухавец да Бугу—Кара-



леўскі канал. Гэныя каналы так сама, як і Бярэзінскі, злучаюць Чорнае мора з Балтыцкім, збажжавыя ўкраінскія стэпы, багатае лесам беларускае палесьсе—з Заходняй Еўропаю, якая па-трабуе і нашага лесу і ўкраінскага хлеба.

**Сож** пачынаецца пад самым Смаленскам, некалькі вёрстаў на паўдня ад яго. Цячэць ён пераз усю ўсходнюю Магілёўшчыну па шырокай балоцістай даліне. Шырыня яго самага даходзіць 100 сажняў. Агульная даўжыня яго 550 вёрстаў. Ад м. Крычэва па Сожу ходзяць баркі, а ад Прапойска і параходы. Галаўнейшыя прыстані—Гомель, Ветка, Прапойск, Чэрыкаў і Крычэў.

Прытокі Сожа: Асьпёр, Проня, Беседзь і Іпуць. Усе яны даволі вялікія рэкі (найвялікшая Іпуць—350 в. удаўжкі), якія абвадняюць вялікую частку паўднёва-ўсходняе Беларусі.

**Дзясна** выцякае з Окаўскага лесу, з-пад м. Ельні. На працягу каля 200 вёрстаў яна ідзе па мяжы Беларусі, аддзяляючы яе ад Маскоўшчыны і Украіны. Шырыня яе даходзіць 70 сажняў. Правы—беларускі бераг яе высокі, з багатаю гляістаю зямлёю, густа заселены. На ім стаяць места Бранск і Трубчэўск. Левы бераг нізкі, пескавы і лясісты. З беларускіх прытокаў Дзясны большыя—Сноў і Судасьць.

Калі мы цяпер абвядзём на карце басэйн Дняпра, дык пабачым, што вадой Дняпра і яго прытокаў жывіцца ўся ўсходня-паўднёвая палавіна Беларусі.

Паўночную і Заходнюю Беларусь займаюць басэйны Нёмна і Дзвіны.

**Нёман** выцякае з балоцістых лясоў, якія ляжаць на спадах Менскага ўзгор'я каля м. Узды Ігуменскага пав. Верхнім сваім цячэньнем абкружае Нёман Наваградзкае ўзгор'е. Левы бераг яго тут высокі, густа заселены, правы прадстаўляе з сябе пескавую раўніну, пакрытую лесам, т. зв. Налібоцкую пушчу. Нёман цячэ выкручваючыся сярод нетры Дакудаўскіх лясоў. Пачынаючы ад м. Беліцы левы бераг Нёмна робіцца высокім і стромкім.

Ад м. Мастоў Нёман паварочвае на паўночны захад. Яго правы бераг цяпер пакрыты лесам, балотамі, а левы гарысты. Гэтак падыходзіць Нёман да старога Горадня, каля каторага берагі ракі ўкрыты ярамі ды курганамі. Зараз за Гораднем Нёман крута паварочвае на поўнач. Прайшоўшы яшчэ з дзье мілі, Нёман даходзіць Друскенік, найлепшага нашага курорту. За Друскенікамі ўжо пачынаецца Літва. Ужо ў літоўскай старане ў Нёман уліваецца яго важнейшы прыток



Вельля. Нёман у Балтыцкае мора ўліваецца ў Усходніх Прусах (у затоку Курыш-гаф). Шырыня Нёмна ў нас даходзіць да 70 сажняў. Баркі ходзяць па ім аж да Сьвержана. Параводы ходзяць толькі на некаторых кавалках ракі, а па ўсёй рацэ ня ходзяць, бо вельмі многа на Нёмне падводнага каменя і плыткіх мясцоў.


Прытокі Нёмна: — правыя: Барэзіна, Котра і Вельля, левыя: Шчара.

Вельля выцякае з Менскага ўзгор'я—у Барысаўскім павеце. Уся яе даўжыня даходзіць 650 вёрст. Берагі Вельлі вельмі-харошыя: то ўсхонаваты высокія горы, часамі навет няпрыступныя скалы, уккрыты густым лесам і закіданыя розным увелькі каменнем.

Судаходства па Вельлі ад м. Вялейкі. Яму вельмі перашкаджаюць падводныя камяні, якіх у рацэ ёсць шмат. Дзеля гэтага пробы наладзіць параводную зьвязь па Вельлі у колькі нэбудзь значнай меры—не ўдаваліся. Цяпер па Вельлі ходзяць параводы толькі на невялічкім кавалку ракі каля Вільні.

Шчара, пачаўшыся ў Наваградчыне, цячэ ўвесь час балотамі ды лясамі. Агінскім каналам яна зьвязана з Прыпяццю.

Дзьвіна выцякае з возера Жадзеньня, якое ляжыць у Цьверскай губэрні каля мяжы яе з Бельскім паведам Смаленшчы-



Дзьвіна ля Дзьвінска.

ны. Адтуль яна аж за Віцебск ідзець у паўднёвым і паўднёва-заходнім кірунках. Ад м. Бешанкавічаў Дзьвіна паварочвае на



паўночны заход і гэтак ідзе аж да Рыжскае затокі, у якую яна ўпадае у Ліфляндзі (Латвіі) пры м. Рызе. Агульная даўжыня яе 920 вёрст. З гэтага ліку каля 600 вёрст Дзвіна ідзе па Беларусі. Шырыня Дзвіны пад Віцебскам каля 50 сажняў. Ніжэй яна даходзіць 100—150 саж.

Па ўсім цячэнні Дзвіны параскіданы парагі, вельмі перашкаджаючыя судаходству. Есць парагі пад Вяліжам (Пушкарскія), каля Віцебску, (Руба, Капачы) Дзісны, Краслаўкі; але найбольшыя парагі ляжаць за Дзвінскім—яны завуцца Перакорыш (каля мястэчка Крэйцбургу) \*)

Баркі па Дзвіне ходзяць аж за Вяліж—да ўтску р. Межы. Паміж Дзвінскім і Вяліжом ходзяць параходы. Важнейшыя прыстані: Вяліж, Сураж, Лепель (на Бярэзінскім канале), Полацак, Дзвінск, Віцебск і Беганкавічы.

Прытокі Дзвіны: правыя—Вобаль, Полата, Дрыса; левыя—Межа (яе прыток Вобша), Каспля, Улла, Дзісенка. Большае значэнне маюць левыя прытокі, якія злучаюць Дзвіну з Лядняпроўскім краем. Асабліва вялікае значэнне іх было ў далёкай мінуўшчыне, калі па іх ішоў вядомы шлях з Варагаў у Грэкі.

Апроч гэтых усіх важнейшых беларускіх рэк і іх прытокаў, пры межах Беларусі цякуць яшчэ і іншыя рэкі. На мяжы з Польшчай (у Горалзеншчыне) цячэць прыток Віслы—Заходні Буг з сваймі прытокамі Мухаўцом, Нурцом і Нарэвам. Нарэў мае прытока —Бабра, які злучаны Аўгустоўскім каналам з Нёмнам. Мухавец жа злучаны з Пінаю і Прыпяццю Каралеўскім каналам.

Прытокі Бугу выцякаюць з нязначных узгор'яў, схаваных у нашых заходніх Горалзенскіх пушчах (Белавежскай, Аўгустоўскай і інш.) Сам жа Буг выцякае з Карпацкіх гораў у Галічыне ў Аўстрыі, цякуць Нарэў і Бобр найбольш у вельмі балотцістых лагчынах.

На паўночным усходзе мяжа Беларусі на працягу некалькіх дзесяткаў ў вёрстаў ідзе берагом верхняй Волгі—найбольшае ракі ўсяе Маскоўшчыны. Тамака з Окаўскага лесу выцякаюць некаторыя прытокі Волгі—напр. Малады Туд, Угра (прыток Окі).

Паміж азёраў і ўзгор'яў морэннага краю пачынаюцца яшчэ дзве іншых важных для Маскоўшчыны ракі—Ловаць і Вялікая. Яны цякуць у Ільменскае возера, якое злучана пераз р. Волхаў з морам. Дзеся гэтага па Ловаці і Вялікай у даўнай мінуўшчыне ішлі важныя водныя дарогі з Варагаў—у Грэкі—гэта была дарога да мора. Аб ёй мы ўжо казалі.

### Значэнне рэкаў.

У старадаўнія часы ўвесь наш край быў пакрыты непраходнымі балотцістымі лясамі—пушчамі. Вельмі многа трэба было

\*) Дзвіну звязвае з Бярэзінаю і Дняпром Бярэзінскі канал.



патраціць часу і працы, каб праз тую нетру пралажыць хоць якую такую дарожку. Дзеля гэтага людзі пераяжджалі з аднаго мейсца ў другое па рэках і наагул — вадою. Гэта была лёгкая і хуткая дарога. Ня йначай-жа, як па рэках перавозілі і ўсе тавары. На берагох рэк будавалі гарады, а ў іх на рынках ішоў торг-менка тавараў. Можна сказаць, што ўсё жыццё нашых прэдкаў ішло каля рэк і на рэках, на гэтых водных дарогах.

Вось-жа Дзвіна была вельмі важнай воднай дарогаю—па ёй везлі тавары з усходу, з Азіі да культурных заходніх народаў—у Нямеччыну, Скандынавію і г. д. Дзеля гэтага першыя беларускія гарады — Полацк ды Віцебск пабудаваны ля Дзвіны.

Вялікае значэнне меў і Дняпро. Гэта была дарога з Бізантыі (Грэцыі) ў Нямеччыну ды Скандынавію. Бізантыйскія, альбо Кіеўскія госьці падымаліся ўверх па Дняпру, ці па якім з яго прытокаў аж пакуць м жна было плысці, а пасля перацягавалі свае чаўны ў бліжэйшы прыток Дзвіны альбо Нёмну і плылі далей. Тое месца, па якому цягнулі (валаклі) чаўны называлася волакам. Між іншым успамінае ўжо намі ўзгор'е — Окаўскі лес, называўся даўней Валокаўскім, дзеля таго што цераз яго як раз ішлі волакі.

Цяперака няма даўнейшых лясоў, высыхаюць, і рэкі. Апроч таго людзі папракладалі новыя, нязнаныя ўпярод дарогі — чыгункі, на якіх ездзіць і выгодна і скоро. Дык цяпер рэкі ня маюць ужо ўсяго даўнейшага значэння.

Але усё ж значэнне гэтае вялізнае. Ня гледзячы на тое, што нашымі воднымі дарогамі мала апекаваліся і яны не агледжаныя, пакрысе псаваліся, усё-ж па іх ішла ў чужыя краі большая частка важнейшага нашага вывознага тавару — лесу і дрэва.

А шмат якія мяйсцовасці, дзе няма чыгункі, і дагэту ь яшчэ звязаны з рэштай сьвету толькі вадою. Прыходзіць параход—прывозіць пошту, тавары, новых людзей. У надрэчным мястэчку адразу ўсё ажывае, пачынае кратацца, мітусіцца. Хто прадае, хто купляе, хто збіраецца ў дарогу—на параход.

Адыйшоў параход і ізноў ціха ў мястэчку — усе заняты сваёй штодзённай працаю.

Каб больш увагі ў нас звярочавалася на водныя дарогі, шмат багацця знайшлі-б мы ў нашым глухім і дзікім Палесьсі.

### В а з ё р ы.

На Беларусі трапляюцца вазёры двух відаў — вазёры палескія і вазёры морэнныя. Першыя ляжаць на бесканечнай нізіне. Іхныя берагі на некалькі вёрст навокала прадстаўляюць з сябе непраходнае балота. Дно ў іх пакрыта цэлым лесам тва-



ні і іншых вадзяных расьцінаў. Форма гэтых вазёраў найбольш закругленая бяз ніякіх рэзкіх выступаў, зубцоў і г. п. Зусім што іншае морэнныя вазёры. Яны ляжаць паміж лясістых узгоркаў, маюць часта ўсхонаватыя стромкія берагі, форма іх заўсёды самая дзіўная з бесканечнай лічбаю затокаў, зубцоў, выкрутаў.

Спаміж палескіх возёраў важнейшыя: воз. *Князь*, *Выганаўскае*, *Палостскае*.

Воз. *Князь* ляжыць у глухім Палесьсі, у Мозырскім павеце. Займае яно само прастору каля 45 кв. вёрстаў. Гэтае возера ня злучана ні з якою вялікшаю ракою, а толькі ў яго цячэ невялічкая рэчка—*Яма*. Возера гэта вельмі рыбнае. Усе акалічныя жыхары жывуць з рыбы. На возеры шмат паляў, на якіх калісь была мусіць будоўля. Легенда кажа, што сярод возера адзін князь пабудаваў замак і ў ім запёр свайго брата. А як была вялікая паводка, дык замак увесь і затапіла; утапіўся і той князь. Дзеля гэтага і возера завецца Князем.

*Выганаўскае* возера ляжыць на мяжы Пінскага і Слонімскага паветаў. Цераз яго праходзіць Агінскі канал. З усіх бакоў на якіх 10—15 вёрстаў да гэтага возера нельга даступіцца. Толькі ўзімку можна пад'ехаць коньмі да яго берагу. Улетку-ж да яго можна трапіць толькі цераз канал на чоўне. Акружаюць возера тарфяныя балоты (Качай-балота), паросшыя дробным лэзовым зарасьнікам. Прастору займае возера каля 30 кв. вёр., але ў часе паводкі яно пакрывае суседнія лясы на шмат вёрст. *Выганаўскае* возера няглыбокае; на ім бываюць вялікія буры.

З паміж вазёраў морэннага краю трэба ўспамянуць *Себежскае* воз., якое акружае паўвостраў, на каторым пабудавана м. Себеж. *Асьвей* — у Дрысенскім павеце — глыбокае і бурнае возера; займае прастору 42 кв. вярсты. Пасярод возера ляжыць вялікі востраў Ду. У Полацкім павеце ёсьць возера *Нешгорда*, 24 кв. вярсты. Яго паўночны бераг абсеян хорошымі ўзгоркамі, і вёскамі. На паўвостраве, што далёка ўрэзаваецца ў возера ёсьць руіны старасьвецкага замку, якога пабудаваў калісь Іван Грозны на страх нашым дзядом. — Недалёка ад руінаў ёсьць „княжая магіла“. Легенда кажа, што якісь князь напаў на замак, што тут стаяў, узяў яго ды перабіў бязміласэрна ўсіх людзей. За тое Бог пакараў яго — паслаў чуму, ад якое паўмірала ўся дружина князева і сам князь. Ёсьць яшчэ ў Себежскім павеце воз. *Сьвібло*, якое вядома з таго, што тамка вядуцца вялізаныя ляшчы і *Лепельскае* — цераз якое йдзець Бярэзінскі канал. Ля яго стаіць м. Лепель. На мяжы Вялейскага і Сьвянцянскага паветаў ляжыць найвялікшае беларускае воз. *Нароч* — якое займае каля 80-х кв. вёрстаў. Возера гэтае багата рыбаю; у буры хвалі бывае выкідаюць на берагі шмат рыбы. З заходняга берагу ў возера спускаецца пад ваду каменная грэбля



да востраву, які ляжыць сярод возера. Возера ня глыбокае, навет на сярэдзіне.

Каля воз. Нароча у суседстве ляжаць яшчэ — даўгое ды вузкае воз. *Сьвір*, воз. *Мядзёл* і інш.

У Брацлаўскім павеце надзвычайна многа вазёраў. Некаторыя з іх досіць вялікія — воз. *Дрысьвяты*, *Брацлаўскае*, *Спуды* маюць каля 30—35 кв. вёрстаў кожнае. Воз. *Дрысьвяты* вельмі глыбокае. Мясцамі глыбіня яго даходзіць 25 сажняў. — Усе гэтыя вазёры багаты рыбаю. Часамі ў іх знаходзяць шчупакоў па пуду вагі і вялікшых.

Урэшце трэба ўспамянуць аб праслаўленым на ўвесь сьвет нашым Міцкевічам воз. *Сьвітэзь*. Ляжыць гэтае возера ў Наваградчыне, каля м. Гарадзішча Берагі яго абкружаныя дубовымі і бярозавымі гаямі робяць чаруючае ўражаньне. Пад гэнымі дубамі ня раз сядзеў Міцкевіч пішучы свае несьмяротныя творы. Вада ў возеры чыстая, як у крыніцы, берагі высланы, як сумысьля, рознакалёрнымі каменьчыкамі. Дно цьвёрдае, пакрытае дробнымі каменчыкамі і белым пяском. Падарожныя, якіх шмат ходзіць, каб агледзіць бацькаўшчыну Міцкевіча, ніколі ня мінаюць гэтага хорошага кутка.

### Б а л о т ы.

Мала якая старонка мае гэталкі балотаў, як нашая Бацькаўшчына. Восьмая частка Беларускае Зямлі ляжыць пад балотамі. Дык варта нам бліжэй пазнаёміцца з балотамі.


Балоты бываюць розныя. Галоўныя віды балотаў гэта — імшары альбо сфагнавыя і травяныя.

Сфагнавыя балоты завуцца гэтак таму, што яны парасьлі мохам сфагнумам. Мох гэты мы ўсе добра ведаем — гэта белаваты мох, які кладуць у сыцены пры будоўлі. Таксама ўсюды трапляюцца, і можа найчасцей, сфагнавыя балоты. Па большай часьці яны зарастаюць багуном, буюкамі (ягады падобныя да чарніцы), журавінамі. У пераможку з усімі гэтымі ягадамі расьцець нізкая, хоць ужо старая, балотная хвойка. А пад мохам сфагнумам ляжаць тоўстыя пласты торфу. І вось часамі на цэлыя вёрсты і дзесяткі навет вёрстаў цягнуцца гэтыя прасторы маленькіх хвоек, хаваючых пад сабою сфагнавае балота. Найбалей сфагнавыя балоты ляжаць паміж лясоў. Як высыкаюць лясы, дык высыхае і балота.

Сфагнум мае вялікую здольнасьць прыцягаць вільгаць. Там, дзе пасяліўся і разрастаецца сфагнум, пакрысе робіцца ўсё вільгатней і творыцца сфагнавае балота часамі на роўным месцы. Творацца сфагнавыя балоты і начай — зарастаньнем азёраў. Зарастаюць азёры і з берагоў — там часамі возера акружана бывае паясом ушыркі ў некалькі вёрстаў — чаротаў, асакі, сітніку, хорошых касачоў, аеру і іншых балотных траваў. Пасярод возера растуць таксама ў бесканечнай лічбе ўсякія вадзяныя расьціны. Кожную восень яны адміраюць і апускаюцца на



дно, творачы тое, што мы завём тваньню (ціна). Праз даўгія гады гэтае твані зьбярэцца шмат, возера будзе ўсё плынець і ўрэшце навет і пасярэдзіне яго пачне расьці чарот і сітнік. Гэтак на месцы возера творыцца *травяное балота*.



Палесское возера.

Паміж чароту і асакі пакрысе зьяўляецца сфагнум і што далей—усё балей разрастаецца ў балоце, выціскаючы балотныя травы. Аж урэшце на мейсцы травянога балота робіцца сфагнавае. Ня з кожнага травянога балота можа зробіцца сфагнавае. Сфагнум ня любіць праточнае вады, ня любіць мутное вады і ня любіць цвёрдае вады (калі ў вадзе ёсьць распушчана вапна альбо іншая соль). А любіць ён пасяляцца ў ціхіх прэсных вазёрах з чыстаю вадою ды пескавым дном. — Дзеля гэтага ў балотах з праточнаю, мутною вадою, і асабліва там, дзе вада цвёрдая, сфагнуму ня бывае. Балота застаецца назаўсёды травяным балотам. Услед за буйнымі балотнымі травамі зьяўляюцца драбнейшыя — асокі, курасьлепы і інш. З часам яны зарастаюць хмызьнякамі, але ўжо ня хвойкаю, а больш лазою ды алешнікам. — З гэтых балотаў чалавеку лёгка скарыстаць, калі яны крыху падсохлі: выцерабіў лазу і ёсьць сенажаць. Ня лішне добрая трава, але ўсё-ж жывёла есьць. На сфагнавых-жа балотах трава па большай часьці не расьце. Ляжаць іхныя вялізныя прасторы бяз усякае карысьці для людзей. А ўсё затым, што ня ўсюдых навучыліся яшчэ нашыя людзі карыстаць з вялікага скарбу, што схаваны ў гэтых балотах, з *торфу*. Сфагнавыя балоты найбольш ляжаць у паўночнай Беларусі—у морэн-



ным краі. Есьць іх даволі і ў Палесьсі, але тамака на першы плян выступаюць ужо травяныя балоты.

Найвялікшы прастор займаюць травяныя балоты *Зарэчча* (на паўдня ад Пінску) — каля 1400 кв. вёр. Тут зыходзіцца шмат прытокаў Прыпяці і яны пераплятаючыся паміж сабою пакрываюць усё *Зарэчча* густою сеткаю вадзяных пратокаў. Увясну, як разьліваюцца гэтыя рэчкі, усё *Зарэчча* робіцца вялізным возерам і прыпамінае нам тыя часы, як на ўсім Палесьсі стаялі воды Гэродотавага мора. Аж да сярэдзіны лета стаіць паводка, так што па ўсіх кірунках сярод густых чаротаў можна езьдзіць у чаўнох. Над балотам толькі дзе-ня-дзе віднеюцца вёскі паляшukoў, пабудаваныя на пескавых узгорках.

Другое вялізнае балота ляжыць на ўсход ад р. Горыні — гэта *Вялікія Галы*. Галы займаюць старану вышэйшую, чымся *Зарэчча* і дзеля гэтага веснавыя паводкі рэдка калі іх заліваюць. Галы пакрыты купінамі і густою травою, з параскіданым усюды лазовым зарасьнікам. Пад Галамі ляжыць глыбокі слой торфу.

Такі самы характар, як В. Галы, маюць абшырныя балоты, што акружаюць возера Князь.

Вялізныя травяныя балоты ляжаць і на паўдня ад Прыпяці. На самым захадзе каля м. Зьдзітава ляжыць балота *Малочкава*. Далей на ўсход, каля р. Шчары, ляжыць вялізнае балота *Качайло*. Яно акружае Выганоўскае возера і праразаецца Агінскім каналам. Лічуць, што балота *Качайло* займае больш 1.000 кв. вёр. прастору. Яшчэ далей на ўсход — за р. Цною ляжыць балота *Грычын* — як аб ім кажуць — затока даўнейшага Гэродотавага мора. Балота *Грычын* цікаўнае тым, што яно ўсё адкрытае і непраходнае і йдзець увесь час без перарыву. Прастору яно займае каля 500 кв. вёр. З берагоў балота косяць, трава расьце добрая. Але ніколі не дакошавалі да сярэдзіны балота.

Спаміж балотаў паўночнае Беларусі найвялікшыя — *Верацейскае* балота ў Аршанскім павеце — цягнецца на якіх 25 вёрстаў удаўжкі, балота *Лоньніца* ў Полацкім павеце — паміж рэкамі Дрысаю і Полатаю — якое займае каля 75 кв. в. прастору. На ім раскіданы сем невялічкіх вазёраў.

Тыповымі імшарамі ёсьць балоты паўночнае Смаленшчыны — *Жакоускі мох* і *Сьвіцкі мох*. Першы ляжыць на мяжы Нарэцкага і Бельскага паветаў, а другі ў Бельскім павеце. Абодва яны цягнуцца вёрстаў на 15 удаўжкі.

## Клімат Беларусі.

Дзякуючы блізкасьці Беларусі да мора і таму, што яна не адзелена ад мора якімі небудзь высокімі горнымі ланцугамі, у ёй пануе клімат (калі раўнаваць прыкладам з Маскоўшчынаю) мяккі, мерны, з цёплым зімамі і ня вельмі гарачымі летамі.

Важным паказчыкам характару клімату ёсьць сярэдняя тэмпература паветра — гадавая, летняя і зімовая.



Сярэдняя тэмпература года для Беларусі трэба лічыць  $+6^{\circ}$ . Ізотэрма \*)  $+6^{\circ}$  сячэ Беларусь як раз папалам. Яна йдзець з паўночнага захаду на паўднёвы ўсход каля Ілукшты, Брацлава, Ігуменя, Бабруйску, Гомеля. Дзеля прыраўнавання возьмем тэмпературы года для іншых краёў. Для Масквы яна будзе  $+3,9^{\circ}$ , для Рыгі, так, як і ў нас —  $+6^{\circ}$ , а для Варшавы  $+7,5^{\circ}$ . Мы бачым, якое вялізнае значэнне маюць гэтыя цыфры. Тыя два градусы, якія адрозніваюць наш клімат ад клімату Масквы дазваляюць расьці ў нашым краю грабу, просу, дасьпяваць кіяхам і далікатным гатункам садоўны.

Сярэдняю тэмпературу зімы \*) (студня) для Беларусі трэба лічыць  $-6,5^{\circ}$ . Для Масквы гэтая сярэдняя будзе  $-11^{\circ}$ , для Рыгі  $-6^{\circ}$ , для Варшавы  $-4^{\circ}$ . За тое ў сярэдняй тэмпературы лета гэтых розніцаў няма. Для Беларусі сярэдняя тэмпература ліпня будзе каля  $+18,5^{\circ}$ , для Масквы  $+19^{\circ}$ , для Рыгі  $+17,5^{\circ}$ , для Варшавы каля  $+19^{\circ}$ .


Гэткі агульны характар клімату Беларусі. Але між асобнымі часткамі яе ёсць таксама досіць значная розніца ў клімаце. Досіць, сказаць, што сярэдняя гадавая тэмпература для Смаленска  $+4,5^{\circ}$  для Вільні  $+6,7^{\circ}$ , а для Беластоку і Бярэсця перавышае  $+7^{\circ}$ . Яшчэ вялікія ёсць розніцы паміж зімовымі тэмпературамі. Сярэдняя тэмпература студня хістаюцца для Беларусі паміж  $-4,5^{\circ}$  (Беласточчына) і  $-9^{\circ}$  (Окаўскі лес). На грунце гэтых цыфраў мы можам разьдзяліць Беларусь на некалькі кліматычных краёў: 1) Окаўскі лес, Дняпроўскае ўзгор'е і Смаленская морэна — якія маюць гадавую тэмпературу ніжэй  $+5^{\circ}$ , а тэмпературу студня ад  $-9^{\circ}$  да  $-8^{\circ}$ . Тут клімат контычэнтальны — зьсюдзёнай маразьянаю зімою і гарачым летам, досіць падобны да клімату суседняе Маскоўшчыны. Сьнег тут ляжыць ўзімку каля 5-х месяцаў — ад палавіны лістападу аж да палавіны красавіка і ніколі сярод зімы ня гіне. Дый тут сьнягі бываюць глыбокія, бо вялікая частка опадзі прыпадае на зімовы час. Улетку тут бываюць часта навет сярод лета вялікія замаразкі, ад якіх, бывае, гіне збожжа, гароды і сады. 2) Наддзьвінскі край з гадавою тэмператураю ад  $+5^{\circ}$  да  $+6^{\circ}$ , з тэмператураю студня каля  $-7^{\circ}$ , а ліпня каля  $+18^{\circ}$  — мае клімат мягчэйшы дзякуючы свайму блізкаму суседзтву з морам. Тут сьнег ляжыць каля 3—4 х месяцаў. 3) Дняпроўскае і Сожскае палесьсі, а так сама і лесастэп пры тэй самай, што і Наддзьвінськай гадавой тэмпературы ( $+5^{\circ}$  —  $+6^{\circ}$ ) маюць крыху халаднейшую зіму і гарачэйшае лета (для Новазыбкава тэмпер. студня  $-8,2^{\circ}$ , а ліпня  $+19,6^{\circ}$ ). Гэта так сама край з контычэнтальным кліматам, пераходным да клімату стэпоў. Бязмала на ўвесь цэнтр і захад Беларусі — Менскае і Наваградзкае ўзгор'і, Надвялейскія і Наднёманскія краі, усё Прыпяцкае палесьсе мае сярэдняю тэмпературу года

\*) Лінія, што злучае на пляне месцы з роўнаю тэмператураю.

\*\*) Самы сьцюдзёны месяц у Беларусі — студзень, самы гарачы — ліпень.



ад  $+6^{\circ}$  да  $+7^{\circ}$ . Тутака ўжо клімат значна мягчэйшы. Сярэдняя тэмпература зімы каля  $-5,5^{\circ}$ — $-6^{\circ}$ —на цэлых  $3^{\circ}$  вышэй чымся, ан ўсходзе, у Смаленшчыне, тым часам як улетку розьніца тэм-



Зімою у Меншчыне.



тэратур куды меншая — не даходзіць і 1°. Дзякуючы гэтаму тут ужо не вымярзае граб, а ўзімку — у студні і лютым часта па некалькі тыдняў бываюць адлігі і сьнег зусім сходзіць з зямлі. Ды і наагул тут сьнег ляжыць ня доўга — усяго каля 3-х месяцаў і бывае ён няглыбокі. Ня бывае тут і вялікіх маразоў узіму, як на ўсходзе. А што яшчэ важней—што тут блізка што зусім ня бывае летніх замаразкаў, якія гэтулькі шкодзяць гаспадарцы, асабліва садом, на ўсходзе. 5) Найцяплейшы куток Беларусі—гэта Беласточчына і Берасьцейскі край, тутака гадавая тэмпэратура вышэй +7°, а сярэдняя тэмпэратура сьнежня каля—4,5° Тут у некаторыя зімы зусім сьнегу ня бывае.

Вятры на Беларусі найбалей дзьмуць паўднёва-заходнія, заходнія і паўднёвыя. У Смаленшчыне і наагул на ўсходзе Беларусі бывае шмат і ўсходніх сухіх вятроў. Найбалей дажджыстыя—заходнія вятры, тым часам як усходнія сушэйшыя. Гэта зусім зразумела. Заходнія вятры дзьмуць з над мора, а ўсходнія з сухіх кантынэнтальных краёў.

Дні бяз ветру бываюць у нас вельмі рэдка.

Опадзі (дажджу і сьнегу) ў Беларусі хапае. Тым часам як у Маскоўшчыне ў сярэднім спадае каля 470 мілімэтраў, у Беларусі спадае 550 міл., а мясцамі і балей. Гэта мае важнае значэньне для нас. Каб у Беларусі падала меней дажджу, дык-бы нашыя лёгкія пескавыя грунты не давалі-б ураджаю збожжа і травы, але абярнуліся-б у выдму, пескавую пустыню. Дзякуючы дажджом нашыя бедныя пяскі даюць другі раз лепшыя ўраджаі, чымся навет усходні чарназём. У кантынэнтальных краёх часамі за адзін раз спадае чацьвёртая часьць усяе гадвое колькасьці опадзі. Гэтая маса вады змывае і размывае зямлю, робіць шмат шкоды і сьцякае ў рэкі. Зямля пасля таго хутка абсыхае і расьціны даўгі час бывае сохнуць без вады, хоць гадавая колькасьць опадзі там і вялікая. Ня тое ў нас. Опадзь у Беларусі йдзе пакрысе, дробнымі порцыямі, але раўнамерна праз увесь год.

Трэба аднак адзначыць, што ў паўднё-ўсходняй Беларусі (Лесастэп, Дняпроўскае і Раданскае палесьсе) опадзі меней, чымся ў рэшты Беларусі (меней за 500 міл.) і гэта робіць тамашнія пяскі менш ураджайнымі. Апроч таго, у гэтым краі найбалей опадзі йдзе ў чэрвені, тым часам як у рэшце Беларусі ў ліпні.

Трэба яшчэ адзначыць адно цікавае зьявішча. На поўначы Беларусі летняе опадзі ў два разы балей, чымся зімовае, а на паўдні ў чатыры разы. Гэта ўжо ясна паказуе, што на паўдні зімы бываюць зусім маласьнежныя, аб чым мы ўжо і казалі вышэй.



Сухмяні \*) бываюць у Беларусі рэдка ды найбалей на ўсходзе. А дзеля таго, што блізка ўсюды на ўсходзе ляжаць цяжкія глістыя грунты, сухмяні шкоды вялікае ня робяць. Навет, наадварот, у Смаленшчыне бывалі выпадкі, калі пасля вельмі даўгое сухмені ўраджаі выходзілі яшчэ лепшыя, чымся ў звычайны год. Гэта аднак ня можна лічыць за правіла, — асабліва, што да пескавых грунтоў.

## Грунты Беларусі.

Мы ўжо ведаем, што першыя часы пасля ледавіковага пэрыяду ўвесь прастор Беларусі быў пакрыты ледавіковым (морэнным) матэрыялам і што зверху каменне, прынесенае ледавіком пакрысе рассыпалася, аж пакуль з яго ня зробілася ўперад жарства, а пасля гліна і пясок. Ведаем яшчэ, што на паўднёвым усходзе Беларусі ляжаў між іншым і лёсс, які асеў з пылу, што прынесены быў ветрам з поўначы. Вось на гэтых глінах, пясках ды лёссе і павырасталі грунты.

Грунты ствараюцца з *горных пародаў* пры помачы расьцінаў і мікраарганізмаў. На дзікой скале пасяляюцца ўперад самыя непераборлівыя расьціны — лішайнікі, імхі і інш. Пасля зьяўляюцца ўсё балей і балей пераборлівыя, вышэйшыя расьціны. Усе яны ўміраючы перагніваюць на зямлі і ўгноіваюць зямлю для тых расьцінаў, што растуць пасля іх. Вось-жа дзікая гліна, альбо жвір угноены рэшткамі перагніўшых расьцінаў ці *перагноем* і робіцца грунтам. У грунце пашыраецца карэнне траў і збожжа, ворны грунт пераварочуе гаспадар сахою і бараною, гатуючы яго да сяўбы.

Калі беларускія грунты паробіліся з тае гліны, пяску і лёсу, якія пакінуў па сабе ледавік, дык пэўне і якасьці ўсіх грунтоў залежаць ад таго, з якое, як кажуць, мацярынскае пароды грунт зляжыўся.

Мы ўжо казалі, што ў старадаўныя часы ўся Беларусь была пад лесам, апроч паўднёва-ўсходняга краю. Тамака ляжалі стэпы. Праўда, пасля і там парос лес, але ўсё ж стэп пакінуў па сабе вельмі значныя сьляды, дзеля чаго і паўднёва-ўсходні край завуць лесастэпам. Грунты лесастэпу моцна розьняцца ад грунтаў ляснае Беларусі і дзеля таго мы іх будзем разглядаць асобна.

### Грунты ляснае Беларусі. (Дзярновыя).

Гэтыя грунты ня вельмі багаты перагноем. Хоць у лесе перагнівае досыць многа рэштак расьцінаў, але перагною шмат ня збіраецца. Гэта дзеля таго, што тут вельмі многа *вілгачы*.

\*) Засухі.



Дзякуючы вільгаці робяцца *перагнойныя квасы*. Гэтыя квасы апушчаюцца ў ісподнія пласты грунту, вымываючы з усяго грунту шмат частак яго пажыўных для расьцінаў. Ад гэтага грунт робіцца бялейшым, найбалея яго ісподні пласт; гэты пабялеўшы, выпаласканы грунт завецца *падзолістым*. Бывае, што грунт балее да самага верху і падобны зверху да попялу. Тады яго завуць *падзолам*. Падзол, калі ён мокры—сьлізкі, як высахне—цвёрдзее, і з яго робіцца пыл. Гэтым ён прыпамінае глісты грунт. Але з яго ўсе пажыўныя для расьцінаў часткі выпаласканы. Дык падзолы — вельмі бедныя грунты. Па ўраджайнасьці яны стаяць можа ніжэй нават за пескавыя грунты.

Падзолы ляжаць у паўночнай Беларусі, іх там досыць многа. Найбалея іх на поўначы Парэцкага і Бельскага пав., у Вялікім і Полацкім паветах.

Найбалея ураджайным грунтам лічыцца ў нас *глісты грунт*. У ім, таксама як і ўва ўсіх іншых грунтах, ёсьць шмат і пяску (да 40%, рэшта 60%—глей). Гэты пясок яму, ведама, толькі памагае, бо іначай-бы ён, высахшы, быў цвёрды, як скала. І так ён да вырабу цяжкі, асабліва ў сьнегу. Але ў ім ёсьць шмат сытных для расьцінаў частак і дзеля гэтага ён даець добрыя ўраджаі, якія аплачваюць цяжкую працу.

Глістага грунту найбалея ёсьць у паветах Слуцкім, Наваградзкім, Менскім, Невельскім і Гарадоцкім. Слуцкія і Наваградзкія грунты лічацца самымі ўраджайнымі на ўсю Беларусь.

Сугліністы грунт мае ў сабе балея пяску. Тут пяску роўна з глеем, або і балея чымся глею. Пераз гэта сугліністы грунт лягчэйшы за глісты. Ён таксама лічыцца добра ўраджайным. Глісты і сугліністы грунты завуць цяжкімі грунтамі і яшчэ завуць пшанічнымі грунтамі, дзеля таго што на іх добра ўдаецца пшаніца. З лясных пародаў на гэтых грунтах растуць: елка, дуб, асіна, ляшчына і інш.

Сугліністых грунтоў на Беларусі шмат. Найбалея іх у цэнтральнай Смаленшчыне, паўночнай палавіне Магілёўшчыны, Віленшчыне і паўночна-заходняй Горадзеншчыне.

Супескавы грунт мае ў сабе яшчэ меней глею, а балея пяску. Гэты грунт дае вельмі добры ўраджай, калі яго акуратна гнаіць. Аднак ён па ўраджайнасьці лічыцца горшым за першыя два. Яго завуць жытнім грунтам.

Супескавых грунтоў у Беларусі яшчэ балея, як сугліністых. Іх ёсьць вельмі многа ўва ўсіх частках Беларусі, апрача Прыпяцкага і Дняпроўскага Палесься.

Пескавыя грунты маюць у сабе мала глею (не балея за 5—7%), рэшта пясок. Таксама мала ў іх бывае і перагною, і дзеля гэтага яны даюць ураджай толькі, калі іх добра гнаіць. Іначай ня толькі нічога не парасьце, але яшчэ да таго зямлю



непакрытую расьцінамі вельмі лёгка разьдзьмухае вецер і зробіць з поля пескавую пустыню, выдму. На гэтых грунтах добра ўдаецца толькі грэчка (дзеля чаго іх завуць грачанымі). З лясных пародаў на пяску добра расьце хвоя. Гэтыя грунты найбалей пакрыты чыстымі хваёвымі барамі.

Пескавыя грунты параскіданы на ўсёй Беларусі, асабліва каля вялікіх рэкаў. Але найбалей іх у Паўднёвай Беларусі. Тут яны перамяжаючыся з балотамі запаўняюць усё палесьсе—Прыпяцкае, Берасьцейскае, Бярэзінскае і Прыдняпроўскае, г. зн. вялізныя прасторы на паўдня ад лініі Бярэсьце—Магілёў.

Грунты балотныя і прырэчныя, калі іх асушыць, звычайна аказуюцца вельмі багатымі і даюць вялікія ўраджаі траваў, а дзе можна, то і збожжа. Гэтых грунтаў найбалей у Палесьсі і на берагох рэк.

### Грунты лесастэпу.

У лесастэпу сустракаецца шмат пескавых, супескавых і сугліністых грунтаў, зусім ня розьнячыхся ад толькі што апісаных. Але побач з імі ёсьць новыя грунты—гэта грунты ляжачыя на лёссе.

Лёсс багацейшы за морэнную гліну вапнаю і іншымі пажыўнымі рэчамі. Апроч таго пад стэпам грунт ня гэтак выпаласкуецца, як у лесе. Дзеля гэтых прычын стэповыя грунты на лёссе—чарназёмы зьяўляюцца вельмі багатымі і даюць найвялікшыя ўраджаі. У лесастэпу на даўнейшых стэповых грунтах чарназёмах калісь парос лес і гэныя чарназёмы пад ім балей ці меней выпаласкаліся. Вось гэкія выпаласканыя грунты завуцца *шэрымі суглінкамі*. А калі грунты выпаласкаліся да таго, што аж ніжэйшы іхні пласт пабялеў, дык яны лічацца ўжо *падзолістымі суглінкамі*. Уся розьніца іх адзвычайных падзолістых суглінкаў тая, што яны ляжаць на лёссе.

Шэрыя суглінкі ляжаць у нашым лесастэпу астравамі. Найвялікшыя такія астравы ёсьць — 1) у Старадубскім павеце, дзе займаюць каля палавіны гэтага павету; 2) на мяжы Клімавіцкага і Чэрыкаўскага паветў; 3) у Мсьціслаўскім павеце, каля самага места.

Суглінкі на лёссе займаюць вялікія прасторы. Яны пакрываюць увесь правы бераг Дзясны і пашыраны ў паветах — Рослаўскім, Бранскім, Мглінскім, Трубчэўскім, Старадубскім, Ноўгарод-Северскім, крыху меней іх ёсьць у паветах Новазыбкаўскім, Суражскім і Гараднянскім і ўрэшце ёсьць два іхных астравы ў Мазырскім павеце (каля места) і ў Рэчыцкім.

Хаця гэтыя грунты ўтварыліся пад лесам, аднак цяпер на іх лясоў блізка што няма. Іх, як і ўсе наагул урадлівейшыя грунты, чалавек расьцерабіў і заараў у першы чарод.



## Расьціннасьць.

У даўнейшыя часы бязмална ўся Беларусь была пакрыта бязмежнымі лясамі, ад якіх пазаставаліся толькі слабыя ўспаміны—цяперашнія нашыя пушчы. Тады-ж зямля была падзелена між лесам і балотам. Узвышшы пакрываў лес, а нізіны—балота. І толькі на паўднёвым усходзе Беларусі — за Сожам разьлёгся бязлесны стэп. Але ў працягу вякоў лес адваяваў сабе і гэты невялікі кавалак беларускага стэпу і дайшоў да Дзясны. Стэп застаўся за Дзясною.

Панаваньню лесу палажыў канец чалавек. Ён павысякаў бары і зрабіў поле, парасьцярэбліваў балоты і зрабіў сенажаці. І цяпер, у нашыя часы ўжо мала лесу асталася ў Беларусі. Пазаставаўся лес найбалей на такіх грунтах, дзе нішто балей расьці ня можа. Цяпер лясы займаюць каля чэцьверці ўсяго прастору Беларусі.

Аднак лясы—галоўнае багацьце Беларусі. Хоць і ня лішне шмат іх у нас ёсьць, але ўсё-ж шмат балей, як у нашых суседзяў. Дзеля гэтага Беларусь свой лес вывозіць чужым краям — і ў Нямеччыну і на Украіну і ў іншыя Эўропэйскія краі. Апроч гэтага лясы маюць і іншае значэньне — праз увесь час гісторыі яны баранілі наш народ ад чужаземных нападаў, дый цяпер толькі лясы і балоты абараняюць нашыя межы з суседзямі.—Урэшце лясы задzerжваюць у сабе вільгаць, дзякуючы чаму ў нас ня бывае сухмяняў. Яны задzerжваюць пескавыя грунты ад выдзьмухаваньня. Часта здараецца гэтак, што высеклі стары хваёвы бор і з пасекі робіцца пескавая выдма.

Найбалей лясоў — у Бярэзінскім і Прыпяцкім палесьсях, на Окаўскім лесе, у Вяліскім, Парэцкім і Аршанскім павэтах. Ува ўсіх гэтых краёх лясы займаюць каля 40% усяго прастору.

У Заходняй Беларусі і ў лесастэпу лясоў мала. Таксама лясы павысяканы каля вялікіх местаў—Віцебску, Смаленску, Гомеля і інш.

Пароды лесу залежаць найбалей ад грунту. Кожын лёгка можа бачыць, што на пяску расьце хвоя, а на гліні — елка ды дуб. Па тым якое дрэва расьце нават пазнаюць які дзе грунт.

Залежаць яшчэ пароды лесу і ад клімату. На далёкай поўначы—у Магілёўшчыне ляжыць паяс чыстых хваёвых лясоў. На паўдні Беларусі—у лесастэпу і яшчэ далей на паўдні найбалей ліставыя дрэвы. А вялікая частка Беларусі ляжыць у паясе мяшаных лясоў.

Чым далей на паўдні, тым % ліставых лясоў вялікі. Вось для прыкладу 4 паветы, якія ляжаць адзін пры адным на адным балей-меней мэрыдыяне. Барысаўскі мае 15% ліставых лясоў, Ігуменскі і Бабруйскі па 20%, а Рэчыцкі 30%.

Аднак і на поўначы Беларусі ёсьць цэлыя краі, дзе пераважаюць ліставыя дрэвы. Гэтак вось Окаўскі лес—самы лясны край Беларусі, пакрыты бярозавымі ды асінавымі лясамі з не-



вялікай прымешкаю елкі. Такія-ж бярозавыя ды асінавыя лясы з прымешкаю дубу і елкі пакрываюць і Невельскае ўзгор'е. Трапляюцца тамака і чыстыя дубнякі і наагул чыстыя ліставыя лясы. І толькі на пескавых узгорках растуць там хваёвыя бары.

У мяшаных лясох вялікае часьці Беларусі на цяжэйшых грунтах трапляюцца найбалей гэткія дрэвы: елка, бяроза ды асіна, а таксама белая вольха, арэшнік (ляшчына). Радзей трапляецца хвоя, а яшчэ радзей—дуб, клён і ліпа. На паўдні Беларусі да іх прылучаюцца яшчэ граб, вяз, ясень і ясакар. На захадзе Беларусі лясы пазаставаліся найбалей на пескавых грунтах і дзеля гэтага тут перавагу мае хвоя.



Дуброва у Новаградчыне.

Да апошніх часоў на захадзе Беларусі было некалькі вялізных кавалкаў яшчэ не чапанага лесу, гэта пушчы. Спаміж іх ёсць вядомая на ўвесь сьвет *Белавежская пушча*. Пушча гэтая займае балей за 100 000 дзесяцін прастору у Пружанскім павеце і часткаю ў суседніх. Спаміж пародаў лесу найбалей у пушчы хвоі, елкі і дубу. Ёсць і шмат іншых пародаў. Дрэва ў пушчы трапляецца надта добрае і вялікае. Пушча гэтая захавалася, дзякуючы асаблівай апецы каралёў і цароў, якія пераховавалі яе для свайго паляваньня. Апроч Белавежскае—ёсць яшчэ пушчы *Горадзенская*—на поўначы ад Горадня, *Намібоцкая*—у Ашмянскім павеце ля Нёмну—адна з вялікіх пушчаў, *Рудніцкая* ля Вільні, у якой заўсёды палявалі Вялікія Князі Літоўскія, *Аўгустоўская* ў Сувалшчыне і шмат іншых. Вялікая частка іх зусім вынішчана, асабліва за час цяперашняе вайны.

Клімат Беларусі пазваляе расьці і не вымярзаць некаторым дрэвам, якія далей на поўнач ісьці ня могуць. Мы ўжо казалі аб *грабу*, які расьце ў паўднёва-заходняй Беларусі, на



паўдня ад Менску. Там-жа расьце на дрэвах *паразіт омела*. У Прыпяцкім і Берасьцейскім Палесьсі расьце *ракіта*. Урэшце трэба сказаць, што ў паўночнай Віцебшчыне і Смаленшчыне ўжо не растуць сьлівы, а цёры далей на паўночны — ўсход за Меншчыну і Магілёўшчыну ня йдзе.

## Зьвярынае царства.

Даўней у Беларусі было шмат усякае зьвярыны. Былі часы, калі галоўным заняткам і спосабам пражыўленьня нашых прэдкаў было паляваньне. Прэдкі нашыя найбалей гандлявалі дарагімі зьвярынымі скурамі—ды імі-ж і падаткі навет плацілі. Цяперака няма тых лясоў, няма тае і зьвярыны.

Як памятка мінуўшчыны застаўся ў Белавежскай пушчы зубр. Па ўсёй Эўропе ўжо павыміралі ўсе яго сваякі і толькі на Каўказе ў горах засталіся. Ды і ў Белавежскай пушчы зуброў менее і менее. Цяпер іх некалькі сотняў. Яны ўжо досыць асвоеныя з чалавекам. Узімку іх падкормлююць сенам, зумысьля на гэта прыгатованым.

На палескіх рэчках каля Прыпяці і Бярэзіны сустракаюцца яшчэ хоць вельмі рэдка — бабры. І хоць кажа прыслоўе: „хто заб'ець бобра, ня будзе мець добра“ аднак баброў не шкадуючы зьніштажаюць дзеля дарагое шкуркі. Рэдка пачынае сустракацца ўжо ў нашых лясох і такая зьвярына, як мядзьведзь, лось, сарна, дзік, рысь. Затое хапае ваўкоў, лісоў, зайцоў і іншае драбнейшае зьвярыны. Трапляюцца часамі горнастаі і куніцы. Ля рэчак і азёры жывуць выдры.

Закон заўсёды абараняў зьвярыну ад лупежнага зьніштажэньня. Ашчаджалі яе і лепшыя гаспадары лясоў. Аднак мала гэта памагае. Радзеюць лясы, а паляўнічых усё прыбывае.

Ды найбольш нішчыцца зьвярыны ў часе войнаў. Асабліва страшныя былі для зьвярыны 1812 і 1863 гады, калі ў лясах адбывалася партызанская вайна.

## Мінэральныя багацьці.


Мінэральныя багацьці Беларусі невялікія, дый тыя, якія ёсьць, зусім блізка не абсьледжаны. *Зьлезныя руды* сустракаюцца ў Смаленшчыне і Віцебшчыне, але мала вядомы. Шмат балей увагі зварочавалася на *балотную зьлезную руду*. Сустракаецца гэтая руда ўсюды, але найбалей у Палесьсі. У мінуўшым вяку шмат дзе працавалі гуты, якія выплаўлялі з гэнае руды зьлеза, але гэныя гуты пазакрываліся, бо руда аказалася ня прыгоднаю для выплаўкі. У балотах таксама сустракаецца *охра*, з якой робяць хварбў.

Каля Мозыра на беразе Прыпяці ляжыць досыць таўсты пласт *бурага вугалю*. У Лідзкім павеце знаходзяць *лініт*.



Урэшце шмат дзе, у тых мясцох, дзе ўжо не хапае лесу, пачынаюць капаць *тсрф*.

Друскеніцкія крыніцы.



*Торфу* ў Беларусі вялізныя запасы. І пэўне, калі на яго будзе звернена належная ўвага, ён зможа хоць часткаю



замяніць нашай прамысловасці чорнае золата-каменны вугаль. Махавы торф найбалей сустракаецца на поўначы Беларусі, а травяны—на паўдні, у Палесьсі. Самым глыбокім торфам пакуль што лічыцца рэчыцкі торф з над рэчкі *Віці*.

*Бурытын* (янтар) сустракаецца хоць рэдка ў Пінскім Палесьсі—каля м. Любязі.

Важнае значэнне для гаспадаркі маюць *фосфорыты*, якія мелюцца і пасля ідуць на пагноенне поля. Фосфорыты пакуль што разрабляюцца ў Рослаўскім павеце у некалькіх мясцох. Але апошнімі часамі знаходзяць фосфорыты і ў іншых краёх, прыкл. Наваградчыне. З часам разраблянне фосфорытаў пойдзе шмат барджэй. Тады, трэба спадзявацца, паадчыняецца яшчэ шмат новых фосфорытных капальняў.

*Гліны* сустракаюцца вельмі добрыя і ў розных мясцох, але ніхто акуратней імі не заняўся і дзеля гэтага яны зусім блізка ня выкарыстаны. Таксама ў розных мясцох капаюць *вапну*. Асабліва славіцца Аршанская вапна. Урэшце разрабляюць для будоўлі *пескавікі*—у Рэчыцкім павеце, каля Лоева.

*Мінэральныя крыніцы* таксама вельмі мала асочаны і выкарыстаны. Найбалей вядомы *Друскеніцкія крыніцы* з бромёдавымі солямі, ляжачыя ў харошай і здаровай мясцовасці ля Нёмна. Што год сюды з'яжджаюцца лячыцца дзясяткі тысяч людзей з усяе Беларусі і Літвы.

З іншых мінэральных крыніц можна паказаць на *Баркоўшчыну*. У Баркоўшчыне Лепельскага пав. на возеры ёсць серна-зялезная крыніца. У 30-х гадох прошлага веку быў тут невялічкі курорт, ад якога цяпер асталіся адны руіны. Такая самая серна-зялезная крыніца эксплюатуецца ў *Пагуляніцы* Дзвінскага павету. Пагулянка ляжыць у харошай мясцовасці на беразе Дзвіны. Серная крыніца ёсць у *Студзенцы* Невельскага пав. У Магілёўшчыне вядомы крыніцы зялезістыя каля *Любавіч і Дворыцы*, Аршанскага пав., в. *В. Слабады* Мсціслаўскага пав., *Трошчы і Рудні*—Рагачоўскага пав. і яшчэ некалькі іншых. Крыніцы гэтыя ня выкарыстаны.

### III. Насяленне Беларусі.

#### Гістарычныя межы.

##### Досьвіткі гісторыі.

Першыя пэўныя весткі аб Беларусі адносяцца да IX веку па Нар. Хр. Аб тым, што было ўпярод мы можам толькі дадумавацца, апіраючыся перш-на перш на данныя здабытыя раскопкамі курганаў. Гэныя данныя кажудь, што старана нашая



была заселена яшчэ ў самай далёкай мінуўшчыне — балей за 1500 гадоў назад. Ведама, цяжка ўгадаць які тады тут народ жыў, але некаторыя вучоныя думают, што гэта маглі быць прэдкі беларусаў. На берагах тады яшчэ быўшага Гэродотавага мора яны жылі цэлымі аселямі, вёскамі; далей-жа на поўнач, у Наддзвінне заходзілі толькі невялікія групы іх. Народ гэты ўжо вёў гандаль з сваймі суседзямі.

У пазьнейшыя часы аб нашай старане пачалі пісаць розныя грэцкія географы і гісторыкі. Яны зьмяшчалі тут народы з рознымі іменьнямі, апавядалі аб іх і аб самай старане шмат фантастычнага, але іхныя весткі мала памогуць нам дзеля свае супярэчнасці. Вучоныя нашых часоў будуць свае ўласныя гіпотэзы аб тым які народ жыў на прасторах цяперашняе Беларусі і чым ён займаўся.

Лічаць, што досыць значная частка Беларусі ў даўныя часы была занята літоўскімі і фінскімі пляменьнямі; асабліва першымі. Аднак у Прыпяцкім Палесьсі аж да Бярэзіны, як усе згаджаюцца, жыў народ славянскага плям'я—прэдкі беларусаў. З часам яны крыху адціснулі сваіх суседзяў—адных на захад, другіх на паўночны ўсход і занялі блізка той прастор, які цяпер займае Беларускі Народ.

### Гістарычныя межы незалежнае Беларусі.

Подлуг першага летапісу ў IX веку на Беларускай Зямлі жылі тры славянскія пляменьні—крывічы, дрыгвічы і радзімічы.

*Крывічы* займалі паўночную Беларусь. Яны жылі па ўсім Наддзвінн'і і па верхнім Дняпры і спускаліся на паўднёва аж да Вельлі і вытокаў Сожа і Дзясны. На поўнач і ўсход пад крывічамі лічыліся прасторы ляжачыя за цяперашнімі межамі Беларусі, найбалей ля Верхняе Волгі і яе прытокаў. У зямлі крывічоў былі такія гарады, як Полацк, Віцебск, Смаленск, Менск, Лагойск і шмат іншых.

*Дрыгвічы* займалі Прыпяцкае Палесьсе і Надвёманскі край. На ўсходзе іхныя сёлы даходзілі да Дняпра, на захадзе—да Бугу і Нарві. Іхнымі найвялікшымі гарадамі былі—Тураў, Мозыр, Бярэсьце, Драгічын, Горадзен і Слуцк.

Частка плям'я Дрыгвічоў у часох перасяленьня народаў пакінула свой край, прабілася на Балканскі паўвостраў і асела навакол Салонік. Грэкі звалі іх Другувітамі. Мовы Другувітаў навучыліся сьв. Кірыла і Мефодзій.

*Радзімічы* жылі ля Сожа і займалі ўвесь край паміж Дняпром і Дзясною. Іхнія паўднёвыя і ўсходнія межы йдуць блізка што па цяперашняй мяжы Беларусі. На Дзясне яны сустракаліся з Северанамі, а па Жыздры (прыток Окi) з Вяцічамі—двума суседнімі славянскімі пляменьнямі. На поўначы яны ня йшлі далей лініі Ельня—Мсьціслаў—Магілёў.



Навукай этнографіі, філёлёгіі і гісторыі цяпер ужо цвёрда даведзена, што гэныя тры пляменьні ўжо ў тыя часы ня розьніліся паміж сабою ані мовай, ані правам сваім, ані рэлігійнымі абрадамі, ды ўсімі гэтымі супольнымі адзнакамі розьніліся ад пляменьняў, якія становяць пачатак Маскоўскага і Украінскага народаў.

Гэтыя пляменьні гісторыя знаходзіць ужо з сваймі князьмі, з знакамі дзяржаўнае арганізацыі. Як раз відаць у IX і X вякох сярод беларускіх пляменьняў, як і сярод іхных суседзяў пачынаецца процэс утварэньня моцных і вялікіх гаспадарстваў.

На першы плян тут высоўваецца Полацк. Полацкія князі патрапілі падгарнуць пад сябе ўсю паўночна-заходнюю Беларусь аж да верхняга Нёмна і Дняпра. Скора побач з ім становіцца яго малодшы брат Смаленск, пашырыўшы свае межы далёка на ўсход. На чале гэтых двух гаспадарстваў стаялі Крывічы. Два іншых пляменьні — Дрыгвічы і Радзімічы вельмі хутка падпалі пад чужую ўладу — іх землі разабралі князьствы — Валынскае, Кіеўскае, Чарнігаўскае і Северскае.

### Гістарычныя мяжы Беларуска-Літоўскага Гаспадарства.

Але прыйшоў час балей шырокага і поўнага злучэньня Беларускіх пляменьняў і Беларускае Зямлі. Літоўскі князь Міндоўг залажыў аснову новае дзяржаўнасьці Літоўска-Беларускай у беларускім Наваградку. Гэтая дзяржаўнасьць ужо пры Міндоўгу абняла вялікую частку Беларускай Зямлі. Гэдымін, які княжыў з 1315—1340 г. умацаваў Літоўскае Гаспадарства і давёў яго межы аж да Гомельскага павету, Смаленшчыны і Чарнігаўшчыны. Пры Ольгердзе была прылучана Чарнігаўшчына і адрэзаны вялікі лапкі ад Смаленшчыны. Апроч таго Вялікае Князьства пашырылася далёка на паўднёва-заходніх землях украінскіх. Урэшце Вітаўт давяршыў зьбіраньне Зямлі Беларускае, забраўшы Смаленск. Пад ім знаходзілася ўжо ўся Беларусь.


Каля 100 гадоў жыла ўся Беларусь злучанаю — аж да часоў Маскоўскага Вялікага Князя Васілія III, якому і яго наступнікам удалося адарваць у часе стогадовае вайны вялікі лапкі Беларускае Зямлі. У 1514 г. ад Беларусі была адрэзана ўся Смаленшчына, паўночная і ўсходняя Віцебшчына (Себеж, Невель, Вяліж), Гомельшчына і Чарнігаўшчына.

Масква добра ўмацавалася і доўга не магла Літоўскія Вялікія Князі адабраць ад яе гэтых земляў. Наадварот маскоўцы ня раз пераходзілі з агнём і мячом цераз усю Беларусь з канца ў канец, а ў забранай частцы пазаводзілі свае маскоўскія парадкі, панасялялі маскоўскіх людзей, а тамашніх беларусаў масамі высялялі ў Маскоўшчыну.

Настаў у Маскве „смутны час“ і яе наступная сіла троху аслабела. Карыстаючыся гэтым Літва, якая тады ўжо была



ў зьвязі з Польшчаю, адабрала назад тое, што заваяваў Васіль ІІ і Іван ІV, адабрала Смаленск і ізноў давяла мяжу Літвы-Беларусі да яе прыроднага палажэньня. Па Дэўлінскаму замірэньню мяжа паміж Масквою і Літвой праходзіць па Дзясьне і верхняму Дняпру — значыцца па тэй мяжы, якая і цяпер дзеліць Беларускі Народ ад Маскоўскага. Узноў Беларусь злучылася, але не надоўга. Пасьля цяжкіх войнаў, па Андрусаўскай згодзе Маскоўшчына ізноў адабрала Смаленшчыну і Чарнігаўшчыну. Мяжа ўстаноўлена была акуратна па цяперашніх усходняй і паўночнай межах Магілёўскае і Віцебскае губэрняў.



У гэтакім стане аставалася Беларусь ажно да разьдзелаў Польшчы. Па першаму разьдзелу (1772 г.) Масква забрала паў-



ночную і ўсходнюю Беларусь. Мяжа праходзіла па Дзвіне і па Друці. У другі разьдзел (1793 г.) да Масквы адыйшла Меншчына і прылягаючыя паветы. Мяжа ішла ад Дзвінска на Пінск. Урэшце па 3-му разьдзелу да Масквы адыйшла ўся Беларусь апроча паветаў Беластоцкага, Бельскага, Сакольскага і Аўгустоўскага, каторыя адыйшлі да Прусаў. Гэтыя паветы ў 1814 г. па Тэльзіцкай згодзе таксама прылучаны былі да Расеі.

Гэткім парадкам у 1814 г. ўся Беларусь ізноў злучылася пад Расею і гэтак была ажно да вялікае вайны 1914 году.

Мы разглядалі мяжу Літоўскага Князьства, як мяжу Беларусі, дзеля таго, што фактычна гэта была дзяржаўнасьць беларуская—з беларускаю культураю, моваю, законам і з пераважаючым уплывам на дзяржаўныя справы беларускае арыстакратыі.

Пазьней Літоўскае Гаспадарства злучылася у фэдэрацыю з Польшчаю і юрыдычна ўвесь час лічылася самастойным гаспадарствам. На Люблінскай уніі была замацавана мяжа паміж Польшчаю і Літвой-Беларуссю. Яна йшла па цяперашняй паўднёвай мяжы Менскае і Горадзенскае губэрняў і далей па Бугу і Нарве аддзяляла Горадзеншчыну і Сувальшчыну ад Польшчы.

Значэньне гістарычных межаў вялізнае. Як мы бачылі, Беларускі Народ блізу цераз увесь час свае гісторыі жыў пад уладаю ці прынамсі пад моцнымі ўплывамі іншых народаў: маскоўцаў і палякоў. Народ уладар заўсёды стараўся наладзіць сьлед свае культуры і на Зямлю Беларускаю і на самую душу беларускага народу. Ён стараўся тую частку Зямлі Беларускае, якая была пад ім, назаўсёды звязаць з сабою. І трэба сказаць, што хоць народ беларускі і сьвядома і несьвядома бараніўся ад палітычнае і культурнае няволі, аднак шмат удалося пакінуць сьлядоў свайго панаваньня і маскоўцам і паляком. Гэтыя сьляды пазаставаліся, ведама, толькі на тых краёх Беларусі, якія ў свой час былі пад Маскоўшчынаю ці Польшчаю.

Вось-жа веда гістарычных межаў Беларусі вельмі паможа нам разабрацца ў шмат якіх фактах сучаснасьці. Прыкладам, проф. Карскі ўстанавіў мяжу, да якое даходзяць моцныя ўплывы маскоўскае мовы на беларускую. Гэная мяжа йдзе блізу што па тэй самай мяжы, якая ўстанавілася ў часе стогодніх войнаў з Маскоўшчынаю пры Васілю ІІІ. Змаскаленыя краі—ляжачыя на ўсход ад мяжы праведзенае проф. Карскім былі пад Маскоўшчынаю на 100 гадоў балей, а частка іх, што адыйшла да Масквы па Андрусаўскай згодзе — на 200 гадоў балей, чымся рэшта Беларусі.

Заходняя і цэнтральная Беларусь была пад Маскоўшчынаю каля 125 гадоў, паўночная Віцебшчына і Гомельскі край—калі 230 гадоў, а Смаленшчына і Чарнігаўшчына—335 гадоў.



### Колькасьць народу Беларусі.

На Беларусі ў цяперашнім часе жыве каля  $15\frac{1}{2}$  мільёнаў людзей.

На Беларускай Зямлі найбалей, ведама, жыве беларусоў. На кожную сотню чалавек прыходзіцца ў сярэднім 77 чалавек беларусоў. Значыцца ўсіх беларусоў у Беларусі жывець 12 мільёнаў.

Пасля беларусоў найбалей жыве ў Беларусі жыдоў. З 100 чалавек жыдоў будзе 14. А значыць усіх жыдоў у Беларусі троху балей за 2 мільёны.

Палякоў і маскоўцаў жыве на нашай зямлі па 600 тысячаў адных і другіх — значыцца з кожнае сотні будзе чатыры палякі і чатыры маскоўцы.


Жывуць у нас і іншыя народы—немцы, латышы, ліцьвіны, украінцы, татары, але кожнага з гэтых народаў жыве ня шмат. Немцаў якіх 50 тысячаў, іншых народаў па 30 тысячаў і таго меней.

### Беларусы.

Беларусы жывуць масай па ўсім краі. Па вёсках і дварох яны займаюцца гаспадаркаю. Местачковыя беларусы займаюцца таксама найбалей гаспадаркаю, але шмат хто есць хлеб і з майстроўкі. У мястох беларусы займаюцца рамяслом і дробным гандлем і навет гаспадаркаю. Але ня меншая частка, а ў вялікіх мястох у некалькі разоў вялікшая частка працуе работнікамі на хвабрыках, у майстроў-рамесьнікаў і ў прыватных багацейшых людзей. Апроч таго, значная частка мескіх беларусоў займаецца службаю ўва ўсякіх урадах, так званай інтэлігэнцай працай і ўрэшце належыць да тае клясы народу, якая жыве з капіталаў.

Ня ўсе беларусы яшчэ зразумелі хто яны і дзеля гэтага шмат хто можа і не прызнаецца, што ён беларус. Неграматыны, цёмны чалавек не прызнаецца таму, што ён ня ведае, ніхто яго не навучыў; але ёсць шмат і добра вучаных беларусоў, якія прызнаюць сябе палякамі або маскоўцамі. Гэта таму, што іхнія дзяды і прадзеда, а можа і яны самі, здрадзілі свайму народу, выракліся роднае мовы і самога імя беларускага. Дык цяпер, хоць яны і ведаюць другі раз, што яны беларусы, але ўжо ня хочуць адступаць ад свае прызвычкі, ад прызвычайнае мовы і ад чужога народу, да якога яны альбо дзяды іхнія прылучыліся. Ведама гэта толькі зьява пераходнага часу. Сьвядомасьць беларуская гэтак расьце, што за некалькі гадоў вернуцца да народу беларускага ўсе яго збаламучаныя сыны.





Беларуская вёска.



### Беларускія гаворкі.

Азнакаю беларуса служыць яго мова. Праўда, ёсць шмат такіх беларусоў, што на хочуць а то і ня ўмеюць гукаць па-беларуску. Гэта іхнае няшчасце. Ёсць паміж беларусаў і зусім нёмыя людзі. Іх усё-ж мы павінны лічыць беларусамі, бо іхныя бацькі, дзяды і прадзеда гукалі па-беларуску.

*Беларуская мова* ад Горадня і Беластоку аж да Бранску — *адна мова*. Адныя ў ёй словы і звароты, бо яе стварыў адзін народ, што мае сваю асобную і рэзка выдзеленую душу. Але на вялізным прасторы Беларусі стварыліся розныя прывычкі ў мове, *розныя гаворкі і розныя вымовы*.

У паўночна-ўсходнім куце Беларусі ёсць *цоканая гаворка*. Тамака заместа зыку *ч* часта вымаўляюць *ц*, прыкл. рэчка (зам. рэчка), цужы (зам. чужы), цалавек (зам. чалавек). Апроч таго тут пасля зыку *р* могуць быць мяккія галосныя гукі, чаго ў беларускай мове звычайна ня бывае. Кажуць, прыкл. ряка (зам. рака), Прячystая (зам. Прачystая). Гэтая гаворка пашырана ў *Бельскім, Парэцкім і Вялікім наветах*, а часткаю і ў суседніх.

У рэшце *Смаленшчыны* ды ў *Чарнілаўшчыне* ўжо ня цоканюць, але *мяккі зык р* застаецца. І тут кажучь: бераг (зам. бераг), ряка (зам. рака), апроч таго ў *Смаленшчыне* часамі заместа *а* кажучь *ы*:—мыладзік (зам. маладзік), златы (зам. залаты).

У абедзвюх гэтых гаворках сустракаецца досіць многа *маскоўскіх слоў* праз тое, што яны, як мы ўжо казалі, найдаўжэй былы пад уладаю Масквы. Мяжою моцных уплываў маскоўшчыны на беларускую мову проф. Карскі лічыць лінію, што ідзе цераз *Себеж, Віцебск, Мсціслаў, Клімавічы і Навазыбкаў*.

На захад ад гэтае мяжы Беларуская мова зусім чыстая. Ва ўсіх гаворках, якія там ёсць, ніколі ня бывае мяккага *р*. Дзеля гэтага ў літаратурнай мове мяккое *р* ня ўжываецца.

*Галоўная беларуская гаворка* займае сабою блізка ўсю *цэнтральную і заходнюю Беларусь* — і Менск і Магілёў і Полацак і Слуцак, г. зн. балей за палавіну ўсяго прастору Беларусі. У гэтай гутарцы пішуцца беларускія кніжкі.

У трох наветах на заходзе — *Аўгустоўскім, Сакольскім і Беластоцкім* на беларускай мове засталіся сьлядкі ўплываў *польскае мовы* дзеля блізкага суседства і сумежнасці гэтых паветаў з Польшчаю. Тамака беларусы досіць часта ўжываюць польскія словы.

На паўдняя ад лініі *Горадзень-Слонім-Гомель*, г. зн. у Прыпяцкім Палесьсі і ў *Горадзеншчыне* ёсць *паўднёвая гаворка*. Рэзкай яе адзнакаю ёсць ужываньне заместа — *ся* на канцы слоў — *са* (прыкл. зваліўса, глядзеўса), дзеля чаго тамашніх беларусаў завуць *сакунамі*. У іхнай гутарцы ёсць і яшчэ нека-



торыя асобнасьці: прыкл. яны часамі заместа буду хадзіць, буду робіць і г. далей кажуць хадзіціму, робіціму і г. д.

Гэтыя асобнасьці ўжываюцца часамі і ў літэратурнай беларускай мове.

Урэшце на паўднёвым захадзе Беларусі, ў Пінскім, Кобрынскім і часткаю ў суседніх павэтах живуць *пінчукі*. Гаворка іх апрача провінцыянальных беларускіх асаблівасьцяў розьніцца яшчэ і тым, што ў ёй дзякуючы блізкаму суседзтву і сумежнасьці з Украінай ёсьць вялікі ўплыў украінскі. Пішчына аднак заўсёды была часткаю Беларусі.

### Рэлігійныя адносіны.

Беларусы бываюць найбалей дзвёх вераў — *праваслаўныя* і *каталікі*. Сустрэкаюцца беларусы і іншых вераў — калывіны, стараверы, мусульмане, але іх вельмі мала. Паміж беларусамі каталікамі і праваслаўнымі апрача веры ніякае балей розьніцы няма. Толькі цёмныя і несьвядомыя людзі, альбо ашуканцы, бывае, кажуць, што каталікі — гэта палякі, а праваслаўныя — маскоўцы. Якой-бы веры ні дзяржаўся беларус, ён усё роўна беларусам астаецца.

У вялікай частцы Беларусі, беларусы каталікі і праваслаўныя живуць перемешаўшыся. Але ў усходняй Беларусі (Магілёўшчына, Смаленшчына) вялікая большасьць праваслаўных, а ў заходняй (Віленшчына, частка Горадзеншчыны і Віцебшчыны) большасьць каталікоў, а праваслаўных вельмі мала.

Беларусаў *праваслаўных* лічаць у тры разы балей чымся *каталікоў*, значыцца першых ёсьць каля 9-х *міліёнаў*, а другіх каля 3-х *міліёнаў*.

### Жыды.

Жыды пасяліліся ў Беларусі найбалей у часы Вітаўта. Цяпер живе іх найбалей у мястох і мястэчках. Але ёсьць, хоць мала, такіх жыдоў, што живуць на гаспадарцы ў т. зв. *жыдоўскіх калёніях*. У мястэчках і мястох найчасцей жыды становяць большасьць народу. Займаецца вялікая іх частка рамяслом і гандлем; але досіць значная частка, асабліва ў вялікіх мястох служыць работнікамі ў хвабрыках і майстроўнях.

Найбалей жыдоў живець у *Горадзеншчыне* і ў *Меншчыне* (16—17 чалавек на 100 жыхараў). У *Смаленшчыне* жыдоў вельмі мала.

### Палякі.

Да палякоў належыць частка шляхты—буйных земляўласнікаў і іхнае дворнае адміністрацыі, частка інтэлігенцыі і час-



тка мяшчанства некаторых мест, як прыкл. Вільні. Па перапісу 1897 г.—(а яго робілі людзі безстаронныя—маскоўскія ўраднікі\*) ні палякі, ні беларусы), палякоў у Беларусі ўсіх каля 4<sup>0</sup>%. Найбалей палякоў у Віленшчыне і Горадзеншчыне. У Магілёўшчыне іх вельмі мала, а ў Смаленшчыне зусім няма.

### М а с к о ў ц ы.

Маскоўцы сяліліся ў Беларусі за часоў маскоўскага панавання. Маскоўскі ўрад, хочучы як наймацней звязаць Беларусь з Маскоўшчынаю прысылаў сюды сваіх ураднікаў, духоўнікаў, раздаваў маемасці маскоўскім вяльможам і перасяляў навет маскоўскіх сялян на беларускую зямлю. Найбалей такога насыльнага элементу ў усходняй Беларусі, асабліва ў Смаленшчыне.

Апрыч таго ў Беларусі шмат жыве маскоўцаў—*старавераў*, якія перабраліся сюды з Маскоўшчыны самі ў XVII веку і пазней, уцякаючы ад тамашняга рэлігійнага ўціску.

Найбалей старавераў жыве ў двух гнёздах—адно каля Новазыбкава і другое каля Дзвінску. Каля Дзвінску жыве іх шмат у Брацлаўскім, Дзісьненскім і Сьвянцянскім паветах. Есць іх крыху ў Віцебшчыне.

Навазыбкаўскія стараверы жывуць найбалей вялікімі сёламі *пасадамі*.

Жывуць стараверы і ў іншых мясцох Беларусі. Займаюцца яны найбалей рамяслом, майстроўкай, гародніцтвам і гандлем.

## Заняткі насялення Беларусі.

### Сельская гаспадарка.

Блізу *тры чвэрці* насялення Беларусі займаецца *каля зямлі*. Рэшта—працуе на хвабрыках, займаецца рамяством, гандлем і ўсякаю службаю і жыве найбольш у мястох.

У тых краінах Беларусі, дзе ёсць вялікія месты, дзе шмат хвабрыкаў і заводаў, там менш людзей працуе каля зямлі, а больш мае іншыя заняткі. На ўсходзе Беларусі найбольш народу займаецца гаспадаркаю, на захадзе-ж,—у Горадзеншчыне,—наадварот, найменш. Аднак і ў Горадзеншчыне з сотні чалавек больш як 60 займаецца каля зямлі.


Гэткім парадкам Беларусь трэба лічыць краем зямляробскім. Паглядзём жа цяпер, як стаіць у нас гаспадарка і ў якіх яна варунках.

\*) Чыноўнікі.



### З я м л я.

Значная часьць зямлі ў Беларусі ляжыць зусім бяз усякага ўжытку,—гэта балоты, пескавыя выдмы, а гэтак сама і прасторы занятыя вазёрамі і рэкамі. Усіх такіх *няўжыткаў* каля 4 *мільёнаў дзесяцін*. Праўда, значную частку гэтых земляў можна было-б выкарыстаць, абсушыўшы балоты, пасяўшы лес на пясках, ды завёўшы добрую рыбную гаспадарку на вазёрах. Але пакуль што—ад іх карысьці ніякае.



Стары гаспадар.

Яшчэ большы простор занялі *лясы і гаі*. Трэба лічыць, што іх ёсць *каля 9 мільёнаў дзесяцін*. З лесу нашая гаспадарка мае вялікую падмогу. Гаспадарка бяз грошай, без капіталу ня можа паляпшацца. Вось гэты капітал даюць лясы, якія патрабуюць ад гаспадара самых малых на сябе затратаў і даюць чысты зыск. Хто мае свой лес, зарабляе на продажы, хто лесу ня мае, наймаецца на работу, зарабляе сваёй мазольнаю працаю ў лесе.

Разам лясы і няўжыткі займаюць бязмалага палову ўсяго прастору Беларусі. Значыцца, *пад гаспадарку* застаецца крыху болей паловы ўсяе зямлі, *каля 16 мільёнаў дзесяцін*.




З гэтага ліку прымерна *трэіняя частка пад сенажацямі*. Найбольш сенажацяў ёсць на прасторах Палескае нізіны. Тамака яны займаюць безканечныя даліны рэкаў і падсушаныя і расьцярэбленыя балоты. З усіх сенажацяў Беларусі накошувецца каля 300 міліёнаў пудоў сена. Дзесяціна сенажаці даець у нас небагата,—усяго каля 60 пудоў сена (3—4 вазы—калясьнікі).

*Ворнае зямлі ў Беларусі каля 11 міліёнаў дзесяцін.*

### Дворная і вясковая гаспадарка.

Накшая гаспадарка ў дварох, накшая ў вёсках. Вясковы гаспадар мае некалькі дзесяцінаў зямлі і працуе на ёй сам з сям'ёю. У двары зямлі некалькі сотняў, а то і тысячаў дзесяцін. Гаспадар двара сам не працуе на полі; за яго працуюць найміты-парабкі.

Вясковаму гаспадару трудна пракарміцца з свае лапіны зямлі. З усіх сіл стараецца селянін, каб павялічыць свой палетак: расьцярэблюе пасекі, хмызьнякі і балоты, ні аднэй лапінцы зямлі ня дасьць гуляць. Лесу вясковы гаспадар па большай часьці ня мае; калі і меў, дык упатрэбіў.



Сьвіран у фаліварку.

У двары хлеба хапае. Лепшую зямлю гаспадар арэ, горшую запускае пад лес. Чуць ня ўсе нашыя лясы стаяць на дворнай зямлі. Шмат дворнае зямлі ляжыць пад зарасьнікамі і дзірванамі.—За тое дворныя балоты часьцей бываюць асушаны, чымся сялянскія, часамі больш іх і расьцярэблена. Больш сілы ў двара, больш капіталу.

Ёсць яшчэ ў нас зямля скарбовая; яна ўся блізу ляжыць пад лясамі і няўжыткамі. *Да дзяржаўнага скарбу належыць каля 2 міліёнаў дзесяцін.*



Даўней (гадоў 50 назад) дворнае зямлі было шмат больш, чымся сялянскае. Дворнае было 15 міліёнаў, сялянскае 12 міліёнаў дзесяцін. Але з кожным годам і двароў і дворнае зямлі убывае,—яе раскупляюць сяляне і наагул дробныя гаспадары. На мейсцы даўнейшых двароў разсыпаліся дробныя фаліваркі, засьценкі і хутары пакупцоў.

Цяпер *дворнае зямлі*, трэба лічыць, ёсць *толькі* прымерна *колькі сялянскае*. Рэшта даўнейшае дворнае зямлі належыць дробным пакупцом.

### З а с е в ы.

Найабольш сеюць у нас жыта. Яно ня надта пераборліва на зямлю і зьяўляецца для нас разам з бульбаю галоўным сродствам пражыўленьня. Звычайна займае яно трэцюю часць поля *жытнюю зьмяну*. Апроч жытнае зьмяны ёсць яшчэ яравая і папарная. Яны ўсе тры бываюць з большага роўныя. У яравой зьмені сеюць ярыну авёс, ячмень, бульбу і г. д. У папарнай зьмяне зямлю падгатаўляюць на жыта.

Такі парадак гаспадаркі, калі ворная зямля разьдзелена на тры зьмяны называецца *трохпалёўкаю*.

У Горадзеншчыне, ў жытняй зьмяне часта сеюць апроч жыта пшаніцу-азімку. Сеюць яе патроху і у Віленшчыне і Меншчыне.

Пасьля жыта найбольш сеецца аўса, бульбы, ячменю. Шмат яшчэ сеюць грэчкі, лёну, гароху. Сеюць таксама пшаніцу-ярыцу, каноплі, проса і інш.

Аўса сеюць усюдых шмат, а найбольш у Смаленшчыне. Ён займае прастору ў два разы менш, як жыта. На паўднёвым усходзе Беларусі ў Чарнігаўшчыне, ля Прыпяці і Сожы аўса сеюць менш. Там яго мейсца займае грэчка і бульба.

Ячменю шмат сеюць у цэнтральнай і заходняй Беларусі, а найбалеі у Віцебшчыне. Гэта тлумачыцца суседствам Балтыцкага краю (Латвіі), дзе асабліва шмат сеюць ячменю, значная частка ячменю ідзець на бравары і перакуруецца на піва.

Бульбы найбольш сеюць на лёгкіх грунтах на паўдні і захадзе; там яна асабліва добра ўдаецца. Бульбаю засаджаюць тамака вялікія абшары. Яна ідзець найбольш на бравары, дзе з яе гоняць сьпірытус. Найбалеі бульбы садзяць у паветах Рэчыцкім, Суражскім, Гомельскім і Новазыбкаўскім і ўва ўсёй паўднёвай і заходняй Горадзеншчыне і Заходнім Палесьсі.

У лепшых гаспадарках сеюць кармовыя буракі на корм скаціне. Яны патрабуюць добрай гнойнай зямлі і шмат працы, але даюць вялікую карысьць.



Урэшце на паўдні дзе-ня-дзе сеюць цукровыя буракі, з якіх робяць цукар. Гэтыя буракі аднак могуць расьці так сама блізка што і па ўсёй Беларусі на лепшых глыбокіх грунтах. Даўней у нас былі і свае цукраварні напр. у Пінскім павеце у двары Парэччы ды пазакрываліся дзеля розных прычынаў.

Грэчкі найбольш сеюць на пескавых грунтах у паўднёвай Беларусі. На поўначы яе сеюць мала, бо яна баіцца халадоў і дзеля таго, што там наагул больш цяжкія грунты. На паўдня ад лініі Пінск—Магілёў—Рослаў грэчкі сеюць асабліва многа. На пескавых разлогах паўднёвага Палесься іншае збожжа родзіць слаба, а грэчка ўдаецца. У Чарнігаўшчыне і сумежных з ёю частках Магілёўшчыны грэчкі сеюць так многа, што яна займае часамі большую палавіну яравой зьмяны. Многа сеюць грэчкі і ля Нёмну у паўночнай Горадзеншчыне і ў Лідзкім павеце.

На поўначы Беларусі у Віцебшчыне і Смаленшчыне вялікае значэньне мае лён. Для дамовага ужытку сеюць лён усюды, але у вышэй памянёных краёх сеюць лён на продаж. Сеюць яго найбольш на дзерванах і пасья канюшыны. Лён тут удаецца добры і дае вялікае грашавое падтрыманьне гаспадарцы. Найбольш лёну сеюць у паўночнай Смаленшчыне (Бельскі, Духаўшчынскі, Красенскі, Парэцкі, Дарагабужскі паветы).

Канопліў ва ўсёй Беларусі сеюць у гарадах па якім гарцу. На паўднёвым жа ўсходзе Беларусі (Чарнігаўшчына, сумежныя з ёю часткі Магілёўшчыны і Смаленшчыны) канопляў сеюць шмат і прадаюць пяньку. Пянька тут мае такое самае значэньне, як на поўначы лён. Яна прыносіць у гаспадарку вольны грош на зварот, на падаткі і на патрэбную ў гаспадарцы куплю. За тое яна моцна вынішчуе поле. Там, дзе сеюць больш канопляў, пад іх ідзе увесь гной і для рэшты поля нічога не застаецца.

У паўднёвай Беларусі сеюць патроху проса ў Мозырскім, Рэчыцкім, Гомельскім і інш. паветах. Так сама ў паўднёвай Беларусі, асабліва ў Чарнігаўшчыне сеюць досіць многа табакі. Тамашнія гаспадары маюць з табакі вялікую карысьць. Прыказка навет кажа, што „без табакі няма чым падаткаў плаціць.“ Трэба заўважыць, што якраз у беларускай Чарнігаўшчыне разводзяцца найбольш цэнныя сарты табакі (амэрыканскія, або цыгарныя).

Апрача збожжа сеюць яшчэ на полі траву: *канюшыну, выку, сарадэлю, цімафейку і інш.*; найбольш сеюць канюшыну і выку. Шмат канюшыны і цімафейкі сеюць у Смаленшчыне і Віцебшчыне, бо пасья іх добра ўдаецца лён. Іншых траваў там мала знаюць. Затое на захадзе Беларусі побач з канюшынаю, якой сеюць так сама багата, знаходзіцца шмат выкі (на цяжэйшых грунтах) і сарадэлі (на пясках). З гэтых траваў выходзіць сена надта дагоднае для малочных кароў.



Сеюць яшчэ ў нас на палёх лубін. Лубін у восені, як ён вырасьце высокі, заоруюць і ён угнойвае зямлю. Асабліва карысны лубін на бедных пескавых грунтах, якія ён можа праз некалькі год зрабіць ураджайнымі.

Лубін гэта новая расьціна. Сеяць яго пачалі гадоў 10—20 таму назад, а ўперад у нас яго ня зналі. Так сама нядаўна пачалі сеяць сарадэлю, выку і наагул траву.

### Сыстэмы або спосабы гаспадаркі.

Мы ўжо абзнаёміліся з адным са спосабаў гаспадаркі—з трохпалёўкаю, якая найбольш пашырана ў сялянскіх гаспадарках на ўсёй Беларусі. Пры *трохпалёўцы* ворная зямля падзелена на тры зьмяны і з гэтых зьменаў адна,—папарная (кожны год іншая),—гуляе. У восені на папары сеюць жыта.

Апрача трохпалёўкі ёсьць і іншыя спосабы гаспадаркі і лепшыя і горшыя, ці можа, сказаць ляпей, і вышэйшыя і ніжэйшыя. Бо ўсюдых гаспадарка ўперад была горшаю, а пасля паднялася у гару—зрабілася вышэйшай, лепшай. Паляпшаецца гаспадарка ад таго, што на яе чалавек больш працы і капіталу кладзе. Вось жа чым людзём цясьней жыць робіцца, тым больш яны стараюцца і больш кладуць працы на свой кавалачак зямлі, тым і гаспадарка вышэйшая. *Вышэйшая гаспадарка дае з кожнай дзесяціны зямлі больш прыбытку чымся ніжэйшая.*

Як стала цясьней жыць у нас, агледзіліся гаспадары, што цэлая траціна поля заўсёды гуляе. Сталі патроху займаць папар—то выкай, ці канюшынаю, то бульбаю. Цяперака ўсюдых, дзе сялянская гаспадарка паднялася, ўсюдых частку папару нечым займаюць.

Па дварох рэдка дзе можна стрэць трохпалёўку. Найбольш там *спосаб пладазьменны*. Орная зямля пабіта на 4—6—8 і больш зьменаў і на кожнай зьмяне накшае збожжа, дый кожны год у парадку зьмяняецца. Бывае і тут папар, але яго мала—найбольш чацьвертая частка. За тое шмат сеюць травы, бульбы і буракоў.

Пладазьменная гаспадарка вядзецца цяпер блізу па ўсіх дварох у цэнтральнай і заходняй Беларусі і у вялікай большасьці двароў у ўсходняй і паўднёвай Беларусі. Так сама гэты спосаб гаспадаркі мы знойдзем у большасьці дробных гаспадароў, што сядзяць на адзіноце на фаліварках і хутарох, асабліва на захадзе.

Па вёсках пладазьмен спатыкаецца рэдка, бо гэтаму перашкаджаюць вясковыя парадкі—напр. супольная паша скаціны на папары і г. д. Праўда, што за апошнія гады шмат вёсак разсялілася на хутары і завяло пладазьмен, але большасьць сядзіць на мейсцы і толькі што год усё зьмяншае і зьмяншае свой папар, займаючы яго засевамі.



Пладазьмевны спосаб гаспадаркі вышэйшы за трохпалёўку. Есць і ніжэйшыя за трохпалёўку спосабы. Гэта лядовы і абложны.

Пакуль на Беларусі было лішне многа лесу, была досыць пашырана *лядавая* альбо пасечная *гаспадарка*. Поля тады не гнаілі, а сеялі дабро на пасеках, Ссякуць лес, лепшае бяровеньне зьвязуць, а ссечаныя хмызьнякі, ламаччо пакідаюць на мейсцы. Як яно падсохне, пасеку падпалююць. Як-жа перегарыць усё гэта ламаччо і пні, пасека застаецца пакрытаю попелам. Тады яе аруць, і сеюць адразу лён, пасья жыта, авёс і год у год усялякае збожжа аж пакуль ляда зусім ня спусьцее. Тады яго кідаюць і паляць другое ляда. Першае ляда патроху зарастае лесам.

Ясна, што такі спосаб гаспадаркі можа быць толькі там, дзе вельмі рэдка жыве народ і дзе вялізаныя прасторы пакрыты лесам. На Беларусі цяпер лядавага спосабу у чыстым відзе бліз што не спатыкаецца. Толькі у Смаленшчыне пры агульнай трохпалёўцы запускаяюць пусьцейшыя кавалкі зямлі (*пустышы*), каб зарасьлі лесам, а пасья расцерабіўшы цераз некалькі дзесяткаў гадоў, ды выпаліўшы ляда, сеюць лён.

Пасекі выпалююць і па ўсёй Беларусі, дзе яшчэ хапае лесу на апал.

Абложная, або дзярванная гаспадарка спатыкаецца у рэдка заселеных мяйсцовасьцях, на беднай зямлі, дзе ў гаспадароў не хапае гною, а бяз гною зямля ня родзіць. Там звычайна пакідаюць пусьцейшую частку поля *дзерваном*, і на ёй ня сеюць некалькі год. Яна тым часам вылежуецца і крыху папраўляецца сама. Тады яе ізноў аруць і засяюць.

Найчасцей спатыкаецца такі спосаб гаспадаркі у нашым паўднёвым Палесьсі.

### Выраб зямлі.

З кожным годам гаспадарка ў Беларусі паляпшаецца. Гэта асабліва знач па вырабу зямлі. Зусім яшчэ нядаўна ўсюдых у нас аралі сахою. Ня толькі аб якіх машынах, але і аб плугу мала хто чуў. Цяпер саху мала дзе можна пабачыць. Толькі хіба дзе у самым глухім закутку, за некалькі дзесяткаў вёрст ад гарадоў і чыгунак спатыкаюцца мейсцы, дзе яшчэ аруць сахою. У больш-жа культурных мяйсцовасьцях ужываюцца і *спранжыновыя бароны* і *рандалі* (дысковая барана).

Араць сталі глыбей. Навучыліся араць у пару пад ярыну у восень, пад жыта сталі араць два, а то і тры разы.

Ляпей сталі і *гнаіць* зямлю. Гаспадар зразумеў, што бяз гною ураджаю ня будзе і цяпер з усіх сіл дбае аб гной. Побач са звычайным гноем сталі ужываць *штучныя гнаі* „парашкі“ і ўрэшце зачалі сеяць *лубін*.




Усе гэтыя палепшаньні увайшлі у гаспадарку за апошнія 20 - 30 гадоў. Ішлі яны да нас з захаду, дзеля таго найганей з імі абзнаёмілася Заходняя Беларусь, а пасля яны пакрысе-перадаліся і на ўсход.

### Ураджайнасьць.

Ня роўна зямля плаціць за працу чалавеку. У аднэй мяйсцовасьці зямля урадлівая, хлеба хапае ня толькі для гаспадара і яго сям'і, а яшчэ і на продаж. У другой - жа гаспадару прыходзіцца дакупляць хлеб.

Найбольш урадлівым краем лічыцца ў нас Случчына і Наваградчына. Вельмі добрыя ураджаі дае зямля у Горадзеншчыне (асабліва ўсходняй — у Бельскім павеце) і ў Смаленшчыне. Самая бедная зямля ў Задзьвін'ні і у Віленшчыне.



Старасьвецкая саха.

Усяго збожжжа, якое ідзе на пражыўленьня людзём (апроч аўсу і бульбы) у Беларусі *намалочуюць* каля 180 мільёнаў пудоў. У гэтым ліку каля 140 пудоў жыта. Гэтага добра аднак не хапае на пражыўленьня ўсяго народу Беларусі. Беларусь мусіць *прывозіць* да сябе са стараны яшчэ каля 20 мільёнаў пудоў збожжжа і мукі.

Найбольш бедныя хлебам палескія паветы і так сама Віцебшчына. За тое багацэйшыя паветы напр. Случчына вывозіць хлеб за межы Беларусі.

Усяго ў 1910 гаду з Беларусі *вывезена* была каля 10 мільёнаў пудоў збожжжа. Усяго *прывезена* на Беларусь




каля 30 міліонаў пудоў. Вывозім мы найбольш жыта, ячмень, а прывозім блізка што адну пшаніцу і пшанічную муку. Гэтыя прадукты ідуць да нас з Украіны.

Усходняя палавіна Беларусі вывозіць за мяжу каля 2-х міл. пудоў лёну (кудзелі) і каля 1-го міліону пуд пянкі. Рэшта Беларусі асабліва Меншчына і Палесьсе вывозіць за мяжу шмат спірытусу.

Увесь блізу прывозны хлеб ідзець у месты: Вільня прывозіць да сябе 4 міл. пуд. збожжа і мукі, Беласток каля 3 міл., Віцебск 3 з паловаю міл. і г. д. Вёска-ж мала карыстае з прывознага хлеба. Недахват свайго хлеба там запаўняецца бульбаю, якой ёсць годзе. Але часамі нехватае і бульбы. Тады нашыя сяляне ядуць хлеб і з усякімі суррогатамі — з карой, мякінаю і г. д.

### Гародніцтва і садаўніцтва.

Гародніцтва на Беларусі слаба разьвіта. Найлепшыя гароды і найбольш іх бывае каля вялікіх местаў. Сяляне-ж пабольшай часьці маюць гароды вельмі маленькія і садзяць тамака толькі варыва, як для сябе. Гародніцтвам, як профэсіяй, займаюцца



Барана „смык“, якою вырабляюць пасекі.

у нас найбольш мяшчане беларусы, а так сама жыды і стараверы. Найбольш праславіліся сваімі гародамі Магілёўскія мяшчане. Досіць добрыя гароды маюць стараверы пад Гомелем і Навазыбкавам.

Садаўніцтва ў Беларусі ня вельмі разьвіта, але за апошнія гады яно шмат пасунулася наперад. Прамысловае садаўніцтва вельмі залежыць ад разьвіцьця чыгунак, па якім фрукты можна дастаўляць у далёкія мейсцы спажываньня — у вялікія гарады.

Прамысловыя сады знаходзяцца па большай часьці у дварох, а так сама пад гарадамі і у гарадох.



Звычайна яны займаюць якіх адну — дзьве дзесяціны, але ў большых дварох спатыкаюцца сады па дзесятку і больш дзесяціч. Дворныя сады найбольш здаюцца кожны год у арэнду, толькі у некаторых дварох самі займаюцца садам.

У прамысловых садох найбольш бывае яблынаў *антонавак*. Гэты сорт вельмі падходзіць да нашага клімату. Грушы менш трымаюць, бо з іх не такі пэўны ўраджай. Аднак на паўдні Беларусі у садох вельмі многа ігрушаў. Тут навет веведзены вельмі цэнныя беларускія сарты ігрушаў *Слуцкая Бэра* (пад Слуцкам) і *Сапьяжанка* (у Горадзеншчыне). На сваёй бацькаўшчыне гэтыя сарты даюць вельмі добрыя ўраджаі.

Разводзяць яшчэ у садох сьліўкі, вішні, чарэшні, аграст, парэчкі і інш. Апошнія часы сталі шмат дзе займацца *трускаўкамі* (клубнікаю).

Звычайных непрамысловых садоў і садкоў вельмі многа. У кожным двары, фаліварку будзе заўсёды некалькі дзесяткаў садовых дрэўцаў. Так сама і пры кожнай блізка сялянскай хаце ёсць невялічкі садок. Ведама, што у бяднейшых ваколіцах, дзе хлеба нехватае, там і садоў няма. Мала садоў у пескавым Палесьсі. Але між іншым і ў Смаленшчыне, хоць там сялянства ня вельмі беднае, садоў па вёсках зусім мала.

У такіх хатніх садках садзяць розныя дрэўцы ўсякіх гатункаў, садзяць яшчэ і дэкоратыўныя расьціны: бэз, рожы, акацыі, таполі.

Пчалярства некалісь мела вялікае значэньне для Беларусі. Мёд і воск былі аднымі з важнейшых тавараў, якія Беларусь вывозіла у чужыя краі. Цяпер пчалярства падупала. Толькі у паўднёвым Палесьсі — (асабліва у Пінскім, Мозырскім ды Бабруйскім паветах) пчалярства шмат памагае у гаспадарцы. Пчолы там дзержаць найбольш у калодах-*борнях*, зачым і пчаляры называюцца *бортнікамі*.

У заходняй Беларусі значная частка пчаляроў мае ўжо *рамовыя* вулы. У ўсходняй больш ужываюцца калоды.

### Гадоўля скаціны.

У большасьці гаспадарак трымаюць *коней* мяйсцовых пародаў, памяшаных з усякімі заводзкімі. Аднак у некаторых мяйсцох разьвілася гадоўля заводзкіх коней — найбольш цяжкіх пародаў. Шмат займаюцца гэтай справай напр. у Наваградчыне, у Слуцчыне, у Магілёўшчыне. У Меншчыне коней у сялянства не хапае — каля пятай часткі салянскіх гаспадарак ня маюць коней.

*Кароў* найбольш трымаюць у нас *чырвонай беларускай пароды*. Скаціна гэта невялікая на рост, але непераборлівая на яду і дае досіць многа тлустага малака. Аднак гэтая парода



на благіх кармох змізарнела і пагоршылася. Апошнімі часамі у некаторых дварох сталі сумысьне разводзіць беларускую пароду і дайшлі добрых рэзультатаў.

У большасьці двароў трымаюць заводзкую скаціну, найбольш голяндзкай пароды, дзеля яе малочнасьці.

Значная частка двароў прадае малако *пактарам*, якія вырабляюць з яго масла і сыры.

*Сыраварняў* ёсць досіць многа у Меншчыне і у Смаленшчыне—асабліва-ж у паветах: Бельскім, Парэцкім і Красьнінскім. Беларускія „галяндэрскія“ сыры збываюцца у Вільню, Менск, Варшаву, Маскву і інш. вялікія гарады. Аднак дзеля у сыраварнях і у пактах пастаўлена досіць дрэнна і затым ад малочнай гаспадаркі няма таго зыску, які яна з часам напэўна дасьць. У сялян з малаком яшчэ горай. Малочных коопэратываў зусім няма. Скаціну трымаюць толькі дзеля гною.

Разумеецца, іншы абраз—пад вялікімі гарадамі. У Менск папр. вязуць малако усёй ваколіцы на некалькі міль у ва ўсе бакі. Ведама, што тут іначай кароў даглядаюць і маюць ад іх вялікі зыск.

Наагул кажучы малочною гаспадаркаю найбольш займаюцца ў Меншчыне і у Віцебшчыне.

Вялікае значэньне у гаспадарцы мае *гадоўля свіней*. Калі масла на вёсцы спажываюць мала, дык намагаюць свіным салам і тлустасьцю — гэта вельмі важны спажыўны прадукт. Апроч таго вельмі значная частка свіньняў ідзець на продаж, скупляецца гандлярамі і вывозіцца у вялікія гарады і за граніцу. Сьвінаводзтва найбольш пашырана у Віленшчыне, Магілёўшчыне і Чарнігаўшчыне.

Даўней шмат разводзілася у нас *авечак*, найбольш, праўда для свайго ўжытку. Цяпер іх засталася найболей у Смаленшчыне. У іншых краёх заместа авечак сталі трымаць больш кароў і свіньняў. Толькі у Горадзеншчыне лік авечак мала зьмяншаецца. Да таго-ж там разводзяць шмат заводзкіх авечак з тонкаю, далікатнаю воўнаю. Гэта дзеля блізкасьці Беластоку і яго району, дзе знаходзяцца ткацкія суконныя фабрыкі, якія купляюць шмат воўны.

Гадоўля скаціны і свіньняў у будучыне павінна стаць асноваю багацьця і гаспадарскага росквіту Беларусі, бо на беларускіх грунтах гаспадарка можа даваць шмат сена і бульбы.

## Прамысловасьць.

### Лесавыя промыслы.

У лясістых мяйсцовасьцях Беларусі гандаль лесам і праца у лесе зьяўляюцца заняткам вельмі значнай часткі жыхараў. У Палесьсі мала ўвагі зьвяртаюць на гаспадарку. Усе здаравейшыя, дужейшыя мужчыны ідуць на працу ў лес.



Галоўная работа ў лесе — гэта павал лесу і дастаўка яго на *рум*.

Румам называецца бераг сплаўнай ракі, на які звозіцца дрэва з акалічных лясоў. Тут купец прыймае дрэва.

Павал і возка дрэва ідзець у восені і праз усю зіму.

Вясною, як толькі рушаць рэкі, дрэва сплаўляецца па малых рэчках *розсыпам*, г. зн. асобнымі калодамі, па вялікіх—*плытамі*. Розсыпам дрэва ідзець аж да вялікіх рэкаў. Там яго ловяць і вяжуць у плыты.

У плыту бывае па 300—500 калод, у залежнасьці ад вады. Калі вада глыбокая—кладуць больш. Плыт сядзіць у вадзе ня больш як на аршын, а над вадой высунуты на які вяршок. З 10-20 плытоў складаецца *сотня* або „*лонка*“.

Пры кожнай гонцы ёсць цэлая грамада плытнікаў. На чале іх знаходзіцца *дубавік* або *рэтман*, які загадуе сплавам. Для плытнікаў на адным з плытоў ёсць хатка з печкай, дзе яны вараць сабе есьці.

Плыты найбольш гоняць у Рыгу, Коўну і Кацярынаслаў. Часам плытнікі патрапляюць зьвярнуцца за лета па некалькі разоў.

Па Дняпру гоняць найбольш нячэсанае бяровенне. Найлепшы лес ідзе да Херсону і Адэсы. Дабнейшы лес ідзе бліжэй—у Кіеў ды Кацярынаслаў—для капальняў на падпоркі ў шахтах.

Па Дзвіне і Нёмну гоняць найбольш ужо чэсаны тавар. Апошнімі гадамі ў Беларусі набудавалася шмат *нільняў* і цяпер ужо значная частка лесавога тавару ідзець пілавая.

### Рыбацтва.

Хаця ў Беларусі вельмі многа рэкаў і вазёраў, аднак рыбацтвам спэцыяльна займаецца толькі некалькі тысячаў чалавек, якія жывуць ля берагоў рэк і вазёр. Найбольш рыбацтвам займаюцца ў азёрных краёх: у Наддзвіннi, і Задзвіннi, а так сама ў Палесьсі. З Наддзвінскіх азёраў рыбу адпраўляюць навет за межы Беларусі. А ў Палесьсі, у Кожан—Гарадку, Давыд—Гарадку рыбалкі копцяць рыбу і ў гэтым відзе адпраўляюць на продаж у большыя гарады—гл. чынам у Бярэсьце і ў Варшаву.

Гаспадары найбольш займаюцца рыбацтвам як дадатковым заняткам. Рыба робіць яду ўзбярэжнага селяніна больш рознароднай і сытнай.

Да гадоўлі рыбы толькі цяпер пачынаюць брацца лепшыя гаспадары. Пры дастатку на Беларусі прыродных вазёраў, гадоўля рыбы магла б даць вялікі зыск.



Апроч рыбы ў нас па дробных рэчках вельмі многа ловяць *ракаў*, якіх купцы адпраўляюць у вялікія гарады, навет загра-ніцу—напр у Бэрлін.

Аб здабычы мінэральных (*падземных*) багацьцяў ужо гава-рылася вышэй (стр. 35).

### Хатнія рамёслы.

Хатнія рамёслы ў Беларусі ня маюць шырокага разьвіцьця. У даўнейшыя часы, хатнія рамёслы мелі вельмі важнае значэнь-не. Асабліва іх падтрымлівалі багатыя двары, якія ўсё па-трэбнае да раскошнага, другі раз, жыцьця выраблялі на мей-сцу рукамі падданных—рамясьнікоў. Як зьбяднелі двары—сталі нішчыцца і хатнія рамёслы. А яшчэ больш ім пашкодзіла кан-




Беларусінка у сьвяточнай вопратцы свае работы.

курэнцыя таных хвабрычных вырабаў—тандэты. Цяпер хатнія вырабы найбольш пашыраны ў глухіх закутках, куды яшчэ не дайшла хвабрычная „культура“.

Спаміж хатніх рамёслаў найбольш пашырана і разьвіта *ткацтва*. Даўней Беларусь славілася сваім ткацтвам. І да гэтых часоў у музэях пераховуюцца залататканыя *случкія паясы*, вя-





Дэсаны беларускіх паясоў: 1) „тры елачкі“ 2) „крывыя крыжыкі“, 3) „кывулькі“, 4) „два вапыцікі“, 5) „сыркі“, 6) „вапыцікі“, 7) „ланцужок“, 8) „грабелькі.“



Драўляныя каўшы і міскі (праца беларускіх вясковых рамясьнікоў).



домыя тады са свайго хараства па ўсім сьвеце. Ткалі ў нас і дывавы, на якіх вытыкаліся цэлыя малюнкі ды абразы

Цяперака ў той самай Случчыне вырабляюць толькі тыя тканіны, якія патрэбны для штодзеннага ўжытку сялян.

Ткацтва пашырана ўва ўсёй Беларусі; толькі хіба у ўсходняй Смаленшчыне яно мала дзе ёсць. У рэшце Беларусі сялянства адзяецца ў вопратку дамовага вырабу. Праўда, верхняя вопратка, асабліва сьвяточная і ў маладзёжы, бывае крамная. Гэта асабліва значна ў заходняй Беларусі і каля гарадоў. У ўсходняй-жа і паўднёвай ад Слуцку да Смаленску пануе ўсюдых і верхняя вопратка свае работы.

У большай часьці вясковай Беларусі ткуць усе кабеты. Ткуць яны—паясы, палатно, ручнікі, сурвэты, гунькі, коўдры, дызаны, сукно, корт і інш. Усе гэтыя тканіны маюць чыста беларускі рысунак, які перадаецца ад матак дачкам.

Цяперашняе ткацтва на Беларусі абслужуе найбольш сялянства. Аднак у апошнія часы, за прыкладам іншых старонак, сталі заводзіцца і ў нас ткацкія школы. Піонэркай у гэтай справе была пані Моль, якая залажыла школу ў Рэжыцы. Дзякуючы працы гэтай школы стала ізноў разьвівацца ў нас артыстычнае ткацтва. Пазакладаліся варштаты ў шмат якіх дварох у Наддзьвінны і Віленшчыне. На жаль толькі Рэжыцкая школа мала займалася беларускімі матывамі ў рысунках тканін. Рысункі браліся найбольш польскія з-пад Кракава. А як заводзілі школу маскоўцы—дык яны заводзілі маскоўскія дэсані.

Другім досіць важным хатнім рамяслом ёсць *ганчарства* і вырабы з гліны. Гэтыя рамёслы даюць таннае, але досіць грубога выгляду судзьдзё. Займаюцца імі ўсюдых. Найбольш вядомы ганчары з Крэва (Ашмян. пав.), Дзісны, Чашнікаў (Лепельск. пав.), Чарняўкі (Барысаўскі пав.) і Горадна (Пінскі павет).

У Івенцы (Менск. пав.) вырабляюць добрыя *кахлі* (для печак). У Лепельскім павеце шмат людзей займаецца вырабам цэглы.

Дзякуючы багацьцю лесам у Беларусі досіць пашыраны хатнія рамёслы *драўляных вырабаў*.

*Стальмахоў* (што робяць калёсы) найбольш у Ігуменскім пав., у Лідзім, Чавусскім, Аршанскім паветах і ў Смаленшчыне. Можна гэтых майстроў спаткаць блізка ў кожным мястэчку. Яшчэ больш пашырана *рамясло бандарскае*. У Смаленшчыне (Красьненскі павет) робяць шмат *лыжак* і точанай драўлянай пасуды.

У Глуску і Любані (Бабруйск. пав.) і ў Старобіне (Слуцк. пав.) і ў Магілёўшчыне робяць драўляныя *мэблі*,—шафы, сталы, ложка і інш, а так сама пасуду. Сталяроў, наагул кажучы, ёсць досіць многа і яны, ня маючы працы, часта займаюцца цесьлярскай работай.



У Ракаве (Менск. пав). робяць драўляныя *малатарні і арфы*, якія вельмі падабаюцца гаспадаром дзеля прастаты ўстройства і лёгкасці рамонту.

У Чавусскім і Клімавіцкім паветах шмат рамясьнікоў займаюцца вырабам *рэшатаў і бёрдаў*. Для гэтых мэтаў там жа, а так сама і ў іншых мяйсцовасцях, дзяруць ліповую кару на лыкі. Шмат дзе плятуць на продаж *кошыкі* з лазы. А ў Лахві (Мозыр. пав). плятуць кошыкі з ракітавага караня.

З іншых хатніх рамёслаў трэба ўспомніць аб *шавецтве і кравецтве*, пашыраных больш-менш усюды, аб *гарбарстве*, глаўным чынам аб вырабцы кажухоў і аб прыгатаваньню *жорнаў*, якое *асбліва* пошырана ў Аршанскім і Сеннінскім пав. Урэшце ў Гомельскім і Чавусскім паветах пашырана *валенне шапак і вайлакоў*. Асабліва гэтае рамясло разьвіта ў мяст. Дрыбіне (Чавусск. пав).

### Мескія рамясьнікі.

У нашых мястох і мястэчках значная частка жыхараў займаецца рамёсламі. Сярод месчачковых рамясьнікоў найбольш шаўцоў, краўцоў, муляроў, кавалёў сталяроў і інш. Месчачковыя рамясьнікі працуюць на ўсе акалічныя вёскі і двары, і робяць тавар на заказ.

У мястох апроч гэтых рамясьнікоў зьяўляецца шмат новых прафэсій, вызваных патрэбамі мескіх жыхараў. Апроч таго зьяўляецца шмат рамясьнікоў, якія ўжо працуюць не на заказ, але для магазынаў і крамаў. Іхныя вырабы называюцца звычайна *тандэтнымі*; яны бываюць звычайна ня вельмі трывалыя, за тое вельмі танныя і дзеля гэтага маюць самы шырокі збыт.

Такога роду рамёслы найбольш разьвіты ў вялікіх мястох У Вільні і Віцебску вельмі многа вырабляецца гатовай адзежы. Гэтак сама ў Вільні і яшчэ ў Менску вырабляецца харошае тандэнае абущцё. Апроч таго ў Вільні некалькі сотняў рамясьнікоў займаецца абработкаю дарагіх скурак, якія закупляюцца ў Расеі і навет у Нямеччыне і шыцьцём з іх футраў. Наколькі разьвіты гэтыя рамёслы паказуе тое, што беларуская адзежа і абущцё разыходзіліся па ўсёй даўнейшай Расеі.

### Хвабрычна-заводзкая прамысловасьць.

Хвабрык і заводаў на Беларусі мала, а якія і ёсьць, то найбольш дробныя. У справе хвабрычна-заводзкай прамысловасьці Беларусь вельмі адстала. Яна вырабляла перад вайной усіх хвабрычных прадуктаў ня больш як на 150 міліёнаў рублёў. Тым часам як Расейская толькі Польшча вырабляла на 800 міліёнаў, а ў Маскоўшчыне толькі прамысловасьць Падмаскоўскага району давала тавараў больш чым на мільярд рублёў.



У найбольш-жа развітай з прамысловага боку краіне—Злучаных Штатах Паўночнай Амэрыкі тавараў вырабляецца на 30 мільярдаў рублёў.

Такое палажэньне Беларусі тлумачыцца шмат якімі прычынамі. На Беларусі няма каменнага вугалю, ані зьлёза. Існуючыя хвабрыкі мусяць прывозіць сабе гэтыя два важнейшыя сырыя прадукты са стараны—з Польшчы, альбо з Данецкіх капальняў (на Украіне). Другая прычына—гэта палітыка расейскага ўраду, якая рознымі спосабамі памагала прамысловасьці ў Маскоўшчыне коштам іншых краёў даўнейшай Расеі. Дзякуючы гэтаму шырока развілася прамысловасьць каля Масквы і Петраграду.

З другога боку ў Польшчы, багатай каменным вугалём і блізкай да Нямецчыны, нямецкі найбольш капітал стварыў другі моцны цэнтр прамысловасьці ў Лодзі і Варшаве. На Беларусь жа ня трапілі ні нямецкія капіталы, ні падмогі ўраду, а сваймі сіламі Беларусь змагла стварыць толькі тую прамысловасьць, якую цяпер мае.

Але беларуская прамысловасьць шчыбка расьце. Напрыклад у Магілёўшчыне за 10 апошніх гадоў лік работнікаў павялічыўся на  $\frac{1}{2}$ , а выраб тавараў падвоіўся. Трэба спадзявацца, што счасам, калі Беларусь стане на свае ногі і спрабуе выкарастаць усе свае прыродныя багацьці, прамысловасьць нашая дойдзе ня меншай ступені, як і ў іншых эўрапейскіх народаў.

У Беларусі, старане найбольш земляробскай, да таго яшчэ багатай лесам, найшырэй павінны былі-б развіцца тыя віды прамысловасьці, якія перарабляюць *прадукты гаспадаркі і дрэва*. Аднак і гэтыя віды прамысловасьці ня лішне ў нас разьвіты. Толькі бравароў у нас досіць многа.

**Бравары** гоняць спірт найбольш з бульбы. Бульба, як мы ведаем, любіць лёгкую зямлю. Вось дзеля чаго ў пескавым Палесьсі,—Прыпяцкім, Дняпроўскім і Бярэзінскім,—па дварох садзяць вельмі многа бульбы і амаль ня ў кожным двары ёсьць бровар. Бравары аднак не абыходзяцца сваёю толькі дворнаю бульбаю, а яшчэ скупляюць бульбу ад дробных гаспадароў з усёй ваколіцы. У глухім Палесьсі, дзе гаспадару, каб прадаць што, трэба цягнуцца за дзесяткі вёрст па дрэннай дарозе, аказуецца такім чынам вельмі выгадна для дробных гаспадароў садзіць бульбы як найбольш і прадаваць яе ў бравары.

Усяго ў беларускіх браварох выкуруецца каля 15-ці мільёнаў вёдраў гарэлкі. З гэтага ліку на Беларусі зужываецца каля 6 мільёнаў вёдр., рэшта-ж вывозіцца ў Расею. Трэба сказаць, што Беларусь была амаль ня самым цьвярозым краем ува ўсёй даўнейшай Расеі, асабліва заходняя Беларусь. Толькі ў Смаленшчыне ужываецца гарэлкі толькі-ж, як і ў Маскоўшчыне.

У Горадзеншчыне і ў Віцебшчыне выганяюць шмат *ніва*, дзеля чаго там сеюць больш ячменю. На ўсходзе Беларусі, дзе



шмат сеюць лёну і канпель часта спатыкаюцца маслабойныя заводы алеярні (Смаленск, Гомель). Апроч таго ў розных мяйсцох спатыкаюцца *крахмальныя і дражджавыя* заводы. Апошнія існуюць найбольш пры браварох.

Па ўсёй Беларусі параскіданы *сыраварні*, найбольш пры пактах у вялікіх дварох. Асабліва многа сыраварняў у Смаленшчыне.

Апошнімі часамі адкрываецца ўсё больш *паравых млыноў*, якія патроху выціскаюць звычайныя вязковыя вадзяныя млыны і ветракі.

**Цукраварняў** цяпер пакуль што на Беларусі блізка што\*) няма, затое ёсць хвабрыкі цукеркаў, шакаладу і іншых прысмакаў; найбольшая з гэтых хвабрык—у Вільні.

У лясістых мясцінах Беларусі досіць густа разсеяны невялікія заводы *на пераробцы дрэва* і іншых лясных прадуктаў—**пільні, смалярні і інш.** Даўней з Беларусі вывозіўся толькі непілаваны лес. Дзякуючы гэтаму паадкрывалася шмат пільняў у Кіеве, Кацярынаславе, Рызе і г. д. Тады і нашыя лясныя гандляры сталі рабіць пільні і цяпер ужо значная частка лясных матар'ялаў з Беларусі ідзець пілаванаю. Заводаў гэтых яшчэ аднак мала і на гэтым наш край шмат траціць.

Дагэтуль яшчэ шмат дрэва з Беларусі прадаецца за рубяжом на **паперныя хвабрыкі** і з яго вырабляецца папера, тым часам у нас паперняў пакуль што толькі каля дзесятку. Важнейшыя паперні знаходзяцца ў *Дабруш* (Гомельскага павету), *Чашніках* (Лепельскага павету) і ў *Нова-Вялейцы* (Віленскага павету). Дабрушская хвабрыка вырабляе найбольш паперы і прытым лепшых сартоў. Па свайму ўстройству і па вялічыні займае яна пачэснае месца паміж паперняў усяе Эўропы. Паперу на ёй робяць лепшыя сарты—з анучаў, горшыя—з дрэва і саломы, якія перарабляюцца ўперад на асобых заводах. Хвабрыка апроч пары працуе яшчэ і вадой. Для гэтага выкарастана аграмадная сіла р. Іпуці. На Дабрушскай хвабрыцы працуе каля 1500 работнікаў.

Найбольш дрэва ідзе на тыя хвабрыкі, дзе вырабляюцца горшыя сарты паперы (на вокладкі, абіццё) і бібула. Такіх хвабрык найбольш у Віцебшчыне.

**Выраб сярнічак** на Беларусі досіць разьвіты. Беларускімі сярнічкамі карысталася амаль не палавіна даўнейшай Расеі. Найбольш пашырана гэтая прамысловасць у Чарнігаўшчыне (Сафіеўка, Злынка, Навазыбкаў і інш.), Меншчыне і ў Віцебшчыне. Найбольшыя хвабрыкі сярнічак у Пінску, Барысаве, Гомлю і інш. Прамысловасць гэтая вельмі хутка расьце. З кожным годам адкрываюцца ўсе новыя і новыя хвабрыкі.

\*) Ёсць некалькі цукраварняў на самай паўднёвай мяжы Беларусі ў Чарнігаўшчыне.



Ткацкія хвабрыкі гуртуюцца каля некалькіх цэнтраў: Беластоку, Клінцоў (Суражскага пав) і Ярцава (Духаўшчынскага пав). Найбольш развіта гэтая прамысловасць у Беластоку і каля яго. Тамэка працуюць найбольш хвабрыкі, што прадуюць воўну і вырабляюць сукно, корт і драп. Хвабрыкі гэтыя былі пазакладаны немцамі каля 1800 г., калі яны тамака гаспадарылі пасля ІІІ падзелу Польшчы. Хаця па Тыльзіцкай згодзе Беласточчына і адышла да Расеі, аднак прамысловасць развівалася далей дзякуючы блізкасці мяжы і чужаземным капіталам. Беластоцкія хвабрыкі вырабляюць найбольш танныя сарты сукна і драпу, а так сама корт. Шмат гэтых матар'ялаў ідзе на тандэтную адзежу.

Ткацтва развілося ня толькі ў самым Беластоку, але і ўва ўсіх яго ваколіцах. Па дробных мястэчках пад Беластокам пабудаваліся вялікія хвабрыкі з сотнямі работнікаў, а так сама шмат ёсць і дробных рамясьнікоў-ткачоў, якія маюць у хаце варштаты. З гэтых мястэчак важнейшыя — *Заблудаў, Харошча, Супрасль* і інш.

Беластоцкія хвабрыкі вырабляюць у год тавараў больш як на 10 мільёнаў рублёў. На іх працуюць каля 10 тысяч работнікаў. Гэта самыя важныя цэнтры хвабрычнай прамысловасці ў Беларусі.

Другім важным цэнтрам ткацтва трэба лічыць *Клінцы*, Суражскага пав. разам з яго прадмесьцямі—Стадоламі, Казённаю Туросьняю і іншымі. Тут існуюць вялікія хвабрыкі, найбольш суканныя; яны вырабляюць у год тавараў (сукна, драпу, коўдраў, ваты і інш.) на 3½ мільёны рублёў пры 4000 работнікаў.

У *Ярцаве*, Духаўшчынскага пав. асобна стаіць вялізная ткацкая хвабрыка т. зв. Ярцаўская мануфактура. Тутака прадуюць бавоўну і ткуць найбольш танныя паркалі. Усяго вырабляе гэтая хвабрыка у год тавараў на 3 мільёны руб.; а на ёй працуюць больш 4000 работнікаў.

Трэба ўрэшце звярнуць увагу на адну невялікую хвабрыку сукна ў Парэччы (Пінск. пав). На гэтай хвабрыцы вырабляюцца добрыя гатункі сукна што году на 180 тысяч рублёў.

Ткацкая прамысловасць найбольш развіта пры межах Беларусі, перарабляе глаўным чынам прывозныя прадукты (бавоўну, воўну) і патрымліваецца найбольш чужаземным капіталам. Аднак пры дагодных варунках у гэтых існуючых ужо цэнтрах магла-б развіцца і пашырыцца буйная беларуская прамысловасць.

Вельмі шкода, што ў нас блізка няма хвабрыкаў, якія выраблялі-б *льняныя* тканіны з нашага-ж лёну, які мы ў аграмадным ліку вывозім за мяжу.

У большых гарадах Беларусі развівваюцца буйныя прамысловасці *кравецкая, шавецкая* і інш. Апрача механічнага вырабу ботаў, панчоў і інш (Вільня, Менск), ёсць шмат кантораў, якія раздаюць працу на дом сотням рамясьнікоў: шыцьцё



адзежы, хусьця, вобую, панчоx. У Вільні ёсьць каля 60 кантораў, якія займаюцца толькі панчоxамі (Вільня ў гэтай справе займае вельмі выдатнае месца).

Досіць часта ў мястоx і мястэчках заходняе Беларусі сустракаюцца **хвабрыкі табакі**. Яны выпісуюць табаку са стараны, найбалей з паўдня, і пасьяля мэханічнае і хымічнае пераробкі яе выпускаюць на рынак табаку да курэння і нюханья. У табачных хвабрыках працуе вельмі многа жонак і дзяцей. Найбольшыя хвабрыкі ў Горадзеншчыне, у Пінску, Віцебску і г. д.

**Гарбарні.** Віднае месца ў беларускай прамысловасці займаюць гарбарні — г. зн. заводы, на якіх вырабляецца скура. Найбольш гарбарняў у Віленшчыне і ў Віцебшчыне. З гэтага боку асабліва адзначаюцца м. *Смаргоні* (Ашмянскага пав.), дзе ёсьць каля 20 гарбарняў, а так сама Вільня, Крынкі і Дзвінск, Ашмяна, Магілёў, Падабранна (Гомельскага пав.) Клінцы, Беласточчына і інш.

Нашыя гарбарні найбалей зьяўляюцца невялічкімі заводамі. У адным Магілёве да 70 дробных гарбарняў Яны даюць малы зыск, але харчуюць шмат работнікаў. Буйных гарбарняў мала. Найбольш іх у Вільні.

Гарбарні выпісуюць сырую скуру здалёку з—Усходу, Каўказу і інш. Вырабленыя тавары прадаюцца так сама найбольш у Маскоўшчыне. Устройства нашых гарбарняў ня лішне добрае і ім трудна бывае конкурываць з чужаземнымі гарбарнямі.

Ёсьць на Беларусі *мылаварні* і заводы *свечак*. Найбольш іх у Меншчыне,

**Хвабрыкі мінеральных вырабаў.** Пры больших мястоx, якія з пашырэннем сеткі чыгунак, з разьвіцьцём прамысловасці і гандлю сталі моцна будавацца, павырастала шмат *цэгельняў*. Шмат іх ёсьць пад Вільняю, Менскам, Смаленскам і інш. Гэтак сама каля мястоў, альбо чыгунак на лепшых глінах пабудаваліся *кагельныя заводы*. Найбольш іх (каля 15) ёсьць у м. Капысі (Гарэцкага пав.)

У лясістых пескавых мясцовасцях досіць часта сустракаюцца *гуты—хвабрыкі шкла*. Прамысловасць гэтая моцна разьвіваецца, бо для гэтага ў Беларусі ёсьць усе патрэбныя ўмовы. Найбольшыя гуты ў Талочыне (Аршанскі пав.), у Рослаўскім павеце, у Залесьсі (Вялейскага пав.) і інш.

**Мэталёвая прамысловасць** ў нашым краю разьвіта вельмі слаба. Даўней у нас, асабліва у Віленшчыне, было некалькі зьлезных заводаў, дзе з балотнае руды выплаўляўся чыгун. Цяпер гэтыя заводы пазакрываліся і ўся мэталёвая прамысловасць працуе з прывазным матар'ялам. Найбольш важным ёсьць тут *выраб гаспадарскіх машын і прыладаў*. Гэтыя вырабы разь-



віты каля Вільні і ў Віцебшчыне. Пад Вільняю ёсць хвабрыка косаў (у Н - Вялейцы), а ў Віцебшчыне вырабляюць плугі.

Іншыя мэтальныя хвабрыкі сустракаюцца прыпадкава ў розных мясцох. Гэтак пад Воршаю ёсць вялікая хвабрыка цвякоў, у Гомелі, Менску і інш. — хвабрыкі чыгуну і г. д.

Вельмі важнае значэнне ў Беларусі маюць усякага роду *чыгункавыя майстроўні*. Хаця яны па большай часці толькі папраўляюць папсаваныя часці ў паравозах, вагонах і інш., але займаюць значны лік работнікаў. Такія майстроўні ляжаць у большых чыгункавых вузлах — *Менску, Гомелі і інш.*

Хвабрычна — заводская прамысловасць можа змяняцца вельмі моцна і ў кароткім часе ў залежнасці ад усякіх прычынаў. Той агляд прамысловасці, які тут даны, адносіцца да часу перад вайною. Вайна 1914 г. зрабіла вялікія ўплывы на нашу прамысловасць. Некаторыя прамысловыя цэнтры, напр. Сморгонь, навет зусім развалены. Пасля вайны, калі ўсё прыдзе да нармальнага стану, ведама, нашая прамысловасць будзе іначай выглядаць, чымся ўпярод. Але аб гэтым трудна ўгадаваць.

### Адходныя промыслы і эміграцыя.

З прычыны малога развіцця прамысловасці ў Беларусі, малазямельнасці, нізкае ўраджайнасці зямлі і няўменьня на ёй гаспадарыць значная частка насялення Беларусі змушана шукаць заробкаў на старане, а часамі і зусім выяжджаць з роднага краю ў чужыну.

За апошнія гады вельмі многа стала выяжджаць на заробкі *у Паўночную Амэрыку*, асабліва з Заходняе Беларусі: з Горадзеншчыны, Віленшчыны. Лепшых і здаравейшых работнікаў цягнула туды высокая плата за працу. Значная частка зарабляных грошай перасылалася ў бацькаўшчыну. Толькі малая частка выехаўшых заставалася ў Амэрыцы на заўсёды, большая-ж частка іх варочалася назад, за заробленыя грошы купляла зямлю і садзілася на гаспадарку.

З усходняе Беларусі — з Чарнігаўшчыны, з паўднёвае Смаленшчыны, з Клімавіцкага, Чэрыкаўскага, Мсціслаўскага пав. вельмі многа выяжджае на работу *у Данецкія капальні* (на Украіне). Заробкі там так сама досіць высокія, але варункі працы надта цяжкія і нездаровыя. Асабліва шмат выяжджала з Навазыбкаўскага, Суражскага, Клімавіцкага пав. З Навазыбкаўскага павету выяжджала на заробкі ад  $\frac{1}{4}$  да  $\frac{1}{2}$  усяго дарослага насялення.

З паўднёвых частак Беларусі шмат хто выяжджае на летнія заробкі *у чарназёмныя стэпы*, на Украіну, Дон, Кубань.

Урэшце з усіх частак Беларусі выяжджала шмат народу на працу ў *большыя месцы Расіі* — Петраград, Маскву, Адэсу і



г. д. Шмат хто з выехаўшых у Расею заставаўся там на заўсёды. Гэткім парадкам у гэтых мястох стварылася досіць вялікае беларускае насяленьне. Хаця акуратных падрахункаў не рабілася, але можна лічыць, што ў некаторых з гэтых мест лік беларусоў даходзіў да 100.000 і балей. Да таго-ж трэба сказаць, што выяжджалі на чужыну лепшыя працаўнікі, шмат выяжджала і інтэлігэнцыі.

Апроч таго шмат беларускіх земляробаў выехала ў *Сыбір*. Лічаць, што ў Сыбіру беларусоў павінна быць каля 700.000 чалавек. Хаця яны разсыпаліся па ўсім Сыбіру, але найбольш іх жыве ў Енісейскай губ — у Канскім, Ачынскім і Краснаярскім паветах. У першым з гэтых паветаў беларусы складаюць  $\frac{1}{3}$  частку ўсяго насяленьня. Так сама шмат беларусоў жыве ў Уссурыйскім краі, у Табольскай і Томскай губ. У Сыбіру беларусы выбіраюць мяйсцы, якія прыпамінаюць ім пакінутую Бацькаўшчыну. Найбольш селяцца яны ў мяйсцох лясістых, ля вады.

## Г а н д а л ь.

Значная частка мескіх і местачковых жыхараў займаецца гандлем. Найбольш гандлем займаюцца жыды, а гэта з тае прычыны, што ім закрыты былі палітыкай расейскага ўраду іншыя дарогі. Жыд ня мог набываць зямлі, ня мог служыць чыноўнікам. Аставалася яму заняцца гандлем і промыслам. І вось у нас, у Беларусі, дзе жыдом было дазволена жыць (у Маскоўшчыне жыдом расейскі ўрад не дазваляў жыць) стварылася дзеля гэтага вялікая кляса людзей, якія займаюцца гандлем. Чым балей гандляроў, тым большая паміж іх конкурэнцыя, а чым большая конкурэнцыя, тым пакупцы дастаюць леншы тавар і таней. Вось-жа ў Беларусі, дзякуючы значнай лічбе гандляроў і іхнай конкурэнцыі гандаль стаіць досіць добра.

Памагае гэтаму і само географічнае палажэнне Беларусі а так сама і досіць значнае развіццё ўсякіх дарог. Гэтыя прычыны ўжо з даўных часоў далі магчымасць развіцця ў Беларусі шырокаму гандлю.

Яшчэ ў часы дагістарычных пераз Беларусь ішлі важнейшыя гандлёвыя дарогі і ў беларускіх мястох ішоў бойкі торг і менка тавараў з усяго тадышняга сьвету. Найбольш ходкімі таварамі былі *бурштын*, які знаходзілі на берагах Балтыцкага мора. Так сама ішлі і іншыя тавары — скура, мёд, воск, віны, тканіны, хлеб і інш. Усімі гэтымі таварамі і таргавалі нашыя продкі і для гэтай мэты мусіць наўпярод і пазакладаліся старыя беларускія места — Менск, Полацк, Віцебск, Смаленск, Горадзен, Тураў, Пінск і інш. Некаторыя места — напрыклад Менск, навет самае імя сваё дасталі, відаць ад галоўнага занятку сваіх жыхараў — гандлю, *мены*. Места гэтыя ляжаць найбольш у тых мяйсцох, дзе гандляры перацягавалі свае тавары з аднае ракі ў другую, кагі па першай нельга было ехаць.



Пастаянныя войны, якія адбываліся соткі гадоў на Беларускай зямлі, зруйнавалі нашыя месцы. Даўнейшыя беларускія гандляры зьбяднелі і сталі займацца іншымі заняткамі. Да таго-ж у тыя часы (у Сярэднія Вякі) занятак гандлям лічыўся для шляхціца, напрыклад, паніжаючым яго годнасьць. Вось як раз тады за гандаль у нас бяруцца жыды, пакрысе арганізуюць яго і займаюць усяго цаліком у свае рукі.

За мяжу Беларусь, як ужо можна было бачыць з апісаньня гаспадаркі і промыслаў, вывозіць найбольш *лес і лясныя матэрыялы*, а так сама *лён, пяньку, садовіну, сьпірытус, сярнічкі і інш.* Увозіцца найбольш *пшонае мукі і усялякага збожжжа*, а так сама ўвозяцца *каменны вугаль, газ, цукар, усялякія мэталі і мэталёвыя вырабы, штучныя інаі (парашкі), красныя тавары і галянтэрыя і інш.* Акуратнага падрахунку загранічнага гандлю Беларусі яшчэ ня зроблена.

Галоўнымі тарговымі цэнтрамі, мяісцамі гуртоўнага гандлю і складаў ёсьць месцы: *Вільня, Менск, Віцебск, Беласток, Гомель, Дзьвінск, Пінск.* З гэтых цэнтраў разыходзяцца тавары па дробных мястэчках, аткуль іх і дастае насяленьне.

Найбольшаю перашкодаю для гандлю як і для прамысловасьці ёсьць недахват буйнога капіталу. За тое дробныя капіталы, якія ў Беларусі ёсьць, зварочуюцца скоры і значыцца даюць добры зыск. Гэта паказуе, што старана нашая ў гандлёвых адносінах стаіць высака.

Добрая пастаноўка прыватнага гандлю доўга перашкаджала разьвіцця ў Беларусі *коопэрацыі*. Толькі за апошнія гады перш-на-перш пад уплывам палітычных абставін, коопэрацыя стала вельмі моцна разьвівацца, ўсё больш і больш выціскаючы прыватных гандляроў.

## Д а р о г і.

Беларусь мае густую сетку прыродных дарог. Яна ўся зрэзана рэкамі, якіх вытокі ляжаць недалёка адзін ад аднаго, а да таго-ж яшчэ і не разьдзелены высокімі гарамі. Дзеля гэтага няма вялікіх перашкод, каб правесці злучаючыя каналы. Гэтыя каналы і праведзены — імі злучаюцца рэкі, што цякуць у Чорнае мора з тымі, што цякуць у Балтыцкае мора.

Апроч водных дарог у Беларусі, асабліва Заходняй, разьвіта досіць густая сетка чыгунак і шосаў. Хаця гэтыя дарогі будаваліся найбольш дзеля ваенных мэтаў, аднак яны маюць і вялізнае эканамічнае значэньне.

Дарогі Беларусі маюць і вялікае паміжнароднае значэньне. Беларусь ляжыць як раз на вузле ўсіх галоўных дарог, якія йдуць з Украіны і Маскоўшчыны ў Заходнюю Эўропу. Ведама, што і для Украіны і для Маскоўшчыны надзвычайна важна, ці гэтая іхная брэмэ ў Эўропу будзе адчынена, ці не.



## Чыгункі.

Найважнейшае значэнне маюць тыя чыгункі, якія йдуць да марскіх партоў. Важнейшая з іх гэта — *Лібава-Роменская*, па якой ідзець украінскае збожжа ў Лібаву і *Рыга-Арлоўская*, якой злучаюцца чарназёмныя краі Маскоўшчыны з Рыжскім портам, а так сама *Маскоўска-Віндаўская* — гэта карацейшая дарога ад Масквы да мора. Лібава-Роменская дарога ідзець цераз важнейшая беларускія месцы Вільню, Менск, Гомель. Рыга-Арлоўская ідзець па паўночнай Беларусі цераз Смаленск, Віцебск Полацк і Дзвінск. Урэшце Маскоўска-Віндаўская ідзець па паўночнай мяжы Беларусі.

Некалькі дарог ідуць у кірунку на Варшаву. Яны створаны па большай часці для стратэгічных мэтаў, але так сама і для падвозаў грузаў да граніцы з Нямеччынай і абслужвання прамысловасці польскага краю. Гэта лінія Паўночна-Заходняя, лінія з Полацку на Седлец, Маскоўска-Берасцейская і Палеская (лінія Бярэсце Бранск).

*Паўночна Заходняя* ідзець каля заходняе мяжы Беларусі і злучаець месцы Вільню, Горадзен, Беласток, Дзвінск. Гэта найстарэйшая з усіх чыгунак Беларусі.

Лінія *Полацк-Седлец* адкрыта нядаўна; яна праходзіць па Заходняй Беларусі, палягчаючы камунікацыю найбольш развітае з эканаміцкага боку часткаю краю. Яна ідзець праз месцы: Ваўкавыск, Ліду, Маладэчына, Вялейку, Полацк і Невель.

*Маскоўска-Берасцейская* мае найбольш палітычнае і ваеннае значэнне. Яна злучае цэнтр Маскоўшчыны з цэнтрам Польшчы — Варшавай і праходзіць цераз самую сярэдзіну Беларусі. На ёй стаяць месцы: Смаленск, Ворша, Барысаў, Менск, Берасце.

Лінія *Берасце-Бранск* праложана праз самую глухую сярэдзіну Палесься, праз непраходныя лясы і балоты; лінія гэтая апрача стратэгічнага, мае аграмаднае эканаміцкае значэнне, злучаючы са свётам бязмежныя прасторы Палесься і Беларускага Лесастэну.

Яна ідзе праз Пінск, Мозыр, Рэчыцу, Гомель і Навазыбкаў.

З Кіева і Заходняй Украіны йдуць праз Беларусь тры лініі: 1) *Карасьцень-Жлобін-Петраград*, 2) *Вільня-Роўна* і 3) *Ковель-Граева*. Першая лінія праходзіць цераз Віцебск, Воршу, Магілёў і Рагачоў. Нядаўна яна прадоўжана далей (на Мозыр і Карасьцень) і цяпер праразае глухую краіну Цэнтральнага Палесься. Перасекшы сярэдзіну Магілёўшчыны, яна адраділа ў гэтым краю эканаміцкае жыццё: гарады сталі хутка расці, развіўся гандаль і прамысловасць.

Лінія *Вільня-Роўна* і *Ковель-Граева* маюць аграмаднае эканамічнае значэнне — гэта найбольшыя і найвыгаднейшыя шляхі з хлебароднае Украіны — ў Нямеччыну і да Балтыцкіх партоў. Першая лінія ідзець праз Лунінец, Баранавічы, Ліду



і Вільню, а другая — праз Берасьце, Бельск і Беласток — каля нашае мяжы з Польшчаю.

Апроч гэтых галаўнейшых шлях ў, ёсьць яшчэ некалькі меншых, маючых больш мейсцовае значэньне. Так для Горадзеншчыны важная — лінія *Беласток-Баранавічы* і так сама лінія *Горадзен-Сувалкі-Марырабова*, якая йдзець проста да нямецкага рубяжу; для паўночнай Віленшчыны лінія *Сьвянцян-Беразьвеч* (вузкакалейная), для Случчыны — лінія *Асінавічы-Слуцак* і г. д.

З правядзеньнем чыгункі жыцьцё мейсцовасьці рэзка зьмяняецца. Моцна ажыўляецца гандаль, людзкі рух, зьяўляюцца ў глушы новыя людзі, будуюцца пры станцыях новыя гарады і мястэчкі і патроху гінуць усе акалічныя лясы на некалькі дзесяткаў вёрст ад лініі. Горад цераз які прайшла чыгунка адразу пачынае моцна расьці і багацець. Найбольшыя гарады Беларусі як раз ляжаць на крыжаваньню некалькіх дарогаў.

Цікава гісторыя некаторых новых гарадоў, павырастаўшых пры станцыях. 50 гадоў назад *Баранавічы* былі маленькаю вёскаю. Цераз іх прайшла тады Маскоўска-Берасьцейская дарога і была набудавана станцыя. Праз гадоў дваццаць цераз Баранавічы перайшла другая дарога, а пасья і трэйцяя. Баранавічы пачалі моцна расьці. Цяпер яны маюць каля 30 тысяч жыхараў. Такіх зьлезнадарожных местаў ёсьць яшчэ некалькі — *Лунінец, Маладэчна, Жлобін, Асінавічы, Новая-Вялейка* і інш.

## Ш о с ы.

Важнейшыя шосы — *Маскоўска-Варшаўская* і *Петраграда-Кіеўская*. Першая перасякае Беларусь з усходу на захад і йдзе цераз Рослаў-Чэрыкаў-Бабруйск-Слуцак і Бэрасьце. Яна праходзіць цераз шмат глухіх закуткаў Беларусі і зьяўляецца там, —



Карчма пры гасьцінцы.





Гасьцінен.



напрыклад у Чэрыкаўскім павеце, адзіным лепшым спосабом камунікацыі.

Петраграда—Кіеўская шоса йдзець найбольш каля зялезных і водных шляхоў і дзеля таго мае меншае значэнне для Беларусі. Яна йдзе праз Невель. Віцебск, Воршу, Магілёў і Гомель.



Палевая дарога.

*Найбольш шосаў у Горадзеншчыне, дзе яны пабудованы дзеля ваенных мэтаў. Тым часам ад іх вялікая карысць і для гаспадарскага жыцця краю.*

Па заходняй Горадзеншчыне і Сувальшчыне ідзе ў розных кірунках больш дзесятка шосаў. Ад аднаго Беластоку шосы разыходзяцца ў 7-х кірунках. Найменш шосаў у Віленшчыне.

### Гасьцінцы.

Па ўсёй Беларусі ідуць, злучаючы гарады між сабою, даўнейшыя пачтовыя дарогі — *гасьцінцы*. Яны па большай часці досіць выгадны для руху, маюць значную шырыню, добра ўтрыманы. Гасьцінцы з бакоў звычайна абсаджаны бярозамі. Гэтыя безканечныя прысады са старых бяроз робяць вельмі прыемнае ўражанне на падарожных. Ды і папраўдзе яны шмат упякняюць гасьцінец і робяць яго выгаднейшым.



## Вадзяныя дарогі.

Аб прыродных вадзяных дарогах мы ўжо казалі. Беларусь мае густую сетку судаходных рэкаў. Праўда, частка іх закінута, неагледжана і дзеля гэтага гэтымі воднымі дарогамі карыстацца няма як. Але пры пэўным клопаце і затратах, чысло судаходных рэкаў шмат павялічалася-б.

### Штучныя вадзяныя дарогі.

Галаўнейшых судаходных каналаў у Беларусі—чатыры—Бярэзінскі, Агінскі, Аўгустоўскі і Каралеўскі.

**Бярэзінскі канал** злучае Бярэзіну з Дзвіною. Ён ідзе праз рэчкі Сергуч (прыток Бярэзіны), возера Манец, якое злучана каналом з воз. Бярэшта. З возера-ж Бярэшта выпывае рэчка Бярэшта, прыток Ессы. Есса ўпадае ў Лепельскае возера, а з гэтага возера выпывае Улла—прыток Дзвіны.

Бярэзінскі канал выкапаны быў у 1805 г. Упярод ён быў судаходны. Пасля рэкі і возеры абмялелі і цяпер па ім толькі сплаўляюць лес.

**Агінскі канал** злучае Ясельду (прыток Прыпяці) з Шчараю. Даўжыня яго каля 50 вёрст. Канал ідзе па балоцістых прасторах і праходзіць цераз два возеры—Выганаўскае воз. і воз. Вульку. Выкапаны ён яшчэ ў XVIII веку. Найбалей служыць канал для сплаву, але перацягуюць па ім і баркі на лінах.

**Аўгустоўскі канал** злучае Віслу з Нёмнам цераз р. Бабёр (прыток Нарві), Нэтту (прыток Бабра) і Чорную Ганжу (прыток Нёмна). Большая часць каналу ідзець недалёка ад мяжы Беларусі. Рух на канале малы, бо ў ім мала вады.

**Каралеўскі канал** злучае Піну (прыток Ясельды) з Мухаўцом (прыток Бугу). Гэта найбольшы з каналаў Беларусі. Ён мае ўдаўжкі 75 в. Пракапаны ён яшчэ ў XVIII веку. У 1840 гаду ён быў паглыблены. Канал гэты мае вялікае значэнне, злучаючы Дняпро з Віслаю. Па ім ідзе лясны тавар, а так сама і хлеб з Украіны ў порт Гданск, што ляжыць на Балтыцкім моры пры ўтоку Віслы.

Усе гэтыя чатыры каналы злучаюць Чорнае мора з Балтыцкім. Ня гледзячы на такое сваё важнае значэнне, даглядаюцца яны вельмі блaga і цяпер у поўным упадку.

Даўно ўжо з'явілася думка аб тым, каб каторы з гэтых каналаў, а так сама і рэкі ім злучаныя, моцна паглыбіць і разчысціць.

Калі-б гэтак сталася, на нашай зямлі йзноў, як у даўнейшыя часы, прайшла-бы вялікая гандлёвая дарога, злучаючая Усход Эўропы з яе Захадам. Пэўне што на гэтым вельмі мчога выйгралі-б узбярэжныя места і ўся Беларусь.



## М о р а.

Марскія дарогі, як ведама, найвыгаднейшыя і найтанейшыя. Беларусь ляжыць паміж двух мор: ў---Балтыцкага і Чорнага, пры гэтым да першага значна бліжэй, чымся да другога. Але нідзе беларуская зямля да самага берагу мора не даходзіць. Дзеля гэтага мусіць наш гандаль карыстацца марскімі партамі, якія ляжаць на чужой зямлі.

З партоў *Балтыцкага мора* найбольшае значэнне для Беларусі маюць: *Рыга, Лібава, Клайпеда і Кёнігсбэрг* (Каралевец).

*Рыга* ляжыць ля *Рыжскае затокі* пры ўтоку ракі *Дзвіны*, якая ў сваім верхнім і сярэднім цячэнні абвадняе паўночную Беларусь. Бярэзінскім-жа каналам злучана *Дзвіна* з *Дняпром*. Такім парадкам *уся паўночна-ўсходняя Беларусь*—прымерна на ўсход ад р. *Бярэзіны цягне да Рыжскага порту*. Чыгункі так сама злучаюць *Рыгу* найпрасцей з поўначай і ўсходам Беларусі. Тым часам, з Заходняй Беларусы з'вязь не такая моцная. Цераз *Рыжскі порт* вывозіцца шмат *лесу, лёну і пянькі з Беларусі*, а так сама збожжа з паўднёвае Маскоўшчыны.

На жаль *Рыжскі порт* вельмі доўга (кала 4 месяцаў) узімку бывае замерзшы.

Значэнне *Рыжскага порту*, як мы бачым, для Беларусі надта вялікае. Яно яшчэ пабольшала-б, калі-б нашыя вадзяныя дарогі былі расчышчанымі і каб судаходства па іх ня мелі толькі перашкодаў. Асабліва паднялося-б значэнне *Рыгі* пры правядзенні вялікага *Чорнаморска-Балтыцкага каналу*, аб якім казана вышэй.

*Лібава* з'вязана з *цэнтрам Беларусі* старой чыгункавай лініяй (*Лібава-Роменская*). *Лібава* мае блізка што *незамярзаючы* і вельмі выгоды і добра ўстроены порт. Дзеля гэтага мела яна дагэтуль вельмі важнае значэнне для беларускага гандлю. Асабліва гэтае значэнне павялічылася тым, што порты ляжачыя далей на паўднёвы былі адрэзаны ад Беларусі *Нямецка-Рускай мяжой*. Шмат ідзе цераз *Лібаву* і *украінскага збожжа*.

*Рыга і Лібава* ляжаць на латышскай зямлі.

*Кёнігсбэргскі порт (Піллау)*—найбліжэйшы з узіх марскіх партоў да Беларускае зямлі ляжыць у *Нямеччыне*, пры ўтоку р. *Прэгалы*. Некалькі лініяў чыгункі з'вязуе яго з беларускімі месцамі (*Беластокам, Горадном*) *безпасярэдна*, а лінія *Коўна-Кёнігсбэрг*, якая ідзе цераз *Літоўскую зямлю*, з'вязуе яго з *Вільняю*. Апроч таго р. *Прэгалу* лёгка можна было-б злучыць каналам з *Нёмнам*.

*Кёнігсбэрг* з даўных часоў вёў шырокі гандаль з *Беларусыяй*. І дагэтуль праз яго вывозіцца шмат беларускае *пянькі, лёну і г. д.*



Урэшце для паўднёвае і заходняе Беларусі можа мець нейкае значэнне і *Гданскі порт*, што ляжыць пры ўтоку Віслы. *Рэкі сыстэмы* Віслы — Буг, Нарэў і Бобр абвадняюць заходнюю Беларусь, а Каралеўскі канал звязуе з Віслаю паўднёвае Палесьсе.

З партоў **Чорнага мора** пэўнае значэнне могуць для нас мець *Херсон*, што ляжыць пры ўтоку Дняпра (цераз яго йдзе шмат лесу з Беларусі) і суседнія парты—*Адэса*, *Мікалаеў* і г. д. Аднак усе яны ляжаць занадта далёка ад Беларусі. Належаць яны да Украіны.

Нямаючы сваіх марскіх партоў, Беларусь мусіць неяк умоўіцца з сваімі заходнімі суседзямі, каб карыстацца іхнімі партамі і каб забяспечыць беларускаму гандлю дарогу на шырокі сьвет.

## Дзяленьня Беларусі на краіны.

Мы ўжо шмат чаго даведаліся аб розных баках жыцця і становішча Беларусі, аб яе адзнаках: аб паверхні Беларусі, яе расьціннасьці, яе гаспадарцы. Але ўсё гэтае, узятае паасобку—і горы, і рэкі, і гаспадарка і г. д. ёсць толькі як бы асобнымі штрыхамі вялікага вобраза, якім ёсць край і яго жыццё. Нам-жа трэба сабе гэты абраз так пазнаць, як ён ёсць праўдзе,—адразу з усімі яго хварбамі і адзнакамі. Для гэтага разгледзім усе бакі жыцця краю, ўсе яго адзнакі *адразу*.

Зрабіць гэта ня так лёгка. Занадта многа будзе гэтых штрыхоў і няма яшчэ ў іх акуратнага парадку. Калі трудна пазнаць увесь край у суцэльнасьці адразу, дык ці ня можам мы ўперад у суцэльнасьці-ж пазнаць асобыя паветы, краіны і г. д.?

Чым дэталічней хочам мы пазнаць край, тым на меншыя абшары павінны мы яго разьдзяліць, каб пасля кожан такі абшар разглядаць асобна.

У гэтай кнізе далей мы будзем разглядаць асобна *паветы*, ня дзелючы ўжо іх на меншыя районы.

Паветаў у Беларусі ёсць каля 65. Калі мы іх будзем разглядаць уважней, пабачым, што часта суседнія паветы вельмі адзін да аднаго падобны. П'ўстае пытаньне, ці не маглі б мы разглядаць *па некалькі сумежных паветаў разам, злучыўшы іх у адну краіну?* Гэтак нам і трэба зрабіць.

Разгледзіўшы кожны павет з усіх бакоў, пазнаўшы яго ў суцэльнасьці, мы захочам так сама ў суцэльнасьці пазнаць *усю Беларусь*, як мы знаем яе асобныя паветы.

Шмат лягчэй будзе нам сабе прадставіць усю Беларусь, калі мы гэтыя 65 паветаў паскладаем у групы—краіны.



Паветы, злучаныя ў краіну маюць шмат у сабе падобнага. Але ў чым, у якой адзнацы для нас ёсць найважнейшая гэтая падобнасць? Па якіх адзнаках будзем мы злучаць, альбо ня злучаць паміж сабою паветы ў краіны?

Беларусь—край гаспадарскі, а мы ўжо ведаем, што гаспадарка вельмі звязана са шчыльнасцю або гушчынёю насялення. Адзнака гэтая—*гушчыня насялення*—ўсюдых добра вымерана, людзі палічаны і так сама прастор зямлі. Вось-жа гэтую адзнаку—*гушчыню насялення* мы прымем за адну з *важнейшых*. Гушчыню насялення павету мы будзем лічыць як бы выкінуўшы паветавае места, дзеля таго, што ў месце народ, ведама, жыве надта густа, а на гаспадарку гэта не заўсёды моцна ўплывае. Дзеля гэтага мы будзем разглядаць *гушчыню сельскага насялення*.

На гаспадарку апроч жыхараў, іх гушчыні ўплывае *прырода*—грунты, клімат і г. д. Але наймацней прырода залежыць ад паверхні краіны і яе падняцця над роўняй мора. Адну прыроду маюць узгор'і, другую нізіны. Дзеля таго *ўстройства паверхні* мы прымем за *другую важнейшую* адзнаку.

Абраз краіны стварыла прырода яе і яе насяленье. Дзейнасць насялення цягнецца вось ужо праз тысячы гадоў і ёсць вельмі рознароднаю. Не заўсёды зможам мы паводлуг аднае толькі гушчыні насялення злучыць раам тыя паветы, якія прыродна паміж сабою злучаны ў жыцці. Дзеля таго павінны мы звярнуць увагу на *эканамічныя звязкі* (напрыклад гандлёвыя) асобных паветаў, на іхныя *звязкі ў мінуўшчыне*, на *звычаі іхнае гаспадаркі* і г. д.

Урэшце і палітычная звязь накладае часамі моцныя свае знакі на край. Ня шкодзіць, бывае другі раз, прыняць пад увагу, прыкладам, *палітычныя межы краю—у мінуўшчыне*.

---

Возьмем-жа мы карту Беларусі і панадпісуюем на кожным павеце, якая там ёсць гушчыня насялення. А каб лягчэй было нам разгледзіцца ў гэтых цыфрах замалюем паветы хварбамі такім спосабам, прыкладам, каб там, дзе найгусцей насялення жыве, была і хварба найгусцей паложана.

Гляньма цяпер на карту. У некалькі яе мяйсцох хварба ляжыць найгусцей. Возьмем такі найгусцейшы павет, прыкладам Навагрудскі і палядзём, якія паветы да яго падобны, якія не.

Возьмем з другога боку павет з найбольш рэдкім насяленьнем—Мозырскі. Калі Навагрудскі будзе асяродкам аднае краіны,—найгусцейшае, Мозырскі будзе асяродкам найрадзейшае. Паміж гэтых двух паветаў ляжыць пав. Слуцкі. Куды яго аднесці?

Па гушчыні ён займае як раз блізу сярэдзіну паміж Навагрудскім і Мозырскім. І мы ведаем, што, і папраўдзе, яго заходняя і паўночная часткі зусім падобны да Навагрудскага пав:



гэта край земляробскі, ляжыць на узгор'і; а паўднёвая частка— ёсьць такім самым Палесьсем, як і Мозырскі павет.

Але паветаў мы пастанавілі не дзяліць. Значыцца трэба яго туды ці сюды аднесці. Прыймаючы пад увагу, што большая частка павету і па паверхні, і па грунтох, і па сваіх звязках эканаміцкіх цягне да Навагрудчыны, мы Слуцкі павет злучаем з Навагрудскім.

Такім самым спосабам ідучы, звязам з Мозырскім паветам рад падобных да яго паветаў Палесься, а з Навагрудскім— паветы ляжачыя на узгор'ях.

Калі мы ўважней прыгледзімся да некаторых такіх групаў паветаў, мы пабачым, што такую напр. Палескую, рэдка залюднёную групу варта раздзяліць, бо Барысаўскі павет па сваёй прыродзе досіць мала падобны да Мозырскага, хаця заселены так сама рэдка. Мы звязам Барысаўскі павет з Ігуменскім і назавём гэтую краіну *Верхне-Бярэзінскім Палесьсем* (бо ляжыць ля верхняе р. Бярэзіны), а краіну зложаную з Мозырскага, Рэчыцкага і Бабруйскага пав. дзеля вялізнага прастору можам назваць напр. *Вялікай Палескай нізінаю*.

Прыняўшы пад увагу ўсё толькі—што сказанае, мы дзелім Беларусь на 14 краінаў. Вось іхныя назовы:

1. Полацкае Наддзвін'не,
2. Віленскі край,
3. Краіна Менскага Узгор'я,
4. Наднёманскі край (Горадзеншчына),
5. Надбужанскі край (Падлясьсе).
6. Піншчына.
7. Вялікая Палеская Нізіна,
8. Беларускі Лесастэп (Чарнігаўшчына).
9. Радань (Паўднёвая Магілёўшчына).
10. Верхне-Бярэзінская краіна.
11. Месьціслаўшчына,
12. Аршанская Краіна (Паўночная Магілёўшчына).
13. Краіна Задзвінскіх Узгор'яў (Віцебшчына) і
14. Смаленшчына.

Разглядаючы ўважна карту Беларусі, падзялянае на гэтыя раёны, мы можам зрабіць такі вывад.

*Паўднёвы край* Беларусі і яе *Цэнтр* займаюць *краіны нізінныя*, у большай часці рэдка залюдненыя і лясістыя—6) Піншчына, 7) Вялікая Палеская Нізіна, 8) Лесастэп, 9) Радань і 10) Верхне-Бярэзінская Краіна. Гэта паяс нізінаў. Ён дзеліць паяс узгор'яў, што аблягае яго з трох бакоў—з усходу, захаду і паўночы, на *Паяс Заходніх Узгор'яў* у якім ляжаць першыя пяць краінаў і *Паяс Усходніх Узгор'яў*, у якім ляжаць чатыры апошнія краіны.



## Паветы Беларусі,

іх разьездзел паміж краінамі, іхная шчыльнасьць насяленьня і лясістасьць.

Паясы, краіны і паветы.	Шчыльнасьць васковага на- сяленьня *)	% прасто- раў занятых лесам. **)	Паясы, краіны і паветы.	Шчыльнасьць васковага на- сяленьня.	% прасто- раў занятых лесам.
<b>Паяс заходніх Узгор'яў.</b>			<b>Паяс Нізінаў</b>		
<b>I. Полацкае Наддзьвіньне.</b>	<b>37</b>	<b>30</b>	<b>VI. Піншчына . . . . .</b>	<b>28</b>	<b>25</b>
Полацкі павет . . . .	29	37 <sub>0</sub>	Пінскі павет . . . . .	19	34
Лепельскі " . . . .	45	23	Кобрынскі пав. . . .	38	17
Дрысьсенскі пав. . . .	36	34	<b>VII. Вялікая Палеская Нізіна.</b>	<b>17</b>	<b>44</b>
Дзісьненскі " . . . .	39	25	Мозырскі павет . . . .	12	40
Ілукштанскі " . . . .	—	—	Рэчыцкі " . . . . .	19	44
Брацлаўскі (Ново- Александраўскі пав).	—	—	Бабруйскі " . . . . .	20	47
<b>II. Віленскі край . . . .</b>	<b>37</b>	<b>28</b>	<b>VIII. Верхне-Бягэзінская Краіна . . . . .</b>	<b>25</b>	<b>47</b>
Віленскі павет . . . .	36	27	Ігуменьскі пав. . . . .	26	46
Троцкі " . . . . .	—	—	Барысаўскі " . . . .	25	48
Сьвянцянскі пав. . . .	37	24	<b>IX. Беларускі Лясастэп . .</b>	<b>44</b>	<b>23</b>
Ашмянскі " . . . . .	37	32	Гомельскі пав. . . . .	41	25
Вялейскі " . . . . .	36	28	Новазыбкаўскі пав. .	47	20
<b>III. Краіна Менскага Узгор'я</b>	<b>43<sub>0</sub></b>	<b>29</b>	Суражскі " . . . . .	51	22
Менскі павет . . . . .	41	29	Старадубскі " . . . .	45	20
Слуцкі " . . . . .	55	32	Мглінскі " . . . . .	40	24
Навагрудскі пав. . . .	53	27	Трубчаўскі " . . . . .	—	—
<b>IV. Наднёманскі Край . .</b>	<b>38</b>	<b>26</b>	Бранскі " . . . . .	—	—
(Горадзеншчына).			Гагяднянскі " . . . .	43	26
Горадзенскі павет . . .	42	23	<b>X. Радаў (Паўднёвая Магілёўшчына) . . . .</b>	<b>34</b>	<b>40</b>
Лідзкі " . . . . .	40	29	Рослаўскі пав. . . . .	31	42
Слоніmsкі " . . . . .	34	28	Клімавіцкі " . . . . .	38	41
Ваўкавыскі " . . . . .	11	21	Чэрыкаўскі " . . . . .	36	40
Сакольскі " . . . . .	38	20	Быхаўскі " . . . . .	29	40
Аўгустоўскі " . . . . .	35	30	Рагачоўскі " . . . . .	34	36
Пружанскі " . . . . .	36	34	<b>Паяс усходніх Узгор'яў.</b>		
<b>V. Надбужанскі край . .</b>	<b>48</b>	<b>21</b>	<b>XI. Мсьціслаўшчына . . .</b>	<b>42</b>	<b>37</b>
(Падлясьсе).			Мсьціслаўскі пав. . . .	43	39
Беластоцкі павет . . . .	53	21	Чаўскі " . . . . .	38	42
Бельскі " . . . . .	47	18	Гарэцкі " . . . . .	46	35
Берасьцейскі " . . . .	43	23	Красенскі " . . . . .	42	31




Паясы, краіны і паветы.	Шчыльнасць вясковага насялення.	% прасто- раў заня- тых лесам.	Паясы, краіны і паветы.	Шчыльнасць вясковага насялення.	% прасто- раў заня- тых лесам.
<b>XII. Аршанскі край. [Паўночная Магілёўшчына).</b>	<b>37</b>	<b>40</b>	<b>XIV. Смаленшчына . . .</b>	<b>28</b>	<b>43</b>
Аршанскі пав. . . .	36	43	Смаленскі пав. . . .	35	34
Магілёўскі " . . .	38	47	Парэцкі " . . .	25	45
Сеннінскі " . . .	37	31	Вяліжскі " . . .	23	46
<b>XIII. Краіна Задзвінскіх Узгор'яў (Віцебшчына).</b>	<b>32</b>	<b>33</b>	Духаўпчынскі пав. .	33	39
Віцебскі пав. . . .	38	34	Ельнінскі " . . .	32	39
Гарадоцкі " . . .	34	29	Дарагабужскі " .	30	41
Невельскі " . . .	30	33	Бельскі " . . .	16	55
Себежскі " . . .	28	35	Ржэўскі " . . .	—	—
Люцынскі " . . .	—	—	Асташкаўскі " .	—	—
Апочацкі " . . .	—	—	Тарапецкі " . .	—	—

Увага. Для паветаў, якія цаліком ня ўходзяць у склад Беларусі, цыфры шчыльнасці і лясістасці не падаюцца.

\*) Цыфры ўзяты з перапісу 1897 году. Цяпер яны шмат змяніліся.

\*\*) Цыфры ўзяты з зямельнага перапісу 1887 г. Цяпер яны значна змяніліся.
















# Паасобныя краіны Беларусі.

---

Паяс заходніх узгор'яў.

---







## Паасобныя краіны Беларусі.

---

### Паяе заходніх узгор'яў.

---

#### I. Полацкае Наддзвін'не.

Гэтая краіна складаецца з 7-х паветаў — Дзісьненскага, Дрысенскага, Полацкага, Лепельскага, Ілукштанскага, і Дзвінскага (Дынабургскага). Большая часць гэтых паветаў належыла да Віцебскае губэрні, але Дзісьненскі пав. належыў да Віленскае, Брацлаўскі да Ковенскае, а Ілукштанскі да Курляндзкае.

Уся краіна ёсць як-бы шырокім логам, абнятым з паўначы Задзвінскімі, а з паўдня Завялейскімі ўзгор'ямі і нахіленым у бок Балтыцкага мора. Заходні бок гэтага логу адкрыты—тут ён зліваецца з *Надбалтыцкай Нізінай*.

Пасярод гэтае краіны цячэ р. *Дзвіна* з сваймі прытокамі—*Дзісенкаю*, *Дрысаю* і *Полатаю*. Дзвіна тут ужо шырокая і судажодная. Але як раз тутак на ёй спатыкаецца найбольш парагоў, якія перашкаджаюць судажодству.

Па абодвух берагох Дзвіны параскідана бяз ліку вазёраў. Найбольш іх аднак у трох гнёздах. 1) у пав. *Браслаўскім*—дзе



паміж дзесяткаў дробных азёраў, ляжаць і такія *вялізаныя* вазёры,—як *Снуды*, *Дрысьвяты* і *Дрывяты*, 2) *Лепельскім пав.* і 3) ў *Дзвінскім*. Паверхня гэтых паветаў проста зрэзана вазёрамі. Мейсцовасьць мае найбольш чыста марэнны характар, аб якім мы пісалі на стр. 9. Усюдых разсыпаны марэнныя ўзгоркі, то выцягнутыя, то абкругленыя, як бохан хлеба.

На ўсходзе краіны ў *Лепельскім* павеце мейсцовасьць ужо моцна паднята; узгоркі там ужо ідуць вялікімі гнёздамі і ланцугамі і маюць значную вышыню. Асабліва гэта трэба сказаць аб *Пышнагоры*, высокім узгор'і, якое ляжыць на захад ад *Лепеля*. Так сама моцна паднята сумежная з *Лепельскім* частка *Дзвінскага* павету.

Найбольш пашыраны ў краіне досіць ураджайныя суглінкі і супяскі. Толькі ў *Полацкім* павеце, побач з добраю глістаю зямлёю, ляжаць значныя прасторы падзолу і пяшчанага грунту. Так сама і ў *Брацлаўскім*, асабліва-ж у *Ілукштанскім* пав. пераважаюць бедныя пяшчаныя грунты.

У *Полацкім* павеце значныя прасторы займаюць *балоты*, што ляжаць між рэкамі *Дрысаю* і *Полатаю*. Досіць вялікае балота ёсць і ў *Дзвінскім* павеце, на захад ад *Дзвіны*. Балоты тут найбольш імховыя, сфагнавыя.

*Полацкае* *Наддзвіньне* ляжыць найбліжэй з усіх краёў *Беларусі* да мора. Ад *Рыжскае* затокі да *Ілукшту* ўсяго 170 вёрст. Да таго-ж яно яшчэ і зьніжаецца ў кірунку да мора і дзеля таго вільготны і мягкі морскі *клімат* без перашкод уразаецца ўздоўж *Дзвіны* далёка на ўсход. Сярэдняя гадавая тэмпература каля 6°, ападаў за год бывае каля 600 мілімэтраў, неба па большай часьці закрыта воблакамі.

*Лесу* ў *Наддзвіньні* нямнога. З даўніх часоў сядзіць тут народ досіць густа і дзеля таго лепшыя землі парасьцярэбліваны і ўзараны. Толькі на пяскох, у *Полацкім* павеце, затрымаліся значныя лясныя прасторы, ды досіць лясісты захад *Дзвінскага* пав.

На полі сеюць звычайнае збожжа—жыта, а з ярыны—авёс, ячмень. Ячменю сеюць досіць многа, асабліва, ў *Лепельскім* і *Дзвінскім* паветах. Па засеву ячменю цэты край займае другое мейсца пасля *Задзвінскага* ўзгор'я. Ячмень часткаю вывозіцца, часткаю на мейсцы перакуруецца на піва. Досіць многа садзяць бульбы і сеюць лёну. Ураджаі бываюць сярэднія.

Вясковае насяленьне займаецца гаспадаркаю; толькі дзень-дзе ў лясістых мейсцовасьцях зарабляюць яшчэ і ў лесе, ды ўзьбярэжныя жыхары займаюцца сплавам дрэва, будаваньнем чаўноў і інш. Апроч таго ў *Наддзвіньні* шмат хто займаецца рыбацтвам у вазёрах і рэках.

*Шчыльнасьць* вясковага насяленьня ў *Наддзвіньні* большая, чымся ў акалічных краёх, дзякуючы лепшым грунтам і палажэньню ля вялікае ракі. Вёскі ў *Наддзвіньні* не вялікія—на 1 вёску



прыходзіцца чалавек 50—60. У Ілукштанскім і Брацлаўскім пав. вёскі яшчэ драбнейшыя.

Наддзвінне мусіць было заселена яшчэ ў дагістарычныя часы. Гісторыя знаходзіць тут ужо моцны і багаты *Полацк*, які вядзе значны гандаль з Усходам і Заходняю Эўропаю. Палачане пазакладалі і ўсе важнейшыя гарады Наддзвіння: Дзісну, Брацлаў, Герсіку (быў даўней над Дзвіною, ніжэй Дзвінску, цяпер—толькі руіны), Дрысу, Друю і інш. Усе гэтыя гарады былі праз увесь час вельмі цесна звязаны з Полацкам, мелі супольных з ім князёў, а пасля ваяводаў.

На захадзе Дзвінскага пав. жывуць ужо найбольш *латышы* з невялікаю толькі прымешкаю беларусоў. Зямля іхная не рахавала шмат слядоў панавання лівонскіх рыцароў. Яны пазакладалі некалькі гарадоў і замкаў, напр. Крэйцбург, Дзвінск, у руках іхніх патомкаў ёсць цяпер яшчэ двары. Закладалі там гарады і Палачане (Герсіка, Кокенгаўзен), але пасля імі заваладалі рыцары.

Найбольшыя месцы ў гэтым краю—Полацк і Дзвінск. Але ёсць шмат драбнейшых мест і мястэчак.

---

**Полацк**—старэйшае з мест беларускіх, сталіца незалежных беларускіх князёў, ляжыць ля Дзвіны, на правым яе беразе пры ўтоку р. Полаты. Даўней гэта быў вельмі багаты горад. Яшчэ ў XII веку ён вёў шырокі гандаль з нямецкімі краямі (напр. з Гатляндам, пасля з Рыгаю). У XVI веку Полацк меў больш за 100 тысяч жыхараў і славіўся сваім багаццем.

Было тады ў Полацку два *замкі*—верхні і ніжні. Стаялі яны на ўзгорку на левым беразе Полаты пры яе ўтоку. У верхнім замку былі княжыя палацы, стаяў старасьвецкі сабор Сьв. Софіі (ён і цяпер стаіць).


Полацку прышлося шмат перацярпець за свой даўгі век. Ня раз зьніштажалі яго пажары, ня раз пусьцеў ён ад чумы ды халеры, ад голаду, а найгорш даводзілася яму ў часы маскоўскіх нападаў. Тады разам ішлі ўсе гэтыя беды і да іх яшчэ дадаваліся няміласэрныя звычаі вайны. У канцы Полацк так зmaleў, што ў 1780 годзе ў ім заставалася ўсяго каля 1000 жыхараў.

Пасля таго Полацк яшчэ некаторы час быў аджыў—гэта калі ў 1812 гаду там была адкрыта вышэйшая школа—*акадэмія*. Але акадэмія існавала ўсяго 8 гадоў. Па яе закрыцці Полацк зрабіўся самым звычайным павеатавым месцам, якім ён і астаецца дагэтуль. Жыхараў у ім каля 30 тыс. чалавек, хвабрык і заводаў вялікіх няма.

Ад *старыны* засталася мала. Ад замку засталіся толькі равы, якія яго абкружавалі ды сабор сьв. Софіі, якога праўда перабудавалі ў XVIII веку. Гэта аб гэтым саборы кажацца



ў „Слове аб полку Ігораве“; яго званы чуў князь Усеслаў  
седзячы ў далёкім Кіеве... Але найцікавейшы будынак у Палацку-  
гэта старасьвецкая царква—Хрыста—Спаса, якую пабудавала



Полацак, калі на яго глядзець з заходняга боку.



ў XII веку Сьвятая Еўфрасіньня, княжна полацкая.—У вялізных мурах, дзе ўперад зьмяшчалася акадэмія—цяпер ваенная школа.

Харошыя і любыя, а разам з тым балючыя ўспаміны абуджае Полацк у сэрцы беларускім. Горад гордае Рагнеды, якая не хацела разуць нагі кіеўскаму князю, горад Усеслава Чарадзея, найслаўнейшага з князёў беларускіх, горад вялікай багамоліцы-сьвятое Еўфрасіньні заснуў на даўгія вякі. Ня збіраецца шумнае веча, ня плывуць чаўны беларускіх купцоў полацкіх у варажское мора; ды і купцоў беларускіх у Полацку ўжо даўно няма. А званоў Сьв. Софіі даўно ўжо ніхто ня чуў, ня то што ў Кіеве, а навет куды бліжэй—па мястох і вёсках беларускіх.

Як заціх і замёр Полацк, так заціхла і замёрла жыцьцё на ўсёй Беларусі. Калі-ж яно адродзіцца і Беларусь стане на свае ногі, пэўне, зусім іначай будзе выглядаць і Полацк.

У Полацку цяпер крыжуюцца дзьве чыгункі (адна з іх нядаўна пабудавана) і ёсьць параходная прыстань на Дзьвіне. Дзеля гэтага трэба спадзявацца, што гэтае адвечнае места йзноў пачне шывка расьці і разьвівацца.

*Полацкі навет* ляжыць блізка ўвесь на правым беразе Дзьвіны. Грунты яго найбольш неўраджайныя. Затым-жа ў павеце шмат лясоў і балотаў, а насяленьне рэдкае.

Пры *Лепельскім* возеры, ля р. Уллы—ляжыць места *Лепель*. Р. Улла, як ведама, ёсьць часткай сыстэмы Бярэзінскіх каналаў. Ня гледзячы на гэта *Лепель* мае вельмі малое промысловае і тарговае значэньне. Такое значэньне маюць за тое мястэчкі *Лепельскага* павету, якіх ёсьць больш дзесятка. Сярод іх найбольш адзначаюцца два: *Бешанковічы* і *Чашнікі*.

*Бешанковічы* досіць вялікае, (каля 5000 чал.) бойкае тарговае мястэчка, на высокіх берагох *Дзьвіны* там, дзе яна крута заварочуецца на паўночны захад.

Мястэчка мае добры выгляд, усё брукаванае. На *Дзьвіне* ёсьць бойкая параходная прыстань. Навакол *Бешанковіч* ляжыць добрая ўроджайная зямля і гаспадарка вядзецца добра. Дзеля гэтага ў *Бешанковічах* прадаецца шмат збожжа. У мястэчку шмат рамяснікоў (мылавараў, ганчароў і інш.)

*Чашнікі* старасьвецкае мястэчка, ля р. Уллы, слаўнае гістарычнымі ўспамінамі. У сярэдзіне XVI в. беларускія ваяводы мелі тут дзьве вялікія ваенныя перамогі. Мікалай Радзівіл Чорны разбіў тут у 1565 гаду маскоўскае войска, а цераз два гады, *Сангушка* разбіў татароў. Цяпер *Чашнікі* вялікае тарговае мястэчка, маюць да 7 тыс. жыхараў, спаміж каторых шмат рамясьнікоў.

Пад *Чашнікамі* у фальв. *Скіне* ёсьць хвабрыка паперы *Валадковіча*, на якой працуе больш 500 работнікаў. Паперы ў год вырабляецца больш 200 тыс. пудоў.

У *Лепельшчыне* ёсьць некалькі мінэральных крыніцаў—у *Боркаўшчыне* (каля *Ушача*) сэрна-зялезная, у *Вішковічах* (пад



Чашнікамі) серныя і інш. Хаця яны ўлечуюць хворых, аднак застаюцца ня выкарыстанымі.

*Лепельскі павет* належыць да найгусцей заселеных паветаў Беларусі. У ім шмат шляхоцкіх засьценкаў. Грунты ў ім ляжаць глістыя, ураджайныя. Сеюць шмат ячменю. У мястэчках шмат рамясьнікоў.



Маладзіца—мяшчанка з Лепельшчыны.


**Дрыса**, ля Дзьвіны, пры ўтоку р. Дрысы, даўнейшае прадместье Полацку,—цяпер гэта невялікае места.

У паўночнай часьці *Дрысенскага пав.* ёсьць возера *Асьвей* з вялікім востравам пасярод. На гэтым востраве ўперад была капліца з вядомым ўва ўсёй Беларусі цудоўным абразом Багародзіцы. Возера злучана з р. Дрысаю каналам, па якому сплаўляецца шмат дрэва. На беразе возера ляжыць тарговае м-ка *Асьвей*. Ля Дрысы ляжыць м-ка *Валынцы*, дзе ўперад была



гімназія, якую пасыля расейцы закрылі. У гэтым мястэчку ёсьць гарбарня, бровар.

Дзісна так сама, відаць, была пабудавана палачанамі; прэз даўгі час яна належала да полацкіх архірэяў. Ляжыць ля Дзвіны, за дзье мілі ад чыгункі. У Дзісьненскім павеце ёсьць тры важных мястэчкі: Глыбокае, Паставы і Друя. М-ка Глыбокае ляжыць на паўдні павету, сярод двух вазёраў. Мае каля 7 тыс.



Селянін з Лепельшчыны.

насяленьня, якое займаецца найбольш гандлем. За возерам знаходзіцца м-ка **Беразьвеч**—з манастыром, пры вузкакалоўнай чыгунцы з Сьвянцян, якая йдзе паўднёвым краем Дзісьненскага пав. Пры гэтай так сама дарозе ляжыць м-ка **Паставы**. Некалісь Паставы належылі да Тызенгаўза, вядомага асьветнага і эканаміцкага дзеяча, які жыў у XVIII в. Тызенгаўз быў пабудаваў тут нешматкі хвабрыкаў—палатняную, паперню, гарбарню



і інш. Быў тут даўней і багаты музэй, які пасля быў перанесены ў Вільню. Цяпер Паставы маюць каля 3 тыс. жыхараў.

Друя—значная прыстань на Дзвіне. Лічыцца месцам, мае каля 6 тыс. жыхараў.

*Дзісьненскі павет* ляжыць на добрых грунтах і досіць густа заселяны, апроч заходняе яго часткі, дзе цягнуцца вялікія хваёвыя бары, на пяшчаных грунтах.

Беларускія часткі паветаў *Іллуштанскага і Брацлаўскага (Ново—Аляксандраўскага)* ляжаць на бедных пяшчаных грунтах. Прасторы гэтых паветаў засеяны сотнямі вазёраў, між якіх ёсць і такія вялікія, як Снуды (22 кв. в.), Дрысвяты (41 кв. в.), Дрывяты і інш. Лясоў тут мала. Насяленьне займаецца, апрача гаспадаркі, рыбалоўствам на вазёрах.

Ля воз. Дрывяты стаіць стары горад **Брацлаў** (або **Братыслаў**)—равеснік Полацка, даўнейшае паветавае места. Цяпер гэта невялікае мястэчка. Паветовым месцам зрабілі былі пасля **Езёросы**, якое назвалі **Ново-Аляксандраўскам**. Езёросы ляжаць на мяжы паміж, Беларусіяй і Літвой. На гэтай-жа мяжы ляжаць на яшчэ **Іллушты**, другое паветавае места і **Відзы**—значнае мястэчка, вядомае з сваіх мінеральных крыніцаў.


**Дзвінск** (або *Дынабург*) заложаны быў, у XIII веку, лівонскімі рыцарамі. Гадоў сто назад, тут расейцы пабудавалі крэпасць. Горад ляжыць у нізіні, ля Дзвіны, і займае вялікі прастор. З Дзвінску разыходзяцца ў 5-х кірунках чыгункі і некалькі шосаў. Па Дзвіне ходзяць параходы да Полацка і Віцебска. Дзякуючы гэтаму свайму палажэнню, Дзвінск вырас у вялікі горад: у ім да 100 тыс. насялення. Насяленьне мяшанае: найбольш жыдоў, шмат беларусоў, латышоў і старавераў—расейцаў.

Дзвінск—прамысловы горад. Асабліва многа ў ім гарбарняў, якія да таго-ж маюць, добрае ўстройства і вырабляюць лепшыя сарты скуры. У Дзвінску каля 2000 хвабрычых работнікаў.

За мілю ад Дзвінска, ля Дзвіны, ёсць курорт **Пагулянка**. У харошай мяйсцовасці, у адвечным хваёвым бары пабудаваны мураваныя вадзяныя і кумысовыя лячэбніцы, дзе хворыя маюць усякія выгоды і камфорт. Хворых сюды зьяжджаецца досіць многа. З Дзвінску сюды ходзяць параходы.

У харошай мяйсцовасці, ля Дзвіны, за 6 міль ад Дзвінску, ляжыць **Краслаўка**, прамysłовае і гандлёвае мястэчка. Пабудавана яно вельмі даўно. Кажуць, што ў ім жыла Сьв. Еўфрасіньня Полацкая (XII век.) Краслаўка даўно славілася сваймі дыванамі, аксамітамі, сукнамі, броняю, срыбнымі, залатымі і іншымі вырабамі краслаўскіх рамясьнікоў. Цяпер у Краслаўцы найбольш развіта гарбарства.






Краевід у асёрным краю.



У Краслаўцы ёсць вельмі харошы касцёл і галац з вялізным паркам, якія пабудоваў краслаўскі дзедзіч, гр. Зібэрк-Плятэр



Краслаўка.

У Дзвінскім павеце беларусы живуць перамешанымі з латышамі. Чыста беларускімі трэба лічыць толькі ваколіцы Дзвінску і наагул узбярэжны пас, уздоўж Дзвіны, ад Дзвінску да Друі. У гэтай часьці павету грунты ураджайныя, народ жыве багата.

У Дзвінскім і суседніх паветах жыве шмат старавераў.

## II. Віленскі край.

Да Віленскага краю мы залічваем паветы даўнейшае Віленскае губэрні: Віленскі, Сьвянцянскі, Вялейскі, Ашмянскі і Троцкі. Дзісьненскі павет прылучаны намі да Полацкага Наддзвін'я, а Лідзкі пав., які так сама належыў да Віленскае губ., мае больш у сабе падобнасьці з Горадзеншчынаю, куды мы яго і прылучаем.

Віленшчына ляжыць на двух горных ланцугах—Віленскім і Завялейскім узгор'ях, паміж якімі ляжыць шырокая лагчына.



р. Вяльлі. Гэтыя ўзгор'і даходзяць найбольшай вышыні ў сярэдзіне краю, на левым беразе Вяльлі. Завялейскае ўзгор'е мае ўжо меншыя вышыні і пакрысе схінаецца да Наддзвінскае Нізіны. Так сама і Віленскае ўзгор'е, ў паўднёвай частцы, зніжаецца, пераходзячы ў Наднёманскую пяшчаную раўніну.

Па Віленшчыне цячэ *Вяльля* і яе прытокі. На ўсходзе ў Віленскім пав. Вяльля цячэ сярод балотістых і лясістых берагоў. Дно яе тут глістае, шырыня да 15 сажняў. У сярэднім цячэньні берагі Вяльлі падыходзяць да ўзгор'я і робяцца ўсходаватымі і высокімі, а дно моцна камяністым. Шырыня Вяльлі пад Вільняю даходзіць да 45 сажняў. Тутакі ўжо Вяльля судаходная, толькі плаваньню перашкаджаець каменне. Урэшце ніжэй Вільні, Вяльля выйшаўшы з Панарскіх цясьвінаў, вольна разьліваецца па раўніне і шырыня яе моцна павялічваецца. Мяйсцамі яна даходзіць 130 сажняў. З прытокаў Вяльлі трэба адзначыць *Вялёйку* і *Нарач*. З большых прытокаў Нёмна ў Віленшчыне цякуць *Бярэзіна* і *Марачанка*.

У паўночнай часьці краю ляжыць досіць многа вазёраў. Азёры заходняе часткі ляжаць у зямлі заселенай ліцьвінамі і зьяўляюцца працягам сеткі морэнных азёраў Наддзвіньня. У Беларускай-жа частцы ляжыць група вялікіх вазёраў (*Нарач*, *Мядзіол*, *Сьвір*), якія ўжо адзначаюцца ад тыповых морэнных сваймі роўнымі берагамі і закругленай формаю. Кі паўдню ад гэтае, групы азёраў, блізка што не сустракаецца.

*Грунты* ў Віленшчыне ляжаць найбольш супясчаныя і сугліністыя, часта моцна камяністыя. Суглінкі пакрываюць узгор'і, а супяскі ляжаць у больш паніжаных раўнінных мяйсцовасьцях, найбольш уздоўж верхняга цячэньня Вяльлі На паўдні Ашмянскага павету, ў басэйне Бярэзіны і іншых правых прытокаў Нёмна, якія разам ствараюць цэлую сетку рэчак, ляжаць на вялікім прасторы пяшчаныя грунты, занятыя хваёвымі барамі аднаў з найбольшых беларускіх пушчаў—*Налібоцкай*. Бары гэныя ў блізкасьці Нёмна зьмяняюцца досіць вялікімі балотамі. Значныя лясныя і балотныя прасторы знаходзяцца і ў Вялейскім павеце, паміж Вялейкаю і Маладэчынам. Апрача таго, на паўдні ад Вільні, як раз ля мяжы Беларусі з Літвой, ляжыць *Рудніцка пушча*, ля р. Марачанкі. Тут так сама пяшчаныя грунты і хваёвыя бары, але сустракаецца яшчэ і некалькі вазёраў.

*Клімат* у Віленшчыне цёплы, вільготны і наагул мяккі, дзякуючы блізкасьці мора, асабліва-ж, на заходніх спадах узгор'яў, найбольш адкрытых з боку мора. Гэтак у Вільні сярэдн. тэмпература + 6, 7, а ападаў бывае звычайна 600 мілім., у ўсходніх частках Віленшчыны клімат робіцца крыху сушэйшым і сыцюдзянейшым.

Дзякуючы сваёй лясістасьці, вясковая Віленшчына заселена крыху радзей, чымся суседнія краі—Надзвіньне, Менскае ўзгор'е Горадзеншчына. За тое тут павырасталі месцы і мястэчкі. Вя-



лічыня вёсак тут з большага такая самая, як і ў Наддзвін'ні (каля 50 чалавек у вёсцы) і так сама на захадзе крыху меншыя вёскі, на ўсходзе—большыя. Вясковае насяленне займаецца гаспадаркаю і толькі ў лясістых частках Ашмянскага і Вялейскага пав. маюць значэнне лесавыя заробкі.

На полі сеюць жыта, з ярыны найбольш аўсу, ячменю і бульбы. Грэчкі сеюць вельмі мала. На лепшых грунтах спатыкаецца пшаніца. Гаспадарка стаць досіць высака, асабліва ў дварох. Часцей, чымся дзе, можна сутрэць тут заводзкую карову, каня, садок ля хаты, лубін на пясках.

Хатнія рамёслы развіты слаба, навет ткацтва. Народ тут носіць найбольш крамную тандэтную вопратку; саматканы ўжываюцца толькі да работы. За тое ў мястэчках шмат рамясьнікоў. Мястэчкаў наагул шмат і ў іх ідзе бойкае гандлёвае і прамысловае жыццё. Усе яны вельмі цесна звязаны з Вільняю.


Вільня—культурны і эканамічны цэнтр усяе Беларусі і Літвы, сталіца вялікіх князёў літоўска—беларускіх, найбольшае места на ўсім прасторы Беларусі. Ляжыць Вільня ў катліне акружанай з усіх бакоў гарамі. З захаду і паўдня, ідуць Панарскія горы, а з усходу, ля самае Вільні, высяцца пяшчаныя горы—*Замковая, Трохкрыжавая і Бякешовая*. З поўначы катліну замыкае ўзгор'е *Шашкіні*. Пасярод катліны цячэ Вяльля і тут у яе, у падножжа Замкавае гары, ўпадае Вялейка. Вільня пабудавана на левым беразе Вяльлі, пры ўтоку Вялейкі.

Хаця лягенда прыпісвае залажэнне Вільні Гэдыміну і адносіць яго да пачатку XVI веку, аднак можна з пэўнасьцю сказаць, што Вільня куды старэйшая. Хто і калі яе залажыў, навет які народ—нямаведама. У летапісі першая вестка аб тым, што віленцы выбралі сабе за князя аднаго з беларускіх полацкіх князёў—Расьціслава (унука Усеслава Чараўніка); было гэта ў 1128 гаду. Гэта дазваляе нам лічыць, што Вільня ад самага пачатку была беларускім месцам. Пасьля, калі вялікія князі літоўскія перанеслі сюды сваю сталіцу і абкружылі сябе беларускім баярствам, Вільня перахавала свой беларускі характар. Ліцьвіны займалі толькі паўночную частку гораду, каля Замкавае гары, каторая і звалася *Літсўская Палавіца*. *Беларуская палавіца* займала паўднёвую частку Вільні, пад Вострую Брану.

Вільня тых часоў была вялікім, багатым і культурным месцам. Насяленьня ў ёй было да 200 тысячаў; апроч беларусоў і ліцьвіноў, было шмат жыдоў, немцаў і інш. Прыдворнае жыццё вымагала раскошы і вяльможы, жывучы самі ў Вільні, сьцягавалі з усяго прастору дзяржавы ўсё, што было лепшага ў іхніх маемасьцях, а перад усім лепшых майстроў, рамясьнікоў. У сталіцу зьяжджаліся і ўсе лепшыя культурныя сілы. Затым у Вільні былі вельмі моцна развіты рамёслы, было шмат школаў, друкарняў. Урэшце красавала тады і гандлёвае жыццё.



Вільні. Для нас гэта цікага між іншым яшчэ і таму, што ўсе культурныя і тэхнічныя сілы йшлі ў Вільню найбольш з Беларусі і Вільня, дзеля таго, мела характар чыста—беларускага места.




Замкі Віленскія ў XVII веку.

У XVII веку беларускую культуру ў Вільні стала выціскаць польская. З гэтага ж часу пачаўся і ўпадак Вільні. Рэлігійная барацьба, даведзеная да крайнасці, пажары, хваробы, голад, напады чужаземцаў — усё гэта памагала ўпадку Вільні.



У канцы XVIII і пачатку XIX в., ў Вільні ўзноў закіпела культурнае жыццё. Справы асьветы пайшлі моцна ўперед, падчынялася шмат новых школаў, стварыўся **Віленскія унівэрсытэт**, які стаяў на чале гэтага сьветнага руху. Хаця ўся навука йшла ў польскай мове, аднак, значэньне Віленскага Унівэрсытэту, для ўсяе Беларусі—было вялізнае.



Віленскі унівэрсытэт. Астрономічная абсерваторыя.



Праістнаваўшы каля 30 гадоў, Унівэрсытэт быў зачынены расейскім Урадам. Тады-ж, у царстваваньне Мікалая I, была пачыняна большая частка школ у Беларусі. Лепшыя школы, разам з іхнай маемасьцяй, перавезены былі ў Маскоўшчыну. У будынках Унівэрсытэту і іншых школ, паадчыняліся расейскія сярэдня школы. У палацах вяльможаў, у каталіцкіх манастырох




Абраз Прачыстай Багародзіцы Вострабрамскай.  
(Старая гравюра).



расейскі ўрад зрабіў вастрогі, казармы. З эўрапейскага культурнага цэнтру, якому дзіваваліся чужаземцы, маскоўцы сталіся зрабіць звычайны „губэрнскі горад“—поўны казармаў і чыноўнікаў.

З другога боку, за апошнія 3 вякі, насяленьне Вільні вельмі моцна спалучылася. Патомкі беларусоў і ліцвіноў часта ўжо не разумеюць роднае мовы і шчыра лічуць сябе палякамі. Гэткім парадкам з беларускае Вільні сталася Вільня польско-маскоўская.

Вільня. Ратуша і пляц перад ёю ў пачатку XIX в.



За апошнія часы палажэньне зьмянілася. Абудзіліся нацыянальна і беларусы, і ліцвіны і пачынаюць адбіраць адну па адной свае старыя пазіцыі ў палякоў. А маскоўцы былі наносным элеэнтам і зыхадам расейскіх войскаў з Вільні, счэзьлі.



У Вільні засталася шмат *старасьветчыны*. Цэлыя дзесяткі старасьвецкіх касьцёлаў і цэркваў падымаюць свае вежы над Вільняю.

У *Катэдральным* касьцэле і ў *Прачысьценскай* царкве, пахаваны вялікія князі Лігоўска — беларускія. У катэдры знаходзяцца і іхнія партрэты і статуі. У капліцы, над *Востраю Брамаю*, ёсьць найслаўнейшая беларуская сьвятыня: абраз Прачыстае Багародзіцы, якога роўна шануюць і праваслаўныя, і каталікі і да якога з усёй Беларусі йдуць на багамолье. Пад Востраю Брамаю ўсе праежджыя і праходжыя, бяз розьніцы веры, ідуць з непакрытаю галавою.

Шмат якія з касьцёлаў і цэркваў годны ўвагі, дзеля свае архітэктуры, скульптуры і малярства. З гэтага боку Вільня ёсьць найцікавейшым месцам Беларусі. Нідзе не захавалася гэтуткі цікавых і харошых будынкаў і абразоў.

У Вільні няма вышэйшае школы, ня вельмі многа сярэдніх і ніжэйшых школаў, ёсьць музэй і бібліятэка. Тым часам, у Вільні, культурнае жыцьцё йдзе байчэй, чымся ў якім іншым месцы. Выдаецца шмат газэт і журналаў у розных мовах, істнавалі ўвесь час культурныя і палітычныя таварыствы і гурткі, іншыя адкрыта, а то і патайна.

Вільня была да апошніх часоў цэнтрам нацыянальнага беларускага руху. Тут выдаваліся першыя беларускія газэты і кніжкі, закладаўся першы тэатр беларускі і навуковыя таварыствы, а так сама і беларускія школы. Вільню так сама лічаць сваім галоўным культурным цэнтрам і жыды (іх у Вільні больш палавіны жыхараў) і ліцьвіны. Усе нацыі Беларусі і Літвы згодна ўжываюцца ў гэтым месцы, павялічваючы ў ім свае культурныя багацьці.

Вільня—найвялікшае места Беларусі; у ім жыве больш за 200.000 чалавек. Апрача палітычных і гістарычных прычынаў гэтаму спрыяе палажэньне Вільні на важным вузле чыгунак. З Вільні разыходзяцца чыгункі ў пяцёх кірунках. Яны злучаюць Вільню простымі лініямі з Захадам і паўднём Беларусі. Паўночны ўсход Беларусі гэтак добра з Вільняю не зьвязаны.

*Хвабрычная прамысловасьць* у Вільні досіць разьвіта. Па вырабу тавараў Вільня займае другое, пасля Белаастоку, мейсца сярод мест Беларусі, *на лічбе работнікаў хвабрычных*—займае *першае мейсца*. *Работнікаў* у Вільні да 15.000 чал. У Вільні ёсьць 8 вялікіх гарбарняў (з іх 4 паравыя), 2 паравых хвабрыкі панчохаў, шмат пільняў, ткацкія хвабрыкі, хвабрыкі мэталёвых вырабаў і інш. Але найбольшае значэньне ў прамысловасьці Вільні маюць дробныя хвабрыкі і майстроўні рамясьнікоў. У Вільні працуюць больш за 8000 краўцоў, шмат шаўцоў і іншых рамясьнікоў. Частка іх працуе на сваю руку, але большая частка бярэ работу з кантораў, магазынаў, што прадаюць тандэтную адзежу і вобуй.



На гандлю гатовай адзежаю, футрамі, в буюм Вільня займае вельмі віднае мейсца на ўсім усходзе Эўропы. Апроч таго Вільня зьяўляецца галоўным гандлёвым цэнтрам Беларусі і для іншых тавараў. Тут зьмяшчаюцца найбольшыя гандлёвыя фірмы, ёсьць склады тавараў, адгэтуль тавары разыходзяцца ня толькі па ўсёй Беларусі і Літве, але навет і далей, за іх межамі.

Ваколіцы Вільні надта харошыя. Ад самага места ўва ўсе бакі расьцягнуліся прадмесьці аж да лясоў, што абкружуюць з усіх бакоў Вільню. Ужо і сярод лесу вырастаюць вуліцы, кварталы і цэлыя новыя прадмесьці.

Адно з важнейшых і старэйшых прадмесьцаў Антокаль, якое цягнецца на 6 вёрст, уздоўж левага берагу Вяльлі. Тут ёсьць тэк сама некалькі цікавых старых будынкаў; асабліва варт увагі, па сваёй скульптуры, касьцёл Сьв. Пётры і Паўла.




Касьцёл Сьв. Пётры і Паўла, на Антокалі.

З гораў, што акружуюць Вільню, аткрываюцца надзвычайна харошыя віды на места Вільню і на ўсю ваколіцу. Асабліва часта публіка бывае на *Замкавай гары*, што высіцца над самаю



Вільняю. На гэтай гары стаяў даўней Замак, пабудаваны Гедымінам. Руіны яго відаць дагэтуль.

За мілю ад Вільні, ў сасновым бары, на правым беразе Вяльлі, параскіданы 33 каплічкі з абразамі прадстаўляючымі цяргеньні Хрыстовыя. Гэта Кальварыя. Пачынаючы з маа, сюды ўсё лета йдуць і йдуць тысячы багамольцаў. Пабудавана Кальварыя яшчэ ў XVI веку. Яшчэ дзьве вярсты далей за Кальварыяй, ля Вяльлі, відаць на высокай гары надзвычайна харошая мяйсцовасць Вэркі, сюды прыяжджаюць Віленцы ўлетку аддых-




Скульптура ў касцёле Св. Пётры і Паўла, на Антверпене.



нуць сярод прыроды. Паміж Вэркамі і Вільняю ходзяць параводы. \*)

З іншых хорошых ваколіцаў Вільні трэба ўспомніць аб **Папарскіх горах**, **Закрэце** (лес пад Вільняю), **Паплавах** (на ўсход ад Вільні, ля Вялейкі). Мала хіба ёсць мест, каторыя-бы мелі такія хорошыя ваколіцы, як Вільня.

**Новая Вялейка** пад Вільняю, дзе расходзяцца чыгункі на Менск і Дзьвінск, у харошай мяйсцовасьці ля р. Вялейкі. Досіць значнае (больш за 5 тыс насяленьня) прамysłовае мястэчка. Шмат хвабрыкаў: напр. хвабрыка косаў, анталяжаў і інш. Каля Н-Вялейкі ёсць вялікая бальніца для хворых змысламі (варыятаў). На захад ад Вільні, пры ст. **Ляндварове**, ёсць хвабрына тэлеграфнага дроту.



Ваколіцы Вільні.

Недалёка ад Вільні, пры Ашмянскім гаспадарстве, ляжыць **Барэйкоўшчына**, невялічкі фаліварак, дзе жыў апошнія гады жыцця адзін з беларускіх паэтаў — **Сыракомля** (Л. Кондратовіч), пісёны пабеларуску і папольску. Далей на паўднё, над р. **Марачанкаю**, ляжыць двор **Паўлаў**. Канонік **Бжастоўскі**, да якога належыў гэты двор, у 1769 гадзе аслабавіў усіх сваіх паддрых, аддаў ім зямлю і ўстанавіў у **Паўлаве** *маленькую рэспубліку*, у якой сам стаўся звычайным грамадзянінам. Але ўдзячныя грамадзяне абралі яго за прэзыдэнта. Сэйм зацьвердзіў статут гэ-

\*) У Вэрках між іншым ёсць паперня Шварца.



тае рэспублікі і яна праістнавала аж да 1824 году. У Паўлаўскай рэспубліцы былі школы, бальніцы, народ жыў вольна і багата. Гэта ўсё было ў часе найбольшага росквіту паншчыны.



Берагі Вялейкі.



Ля Вяльлі, на мяжы з Ліцьвінамі, ляжыць беднае мястэчка **Кернова**—некалісь—у XI—XIII вякох—сталіца Літвы.

**Віленскі павет** мае добрыя, ураджайныя грунты, асабліва на поўначы, дзе жывуць ліцьвіны. Усходняя частка павету лясістая і радзей заселеная. У паўднёва-заходнім рагу павету пачынаюцца лясы *Рудніцкай пушчы*, якая ляжыць найбольш у Троцкім павеце.

У *Троцкім павеце* беларусы займаюць толькі заходнюю частку павету, прымерна  $\frac{1}{5}$  частку ўсяго яго прастору; зямля тут пясчаная. На паўдні беларускае часткі павету і ляжыць Рудніцкая пушча на пясках і балотах ля *р. Марачанкі*. На поўначы беларускае часткі павету, за 4 мілі ад Вільні, ў вазёрнаму краю, ляжаць **Трокі**, павятовае места, слаўнае сваёй мінюшчынаю. Места ляжыць на паўвостраве, паміж азёраў; на востраве, сярод возера, высяцца руіны старасьвецкага вялікакняжскага замку. Тут жылі Кейстут і Ольгерд; тут жыў і памёр слаўны Вітаўт, тут жылі Казімір і Аляксандра, вялікія князі беларуска-літоўскія.

**Сьвянцянскі павет** ляжыць на правым беразе Вяльлі. У паўднёвай яго палавіне, засялёнай беларусамі, ляжаць лёгкія супясчаныя грунты. На поўначы-ж ідзе Завялейскае ўзгор'е пакрытае суглінкамі. На усходняй мяжы павету ляжыць *найбольшае возера Беларусі—Нароч*, а недалёка ад яго—другое вялікае возера—*Сьвір*. Ля апошняга возера знаходзіцца старасьвецкае мястэчка **Сьвір**—некалісь сталіца вудзельных князёў Сьвірскіх.


Сьвянцянскі павет досіць лясісты, асабліва ў заходняй частцы. Як і Віленскі, ён увесь засыпаны дробнымі вёсачкамі, засьценкамі. Гаспадарка вядзецца добрая. Шмат садзяць бульбы.

У *Ашмянскім павеце* ёсць шмат мясцінаў з вялікай гістарычнай мінюшчынай. Сярод іх адзначаецца **Крэва**—з старым вялікакняжскім замкам, дзе быў забіты Кейстут. Некалькі мястэчак Ашмянскага пав. маюць асаблівае прамысловае і гандлёвае значэнне. З іх найбольшыя—Смаргоні і Ашмяна. У **Смаргонях** (больш 7 тыс. жыхараў) вельмі разьвіта *гарбарства*. Там працуе некалькі дзесяткаў гарбарняў. Даўней тут князь Радзівіл быў зрабіў школу для вывучкі медзьведзянятаў, якую на жарт называюць да гэтых часаў „Смаргонскай акадэміяй“. Вядомы Смаргоні яшчэ з сваіх абаранак. У **Ашмяне** (каля 8 тыс. жыхараў) так сама шмат гарбарняў.

Так сама ёсць гарбарні ў досіць значным мястэчку **Гальшанах** (3 тыс. жых.), даўнейшай разьдэнцыі князёў Гальшанскіх. У мястэчку шмат рамясьнікоў, якія займаюцца воўнаю, вырабляюць рукавіцы, панчохі і інш.



Два вялікія мястэчкі Іўе (5 тыс. жых.) і Валожына (3 тыс.), ляжачыя ля чыгункі з Полацку на Седлец,—вядуць асабліва бойкі гандаль. У Валожыне ў мінуўшым веку была на ўвесь сьвет вядомая жыдоўская акадэмія, дзе вучыліся на рабінаў.



Троі.



Усе гэтыя мястэчкі ляжаць у гарыстай паўночнай часьці павету, пакрытай найбольш ураджайнымі суглінкамі. На паўдні ляжаць, у наднёманскай нізіне, вялізаныя пяшчаныя прасторы, занятыя хваёвымі барамі,— гэтак зvanaю *Налібоцкаю Пушчаю*. Пушча даўней славілася дастаткам усякай дзічыны, а так сама зялезнаю балотнаю рудою, для выплаўкі якой у Вішневе, пад Налібокамі, былі пазакладаныя зялезныя гуты.

Пры пушчы ляжыць мястэчка *Налібокі*. Апроч зялезнае гуты, тут была яшчэ і шкляная і паташовы завод. Усе гэтыя хвабрыкі цяпер пазачыняліся, дзеля розных прычынаў; між іншым дзеля таго, што падаражэў апал — дровы.

У Вялейскім павеце ёсьць некалькі большых мястэчак, аднак досіць ціхіх і бедных. Гэтак *Радашкавічы* ў паўднёвай частцы павету, з 5 тыс. жахараў, досіць чыстае брукаванае мястэчка, ў харошай мяйсцовасьці, за 5 міляў ад Менску. *Вялейка* з 5 тыс. жыхараў, ля Вяльлі, апошнімі часамі пасьля правядзеньня чыгункі пачынае моцна разьвівацца. Так сама і *Маладэчына*, якое ляжыць на вузьле дзвёх чыгунак. У Маладэчыне ёсьць старая вучыцельская сэмінарыя. Каля мяст. *Ільлі* ёсьць адна з найбольшых беларускіх шкляных гутаў — *Залеская*.

*Вялейскі павет* мае грунты на поўначы і на паўдні—сугліністыя, а пасярэдзіне павету, ля Вяльлі, супяшчаныя. Увесь павет досіць лясісты, але лясы з кожным годам моцна высякаюцца. Пасярэдзіне павету цячэ *Вяля* з сваім прытокам *Ільлёю*. *Іля* важная сплаўная рака; вясною яна ўся бывае, як мастом, пакрыта сплаўным дрэвам. На поўначы павету ёсьць шмат дробных азёраў, на паўдні азёраў няма; ёсьць толькі значныя балоты на ўсход ад Маладэчына. Нясяленьне займаецца найбольш га-спадаркаю, жыве небагата; толькі з правядзеньнем новых чыгунак, край гэты пачаў аджываць у эканамічных адносінах.

### III. Краіна Менскага Узгор'я.

Менскае ўзгор'е, разам з суседнім Наваградзім займаюць паветы: *Менскі*, *Наваградзкі* і *Слуцкі*. Заходзяць яны і ў паветы *Слоні́мскі*, *Барысаўскі* і *Ігуменскі*, але займаюць меншую частку гэтых паветаў, дзеля чаго апошнія прыходзіцца прылучаць да іхніх краёў. Найляпей было-б гэтыя паветы разьдзяліць; тады можна было-б злучыць разам усю краіну, якую займаюць *Менскае* і *Наваградзкае* узгор'і.

Краіна гэтая займае цэнтральнае палажэньне ў Беларусі, да таго-ж яна найвышэй паднята. Тут знаходзяцца найвышэйшыя беларускія горы — напр. *Лысая гара* (161 саж.).

*Мяйсцовасьць* найбольш мае рэзкі *гарысты характар*. Азёраў тут аднак вельмі мала, чым гэты край выразна адзначаецца ад марэннага Задзьвіньня. З другога боку паўднёвыя часткі *Слуц-*



кага і Наваградзкага паветаў зьяўляюцца ўжо пераходам да палескае нізіны, а некаторыя мяйсцовасьці ў Слуцкім павеце (на паўдні) маюць навет зусім палескі выгляд. Дый наагул у Случчыне ўзгор'е ўжо шмат ніжэйшае і мяйсцовасьць пакрысе пераходзіць у раўніну. Так сама ўздоўж Нёмна, на яго правым беразе цягнуцца досіць шырокія пяшчаныя раўніны.



Гаспадар з Меншчыны.

Што да *грунтоў*, то на версе ўзгор'яў заляглі найбольш суглінкі і супяскі, на адхонаватых-жа спадах ўзгор'яў ляжаць цяжкія, але ўраджайныя глістыя грунты. Слуцкія і Наваградзкія грунты вядомы па усёй Беларусі са сваёй ураджайнасьці. Тут гаспадары сеюць шмат пшаніцы — азімкі і яна добра родзе...

*Гаспадарка* наагул стаіць тут досіць добра і гаспадары найбольш заможныя. У Наваградзкім павеце разьвіта гадоўля коней цяжкіх найбольш пародаў; усюдых дзяржаць найлепшыя



пароды сьвіньняў і кароваў. Сеюць шмат травы, а на пяшчаных грунтах сеюць усюдых лубін; акуратна гнояць зямлю, добра яе вырабляюць плугам, а часамі і спранжыноўкай. Асабліва добра гаспадараць двары.

*Клімат* Менскага ўзгор'я досіць мяккі і цёплы. Праўда, акуратных досьледаў аб клімаце няма, бо ўва усёй краіне няма добрае мэтэаралогічнае станцыі.

Трэба лічыць, што сярэдняя гадавая тэмпература Менску — каля  $+6^{\circ}$ , студнёвая каля  $-7^{\circ}$ , ліпнёвая  $+18$ . Зіма тут ужо бывае заўсёды з сьнегам; рэдка калі, ў адлігу, сярод зімы гіне сьнег. Ападаў бывае каля 500 мілім. Паветра звычайна тут сушэйшае, чымся ў Віленшчыне і неба часцей бывае яснае.

*Лясоў* у Менскім краю засталася ўжо мала. Спатыкаецца шмат такіх мясцоў, асабліва ў Наваградзкім і Слуцкім паветах, дзе зусім няма лесу, на дровы навет, і насяленьне пакрысе пачынае апаліваць хаты *торфам*. Найбольш лесу засталася на паўдні Слуцкага і Наваградзкага паветаў, — якія трэба было б залічыць да Палесься... Апроч гэтага лясы захаваліся яшчэ на поўначы Наваградзкага пав., на ўсход ад Менску і на паўдні Менскага пав. уздоўж верхняга Нёмна. Лясы тут найбольш маюць у сабе елкі і хвой. Але дамешуецца ўжо вельмі многа ліставога дрэва: дубоў, асіны, бярозы, грабу, арэшніку і інш. У Менскім павеце лясныя заробкі кормяць шмат людзей.

Менскі край заселены густа. *Па шчыльнасьці засяленьня* ён займае адно з першых мясцоў у Беларусі. Гэтак ёсьць дзякуючы добрым грунтам, а так сама большай бяспечнасьці гэтага краю ад нападаў чужынцоў і яго цэнтральнаму палажэньню ў Беларусі. Вясковае насяленьне, апроч гаспадаркі, займаецца часта хатнімі рамёсламі. Асабліва разьвіта ткацтва, хаця за апошнія часы яно пачынае падаць, бо народ усё больш і больш прызвычаюецца да таннае крамніны і саматканы носіць найбольш пры рабоце.


*Хвабрычная прамысловасьць* краю разьвіта слаба. Толькі Менск пакрысе робіцца вялікім хвабрычным месцам. У ім каля сотні хвабрыкаў і больш за 2000 работнікаў. У іншых мястах і мястэчках вялікіх хвабрыкаў няма, але па дварох вельмі многа бравароў ва ўсіх трох паветах, асабліва ў Слуцкім. У Менскім павеце ёсьць некалькі пільняў.

У Менскім краю *вадзяных шляхоў* блізка што няма. Толькі Нёман даходзіць тут значнай шырыні і па ім тут ужо пачынаецца судаходзтва. Край перасечаны дробнымі рэчкамі з камяністым найбольш дном і цякучымі ў глыбокіх і шырокіх далінах. Чыгункамі багаты Менскі павет; у Слуцкім-жа да апошняга часу чыгункі можна лічыць што і ня было (праходзіла па глухой мяйсцовасьці на самым краю павета); затое цераз усю Слуцчыну йшла шосэ.

*Важнейшыя мяйсцовасьці:* Менск — цяперашні палітычны цэнтр Беларусі, яе сталіца, — вельмі старое места. Калі ён за-



ложаны - нямаведама, але ўжо ў XI веку ён існаваў і меў відаць важнае значэнне, як гандлёвы пункт. Менск ляжыць ля р. *Сьвіслачы* — цяпер невялікай і плыткой ракі, якая пачынаецца за 4 мілі ад Менску. Даўней Сьвіслач была куды большаю і глыбейшаю. Ня толькі па ёй, але і па яе прытоках, вышэй Менску, хадзілі вялікія чаўны з сольлю, з дабром, з усякімі заморскімі таварамі. Недалёка ад Менску пачынаюцца прытокі Вяльлі. Вось-жа ў Менску сустракаліся тавары з захаду, што плылі Вяльлёю — з усходнімі і паўднёвымі таварамі, прывезенымі па Сьвіслачы, Бярэзіне і Дняпру. У Менску гэтымі таварамі мяняліся — ад чаго і самы назоў места.



Менск. Агульны від.

Менск быў уярод пад уладаю Полацку, а пасля, разам з гэтым апошнім, увайшоў у склад Літвы. Пад Літвою, а пасля пад Польшчаю Менск быў увесь час галоўным горадам Менскага ваяводства, калі-ж Беларусь адыйшла пад Расею, Менск быў зроблены губэрнскім месцам.

У Менску, пры яго тысячагадовай гісторыі, засталася мала памятак старасьветчыны. У цэнтры места, каля нізкога Рынку, ля р. Сьвіслачы быў даўней Менскі *замак*. Цяпер ад яго пазаставаліся толькі валы, на якіх цесна забудаваліся бяднейшыя кварталы Менску. Каля замку, з паўночнага боку, цячэ *рэчка Няміа*. Цяпер гэта невялічкая ручайка, хаця ў часе паводак яна выступае з сваіх берагоў і залівае значную частку места, прыпамінаючы старадаўнія часы, калі была яна шырокаю і многаводнаю. Ля Нямігі стаіць старэйшая Менская царква Пётры і Паўла, („Жоўтая царква“) пераробленая расейцамі ў „Кацярынінскую“. Пабудавана яна ў XVII веку беларускім ба-



ярствам на знак таго, што яно ніколі ня вырачацца свае веры і народнасці.

Цяперашні цэнтр Менску ляжыць на шырокім узгорку. Гэтая часць места завецца *Высокім Местам*. Там цяпер Праваслаўны Сабор, перароблены на маскоўскі лад з старое харошае Свята-Духаўскае Царквы, Касьцёл Катэдральны, Манастыр (будова XVII в.), некалькі, закрытых расейцамі, каталіцкіх манастыроў (*дамініканскі*, з якога зроблены казармы, *бэнадыктынскі*—што пад архівам і інш.). Тут-жа даўней стаяла *ратуша*, якая згарэла ў 40-х гадох мінуўшага веку. Высокае Места было абкружана валам, рэшткі якога можна пабачыць яшчэ і цяпер.

На левым беразе Сьвіслачы ляжаць *Траецкая Гара* і *Залатая Горка*. На Траецкай Гарэ даўней стаяла так сама некалькі манастыроў—між іншым Сьв. Тройцы, Ушэсьця і інш. За Траецкай Гарою, ўздоўж Віленскага гасьцінцу, выцягнулася прадмесьце Пярэспа. На Залатой горцы стаіць цяпер харошы касцёл. Залатая Горка — гэта адна з найбольш беларускіх частак Менску, так сама як і пры ёй ляжачае прадмесьце *Камароўка* і інш.

Менск наймацней расьце з паўднёвага боку—дзе ляжаць вакзалы. Тамака, дзе ня так даўно было чыстае поле, цяпер ужо высяцца шмат-паверхавыя камяніцы. Тутака ляжаць прадмесьці: *Ляхаўка*, *Серабранка* (на Ігуменскім гасьцінцы), *Добрыя мыслі* (на Койданаўскім гасьцінцы), *Кальварыя*—каталіцкія могілкі і ўрэшце за даўнейшым замкам—*Татарская Слабодка*. Перадвайною Менск меў каля 110—120 тыс. жыхараў. У часе вайны лічба насяленьня падвоілася. Цяпер трэба лічыць заўсёднага насяленьня ў Менску каля 150 тысячаў. Гэткім парадкам *павялічынi* Менск займае *другое мейсца* пасля Вільні. Як і ў іншых нашых мястох. больш палавіны жыхараў Менску—жыды, рэшта—беларусы, а так сама палякі, маскоўцы, і інш. Трэба лічыць што на кожную сотню Мінчан ёсьць каля 40 беларусаў.

Беларусы ў Менску найбалей—дробныя дамаўласьнікі, рамясьнікі, чыгункавыя працаўнікі, чыноўнікі, хвабрычныя і падзённыя работнікі. Жыды ў Менску займаюцца найбалей рамёсламі, гандлем і работаю на хвабрыках. Палякі—гэта жменька інтэлігэнцыі, моцная толькі дзеля падтрыманьня ад несьвядомых беларусоў-каталікоў, а расейцы гэта абжыўшыся ў Менску наездныя чыноўнікі.

*Хвабрычна-заводская прамысловасьць* Менску шыбка расьце і зьмяняецца; за апошнія 20 гадоў напр. лічба работнікаў павялічылася ў 4 разы.

Найбольш разьвіта мэталёвая прамысловасьць. Хвабрыкі будовы машынаў (іх усіх 5) займаюць каля 500 работнікаў. Далей ёсьць 5 хвабрыкаў абояў (з 300 работнікамі), 3 гарбарні, 5 цагельняў, 2 хвабрыкі мэханічнага вобую, 3 дражджавых заводы (бровары), 1 хвабрыка грабянёў, хвабрыкі табачныя, мылаварныя, гільзавыя і інш.



Усе хвабрыкі займаюць больш 2000 работнікаў і вырабляюць тавару на 4 міліёны рублёў. Апроч хвабрычных работнікаў, у Менску шмат ёсьць рамясьнікоў, якія вырабляюць тандэтныя адзежу і абуццё.

З Менску разыходзяцца чыгункі ў чатыры бакі: на Вільню, Смаленск, Гомель і Берасьце. Гэткім парадкам усе галаўнейшыя беларускія краіны выгодна звязаны з Менскам. Апроч таго, па гэтых дарогах ідзець значны рух загранічных тавараў. Дзякуючы гэтым прычынам ганцаль Мінскі досіць разьвіты. Менск раздае тавары на сотні мястэчак навакол сябе і кіруе іхным эканаміцкім жыцьцём. Асабліва добра разьвіўся ў Менску лесавы ганцаль. На лесе Менскія купцы шмат зарабляюць.

Вялікае Менск мае досіць добры. Раскінуты ён на вялікім прасторы, ўсе акрайны забудаваны дзераўлянымі дамкамі, а пры кожным хоць маленькі садок. З гары Менск выдае скрозь адным садам. Блізка ўсе вуліцы забрукаваны і ўтрымліваюцца ў чыстаце.

За апошнія гады пабудавана шмат новых многапаверхавых камуніцаў. Між іншым пабудаваны харошы новы касцёл.


Ад пачатку 1917 году Менск стаўся цэнтрам беларускага нацыянальнага руху. Тут збіраўся першы беларускі нацыянальны зьезд, тут зьмяшчаўся Нацыянальны Камітэт, Вялікая Беларуская Рада, тут адбыўся Вялікі Усебеларускі Кангрэс і ўрэшце тут утварыўся першы ўрад Беларусі, — Народны Сэкратарыят і першы парлямэнт, — Рада Беларускае Нар. Рэспублікі, аб'явіўшая, 25 сакавіка 1918 году, Беларусь — незалежнай дзяржавай.

З мястэчак Менскага пав. трэба адзначыць Заслаўе, дзе некалісь пасялілася княгіня Рагнеда з сынам сваім Ізяславам; цяпер гэта невялічкае мястэчка ля р. Сьвіслачы. Недалёка ад яго гандлёвае і прамысловае мястэчка Ракаў, з 3500 чал. жыхароў. У мястэчку шмат рамясьнікоў, што вырабляюць машыны для гаспадаркі — сячкальні, арфы і інш., якія разыходзяцца па ўсёй Беларусі і нават за яе межы. Апроч таго ёсьць тут шмат ганчароў. На захад ад Ракава ёсьць м. Івенец, якога жыхары займаюцца ганчаркаю і вырабам кахляў. Недалёка ад Івенца знаходзіцца маленькі фаліварачак Люцынка, у якім жыў Беларускі паэта В. Дунін-Марцінкевіч.

На паўднёвы захад ад Менску, пры чыгунцы, ляжыць у ўраджайнай мяйсцовасьці, досіць вялікае і багатае мястэчка Койданава. Пад ім, у XIII веку дзвёма ўдачнымі бітвамі Скірмунту і Мендоўгу ўдалося спыніць татароў і абараніць Беларусь ад няволі. Ад XVI веку Койданова было адным з цэнтраў беларускага кальвінізму; памяткай гэтай яго ролі застаўся старасьвецкі кальвінскі збор, акружаны валам. Ля Нёмна, пры самай чыгунцы, ляжыць значнае мяст. Стоўбцы — з важнаю прыстанню. Недалёка ад Стаўбцоў Нёман становіцца судаходным. У мястэчку ёсьць хвабрыка сярнічак; рамясьнікі займаюцца будоўляю чаўноў і паленьнем вапны.



На паўдні і захадзе *Менскага пав.* каля Стаўбцоў, Івенца  
грунты лёгкія, бедныя; рэшга павету ляжыць на цяжкіх гля-  
істых грунтах, на якіх добры родзіць збожжа; лясоў тут мала.  
Толькі на ўсход ад Менску грунты робяцца бяднейшымі і мый-  
сцовасць лясістаю.



Стары селянін з пад Менску.

**Слуцак**—найзначнейшае места ў зямлі дрыгвічоў, адзін са  
старэйшых беларускіх гарадоў, перехаваўшы да таго-ж шмат  
памятак мінуўшчыны. Даўгі час Слуцак быў сталіцаю удзель-  
нага княжства. Князі Слуцкія (Олельковічы, патамкі Гэдыміна)  
адзначаліся сваім спагадам да навукі і мастацтва. Пасля, у  
XVII в., Слуцак перайшоў да магутнага роду Радзівілаў і пад  
іхнаю апекаю закрэсаваў яшчэ больш. Радзівілы спагадалі, як



вядома, кальвінізму і па ўсёй Случчыне пазакладаліся кальвінскія школы і зборы.


Старасьвецкі Слуцк быў багатым прамысловым месцам; у XVII в. у ім працавала *хвабрыка шоўкавых паясоў*, вядомых з свайго хараства і далікатнасьці па ўсёй Эўропе (*Слуцкія паясы*).

У Слуцку ёсьць некалькі старых цэркваў і касцёл, а так сама Траецкі манастыр, у якім перахована шмат беларускае старасьветчыны. У царкве гэтага манастыра пахавана апошняя з роду князёў Слуцкіх, Сьв. Княгіня Софія.

Слуцк мае каля 18 тыс. насяленьня. Да апошніх часоў гэта было ціхое места, значная частка яго жыхараў займаецца гаспадаркаю. Асабліва славіцца Слуцк сваймі гародамі і садамі. З Слуцкіх садоў выйшаў вядомы сорт ігруш—*Слуцкія Бэры*. Нядаўна ў Слуцк праведзена чыгунка і места значна аджыло.

**Капыль**—даўнейшае места, цяпер невялічкае мястэчка. Жыхары, апроч гаспадаркі, займаюцца ткацтвам. Даўней гэтае рамясло стаяла тут шмат вышэй і больш было пашырана.

**Несьвіж** з даўных часоў рэзідэнцыя Радзівілаў. Места ляжыць між двух вазёраў, а на другім баку вазёраў высіцца замак Радзівілаў. Замак гэты быў сьведкаю жыцця нашае найбуйнейшае арыстакрацыі ў часы яе найбольшае вагі. Даўней у замку змяшчаліся неапісанае вартасьці музэальныя колекцыі—галерыі абразоў, архівы, бібліятэкі. Самыя важныя дакумэнты з беларускае гісторыі перахоўваліся ў Радзівілаў, якім гэта было даручана каралём Жыгімонтам-Аўгустам. Нясьвіжскі замак быў адным з галоўных культурных цэнтраў Беларусі ў той час, калі беларуская культура магла йсьці побач з кожнаю заходня-эўропэйскаю.



Н е с ь в і ж .



З старасьветчыны Нясвіжскае засталася мала; самае каштоўнае вывезена ў Петроград, Бэрлін і нямаведама куды.

Места Несвіж, які мае каля 10 тыс. насяленьня, належыць і цяпер да культурнейшых мест Беларусі. Шмат камяніцаў, брукаваных вуліц, некалькі сярэдніх школаў, між імі—вучыцельская сэмінарыя, урэшце шмат прыватных таварыстваў, якія вядуць шырокую культурную працу.

**Клецак**—вялікае тарговае і прамысловае мястэчка (7 тыс. жыхароў) ля р. Лані. У мястэчку некалькі млыноў, хвабрыка грабянёў, і моцна разьвіта гародніцтва. Тут-жа істнуе адна з старэйшых і мацнейшых пазычковых касаў; у Клецку вядзецца значны гандаль збожжам, ільняным сямям і інш. **Ляхавічы**—зчачнае мястэчка (каля 5 тыс. жыхароў). У мястэчку разьвіта гародніцтва, шмат ёсьць муляроў. Ляхавічы гандлююць мясам, сырымі скурамі і збожжам. Апошнімі часамі гандаль тут стаў падаць дзеля таго, што шмат купцоў перабралася ў Баранавічы, якія ляжаць недалёка.



Кабета з пад Клецку.

На поўначы Случчыны, цераз Клецак і Капыль ідзець узгор'е, што памалу зьніжаецца к паўдню павета. На ўзгор'і і яго спадах ляжаць багатыя глістыя грунты. Мясцовасьць



тут вельмі густа заселеная, лясоў мала. Паўднёвая частка павету мае пяшчаныя грунты, пакрыта лясамі і балотамі. Сёлы тут сустракаюцца рэдка, наагул гэта край бязлюдны. Па ўсім сваім адзнакам ён найбольш падобен да Мозырскага Палесься.

Так сама палескі характар мае і поўдзень *Наваградзкага павету*, але тут лясы ўжо шмат больш парасьцярэблеваны і мяйсцовасьць досіць густа заселеная. Большая ж часць Наваградчыны зусім блізка бязлесная. На мяжы поля і лясоў ляжаць Баранавічы. Навакола — пескавыя неўраджайныя грунты, бедныя вёскі. Такою-ж беднаю вёскаю былі і Баранавічы некалькі дзесяткаў гадоў назад. Але прайшлі цераз Баранавічы тры чыгункі і шосса, пабудаваліся 2 вагзалы і Баранавічы сталі значным мястэчкам з больш, чым 10-х тысячным насяленьнем. Расьлі Баранавічы найбольш коштам іншых суседніх мястэчак, якіх чыгунка абмінула. Адной з прычынаў росту Баранавіч былі ваенныя лагеры, якія што год раскідаліся ў ваколіцах мястэчка.

Наваградак—да XIII веку быў сталіцаю беларускага княства, а ў XIII веку ён падпадае пад Літву і робіцца сталіцаю Беларуска — Літоўскае Дзяржавы. Тут карануецца Мендоўг, тут у XV веку закладаецца беларуская мітрополія. Пасьля Наваградак даўгі час зьяўляецца галоўным горадам ваяводзтва і ўрэшце цяпер гэта невялічкае, глухое, паветавае места. Насяленьня ў ім каля 10 тыс., прамысловасьць ня разьвіта, гандаль слабы.




Акопы ў Наваградку.

Ляжыць Наваградак у мяйсцовасьці вельмі прыгожай. На адным з узгоркаў высяцца руіны замку Наваградзкага. Другі



ўзгорак, відаць насыпны, называюць магілаю Мендоўга. У Наваградку вучыўся і жыў Адам Міцкевіч.


На ўсход ад Наваградку ляжаць **Карэлічы**, дзе даўней была цукраварня і — **Шчорсы**, ля Нёмну, на надта цяжкой, але добрай зямлі, слаўныя на ўсю Беларусь з сваёй гаспадаркі. У Шчорсах ёсць вялікая і каштоўная бібліятэка. На паўднёвы ад Наваградка ляжыць праслаўленае Міцкевічам воз. **Сьвітазь**, а недалёка ад яго, мейсца урадзін яго — засьценак **Заосьсе**. У гэтым глухім закутку радзіўся найвялікшы з паэтаў Беларусі. Там па блізкасці, ў **Тугановічах** ёсць сельска-гаспадарская пробная станцыя.



Заснежаная вуліца ў Наваградчыне.



**Мір** — даўней вельмі значнае тарговае мястэчка; калісь быў сядзібаю цыганскага старшыні, альбо „караля“. Мірскія цыганы даўней займаліся промысламі, — між іншым ткацтвам і жылі на мейсцы. Пасьля сьмерці свайго апошняга караля яны пацягнуліся на сьвеце. У Міры ёсьць вельмі цікавыя руіны вялізнага замку, пабудаванага ў XVI веку. Тут была рэзыдэнцыя Караля Радзівіла, вядомага пад прозьвішчам „Пане Коханку“. У Міры каля 3 тыс. жыхараў, бываюць конскія ярмаркі два разы на год.



Возера Сьвітазь уночы.

**Гарадзёя** — або **Замір'е**, станцыя чыгункі, першая ў Беларусі на вялічынні вывазу збожжа. Ляжыць у вельмі ўраджайнай мяйсцовасьці. Пры станцыі вырасла мястэчка. У суседнім двары



ёсьць вялікая сыраварня, у якой вырабляюцца вядомыя навет на Петроградскім і Варшаўскім рынках „швайцарскія“ сыры. Добра пастаўлена гадоўля скаціны і гародніцтва.

*Наваградскі павет* ляжыць найбалей на ўраджайных гляістых грунтах і мае густое насяленьне. Ня гледзячы на малазямельле, сялянства жыве добра. Моцна разьвіта гадоўля коней, якіх гуртаўшчыкі закупляюць на кірмашах і адпраўляюць за граніцу. Скаціну дзяржаць паленшаных пародаў. Шмат садоў і добрых гароды Разьвіта ткацтва. Наднёманскія сёлы зарабляюць на сплаве лесу.

„Але ня толькі ураджайнасьцяй адзначаецца Наваградзкая зямля, піша Кіркар, а яшчэ і чаруючым выглядам сваім. Маса рэчак, ручаёў і вазёраў прарэзуюць павет ува ўсіх кірунках і зьліваюцца ў дзьве галоўныя ракі, у вялічавы Нёман, на паўночным усходзе і-Шчару, на паўдні. Высокія ўзгор'і, абшырныя лагчыны, ўсюдых багатая расьціннасьць, дубовыя гаі, цёмныя лясы прыхарошуюць Наваградзкую зямлю, увесь час змяняюць віды яе і не даюць супачынку вачом. Шмат перажыла гэтая старэйшая славянская зямля, зрошаная патокамі беларускае і літоўскае крыві. Шмат захавалася тут і памятак ад часоў пракаветных.

Харошы і ясны край гэты, з сваймі цікавымі гістарычнымі ўспамінамі, знаходзіцца як-бы на мяжы хмарнага, туманнага, балотнага Надпрыпяцкага Палесься“.

Апошнія словы Кіркора можна аднесці і да ўсяго Менскага краю. Далей за ім на ўсход і паўдня ўсюдых цягнуцца бары і балоты Палесься.

Наваградзкая зямля радзіла і выгадавала Адама Міцкевіча. За гэта ён яе праславіў на ўвесь сьвет, як не праслаўляў ні адзін паэта сваёй Бацькаўшчыны.

#### IV. Наднёманская краіна (Горадзеншчына).

Да Наднёманскае краіны мы адносім тыя паветы, што ляжаць уздоўж сярэдняга бегу Нёмна і яго прытокаў: Горадзенскі, Сакольскі, Ваўкавыскі, Пружанскі і Слоніmsкі паветы Горадзенскае губэрні, Лідзкі павет Віленскае губ. і беларускую частку Сувальскае губэрні (Аўгустоўскі павет і часьці іншых).

Краіна гэта мае выгляд лагчыны, на дне якое, пасярод краю, цячэ Нёман. Ад Нёмна і на паўдня і на поўнач мыйсцовасьць робіцца вышэйшаю. На поўначы, у Лідзкім павеце, цягнуцца разарваныя вузкія ланцугі ўзгор'яў, (Лідзкае ўзгор'е) пераходзячыя на паўначы павету ў значнае Віленскае ўзгор'е. Яны прымушаюць Нёман рабіць вялікую дугу ад Наваг-



радка да Горадні. На паўдня ад Нёмна разьлягліся невялікія і нявысокія ўзгор'і (Ваўкавыскае, Горадзенскае), разьдзяляючыя басэйны Нёмна і Віслы.

*Ваўкавыскае ўзгор'е* цягнецца на ўсход ад м. Ваўкавыску, ў Ваўкавыскім і Слонімскім пав. да р. Шчары і дзеліцца напалам глыбокаю далінаю р. Зальвянкі. Вышыня яго каля 100—120 сажняў. На паўдня ў Пружанскім пав., ступаньва і нязначна зьніжаючыся, пераходзіць яно ў палескую нізіну. *Горадзенскае ўзгор'е* ляжыць на паўдня і на захад ад Горадні — у Сакольскім, Горадзенскім і Аўгустоўскім паветах. Вышыня яго меншая крыху, чымся Ваўкавыскага, але ўсё-ж даходзіць 100 сажняў. Дзякуючы гэтаму ўзгор'ю, Нёман пад Горадняю мусіць крута павярнуць на поўнач.

Далей на захад ляжыць шырокая пескавая даліна р. *Бабра*, якая цягнецца да самага Нёмна. У часах ледавіковых па гэтай даліне плыў Нёман, уліваючы свае воды праз Нарэў у Віслу. Пасьля Нёман прабіўся праз скалы Сувальскага ўзгор'я і пабег на поўнач. Яго дно сталася балотнаю далінаю р. Бабра. Цяпер старым сьледам Нёмна йдзе *Аўгустоўскі Канал*, што злучае Нёман з р. Бабром. На захад ад каналу падыймаецца значнае і высокае *Сувальскае ўзгор'е*. Большая яго частка знаходзіцца ўжо за межамі Беларусі.

Урэшце на ўсходзе краіны ў Слонімскім пав., за р. Шчараю ляжыць значная частка *Наваградзкага ўзгор'я*, якое даходзіць тут значнай высачыні (вышэй 140 сажняў). За тое паўднёвая частка Слонімскага пав. мае характар ужо чыста палескі і нічым ня розніцца ад суседняе з ёю паўночнай Піншчыны.

*Клімат* Наднёманскае краіны цяплейшы і мягчэйшы, чымся ўсіх папярэдніх, што зусім зразумела. Наднёманская краіна моцна пасунута на паўдня і захад, калі прыраўнаваць яе нават да Менскае, альбо Віленскае краінаў. Зіма тут бывае мягкая, сьнег у адлігу часта сходзіць. Затое ўлетку ідзе больш дажджоў, неба пахмурнейшае. Сярэдняя гадавая тэмпература каля + 7°. Блізкасьць мора моцна ўплывае на клімат гэтае краіны. (Ад Аўгустова да мора — 170 вёр.).

*Грунты* краіны ў большасьці — лёгкія супяшчаныя, досіць ураджайныя. Паміж супяскаў, на больш павышаных мяйсцовасьцях, ляжаць астравамі — цяжэйшыя суглінкі, гэтак званыя пшанічныя землі. Але за тое спатыкаецца досіць многа і зусім бедных пяшчаных грунтоў. Найбольш іх у Слонімскім пав. на правым беразе Шчары, а так сама ля Нёмна ў Горадзенскім пав. (правы бераг) і ў Аўгустоўскім (левы бераг). Хаця большая частка гэтых пяскоў ляжыць пад лясамі, але шмат ужо лясоў парасьця-рэблівана. Не заўсёды ўмеў аднак гаспадар скарыстаць з пяшчанага грунту; часта вецер раздзьмухуе палеткі і робіць на іх мейсцы сьветла — жоўтую пяшчаную пустыню — выдму.



Сярэдзіна Наднёманскае краіны мае мала *лясоў*; часта спатыкаюцца зусім бязлесныя мяйсцовасці, дзе на дзесяткі вёрст наўкола няма лесу. За тое ўздоўж межаў краіны, цягнуцца вялікія лясы — пушчы. Паўночныя наднёманскія пяскі займаюць *пушчы Горадзенская і Аўгустоўская*. З усходу ідуць *Дакудаўскія лясы* — ля Нёмна, і цэлы лесны паяс ўздоўж пясчанага правага берагу Шчары. Урэшце на паўднёвых адхоноватых спадэх Ваўкавыскага ўзгор'я, ляжыць слаўная *Белавежская пушча*.

У лясох расьце ўжо шмат ліставога дрэва; спатыкаюцца і цэлыя ліставыя лясы, напр. дубнякі. На паўднёвым усходзе ў Слонімскім і Пружанскім паветах ляжаць абшырныя *балоты*, праўда ўжо моцна падсушаныя. Частка іх улетку ўжо косіцца. *Сенажаляў* наагул ўздоўж рэкаў краіны ёсць шмат; гэта дазваляе трымаць больш скаціны.

*Гаспадарка* ў Наднёманскай краіне стаіць высака і да таго ж ня толькі ў дварох, а і на вёсках. На лёгкіх грунтах, якіх ў краіне найбольш, дзе даўней сеялі толькі авёс ды грэчку, цяпер садзяць шмат бульбы, сеюць канюшыны, сарадэлі і інш. Найбольш сеюць, ведама, жыта, аўсу, а пасяля *бульбы*. Сеюць так сама і ячмень і грэчку пры чым грэчкі тут сеюць больш, чымся ў суседніх краях. Гадуюць заводзкую скаціну: коней, свінні. Разводзяць значныя сады і гароды.

Як мы ведаем, цераз краіну праходзіць апрача Нёмна яшчэ *Шчара*, злучаная з Прыпяццю *Агінскім каналам*. Гэтыя вадзяныя дарогі, калі-б былі добра выкарыстаны, маглі-б моцна падняць эканамічнае жыццё краю. Цяпер яны служаць найбольш для сплаву лесу, даючы заробак насяленьню, асабліва ў Пружанскім і Слонімскім паветах.

Па ўсім краі разсыпана шмат дробных *мястэчак*, населеных найбольш жыдамі. У мястэчках звычайна шмат рамяснікоў, а ў некаторых вырастаюць і хвабрыкі як, прыкладам, у мяст. *Крынках*. З прамысловага боку Наднёманская краіна досіць разьвіта. Найбольшы прамысловы цэнтр — *Горадзен*. Моцна йдзе ў гару і *Слонім*.

Апроч вадзяных дарог краіна досіць багатая чыгункамі і асабліва шосамі. Краіну перасякаюць 7 чыгунавых лініяў і шмат шосаў. Ёсць 5 вузлавых станцыяў: Горадзен, Ваўкавыск, Ліда, Масты і Гайнаўка. З Горадна разыходзяцца чыгункі ў 4 кірунках, а шосы ў 5-х.

#### Важнейшыя мяйсцовасці:

На высокім правым беразе Нёмна, пры ўтоку р. *Гараднічанкі* разьлёгся паміж лясістых глыбокіх яроў стары *Горадзен* альбо, як яго часцей называюць *Горадня*. Гэта адзін з цікавейшых і харашэйшых беларускіх гарадоў, астравок старога эўрапейскага цывілізацыі сярод безканечных наднёманскіх пушчаў.



Горадзен ляжыць як раз недалёка ад таго мейсца, дзе Нёман, найбліжэй падыйшоўшы да рэк сыстэму Віслы (Бобр) і вялікіх мазурскіх азёраў, што ляжаць у Прусах на бліжэйшай дарозе да мора, крута заварачуецца і цячэ ўжо далей на поўнач у краіны літоўскія.

Мяйсцовасць з такім добрым географічным палажэннем была пэўне-ж заселена яшчэ ў самыя далёкія дагістарычныя часы. Гісторыя-ж застае тут дрыгвічоў, якія, пэўне, прыплыўшы па Нёмну, занялі гэты важны пункт і ўсю яго ваколіцу. На беразе Нёмна пабудавалі яны замак Горадзен (*абгароджаны сцяною*) і адгэтуль пачалі разсяляцца далей па Бабру і ўніз па Нёмну сярод дзікіх бязлюдных пушчаў, што ляжалі ўздоўж гэтых рэкаў, аж пакуль не дайшлі да літоўскіх сялібаў на поўначы і захадзе.

З часам Горадзенскі замак быў яшчэ больш умацаваны, а каля яго вырасла вялікае і багатае места, меўшае шырокія гандлёвыя зносіны. Яго разьвіццю аднак моцна перашкаджалі напады чужынцоў на гэты, далёка на захад высунуты, клін беларускае зямлі. Праз XII і XIII вякі места некалькі разоў забіралі, палілі і рабавалі рыцары-крыжакі, палякі, украінцы, татары. Беларуска-Горадзенскія князі і выгадаванае ў бітвах насяленьне моцна баранілі роднага места.

Урэшце Горадзен, як і ўся Беларусь апынуўся *пад Літоўскімі князямі*. Вялікія Князі Літоўскія вельмі любілі Горадзен, часта і падоўгу тут жылі. Так сама пасля ўпадабаўся Горадзен каралём польскім. Апроч свайго хараства быў гэта з вялікіх беларускіх гарадоў найбліжэйшы да Польшчы. Найбольш у Горадні жыў слаўны кароль польскі Стэфан Баторы. Ён-жа пабудаваў тут каменны замак, які істнуе і да нашых часоў (*Стары Замак*).

Пазьней Горадзен зрабілі *сэймовым месцам* і кожны па чародзе трэці сойм адбываўся тут у сумысьле на тое пабудаваных палацах. Тут былі каралеўскія канцэлярыі, а ў канцы XVIII веку сюды пераведзены быў Галоўны Трыбунал (суд) і Грашавая Камісія (міністэрства фінансаў). Урэшце ў Горадні адбыўся сойм, які згодзіўся аддаць большую частку Беларусі Маскоўцам, падпісаны быў акт аб другім падзеле Польшчы ў 1793 гаду і тут-жа яшчэ цераз два гады апошні кароль Польскі выракся свайго каралеўскага пасаду, дый з Горадні-ж выехаў ён на заўсёднае жыццё ў Пецябург.

У гісторыі гэтага старасьвецкага места, як мы бачым, адбыліся найвыразнейшыя абразы нешчаслівага саюзу Беларуска-Літоўскае Дзяржавы з Польшчай. Як раз у мурах гэтага беларускага места гісторыя наймацней пакарала Польшчу за зніштажэнне незалежнасці Беларуска-Літоўскае Дзяржавы.

З старых будынкаў (а ёсць іх у Горадні даволі) асаблівай увагі варта *Барысалебская царква*, што знаходзіцца ў *Каложы* (прадмесьце Горадні за р. Гараднічанкаю, проці Замку). Царква



гэтая стаіць ля самага берагу Нёмна і дзеля таго частка яе сыценаў разам з берагам абвалілася. Царква будавана у бізантыйскім стылю; яе сыцены маюць у сярэдзіне ўмураваныя гаршкі—*іаласьнікі* для лепшага гукі сыпеваў. Зьверху над гэтай цэннай памяткай старасьвецкага беларускага будаўніцтва зроблена дзераўляная павець.

З касьцёлаў найбольшае ўвагі па свайму хараству заслугуе *Фарны* (даўней езуіцкі) *касьцёл*, будаваны ў XVII веку. У капліцы пры гэтым касьцэле ёсьць цудоўны абраз Багародзіцы; на сыценах гэтае-ж капліцы зьмешчаны старасьвецкія абразы цудаў Прач. Багародзіцы, на якіх мы можам пабачыць між іншым старасьвецкія беларускія вопраткі, павозкі і г. д.

Ёсьць яшчэ некалькі старых касьцёлаў і цэркваў—прыкл. у манастыры Брыгітак, Бэрнардынаў і г. д., якія найбольш пабудаваны ў XVII веку. У мурох Барысаглебскага манастыра зьмяшчаецца адна з першых і лепшых беларускіх школак.


Асаблівай увагі варт *стары замак* Горадзенскі, пабудаваны ў часы Баторыя, ў XVI в. Стаіць ён у вясёлым мейсцы на высокім беразе Нёмна пры самым утоку р. Гараднічанкі, а ад места ён аддзелены глыбокім ровам, цераз які перакінуты стары каменны мост. Стромкія спады гары паабрасталі густым хмызьняком, а ўнізе плыве стары Нёман Зьверху-ж, з замку адкрываюцца цудоўныя віды ў далечыню на пяшчыстыя берагі Нёмна і надбярэжныя хваёвыя бары.

У канцы XVIII веку Горадзен з культурнага і праймсловага боку стаў адным з першых местаў у Беларусі. Падскарбі Літоўскі (міністар фінансаў) *Антоні Тызенгаўз* залажыў тут вэтэрынарную і мэдыцынскую, каморніцкую і архітэктурную *школы*, бібліатэку, батанічны сад, кадэцкі корпус, тэатр, балет і аркестр, друкарню і славалітню (дзе робяць друкарскія шрыфты) і выдаваў газэту. Зьбіраўся пабудоваць абсэрваторыю астранамічную і ўвесь час меў на думцы, каб залажыць у Горадні Акадэмію Навукаў.

Вельмі многа зрабіў Тызенгаўз і ў справе эканамічнай. Апроч усякіх палепшаньняў у гаспадарцы каралеўскіх маемасьцей, якімі ён загадаваў, апроч правядзеньня дарогаў, асушэньня балотаў, пракапаньня Каралеўскага Каналу, ён залажыў у Горадні, глаўным чынам у яго прадмесьці *Гародніцы*, паложанай на правым беразе р. Гараднічанкі і ў *Ласосьне*—за Нёмнам, каля *15 хвабрыкаў*: палатняную, якая па сваім вырабам была нягорш вядомых галяндзкіх хвабрыкаў, суконную, шаўковых вырабаў, аксамітаў, хвабрыку мэталёвых вырабаў, карэтную і інш. Больш 3000 чал. працавала на гэтых хвабрыках. Аднэй толькі вышэйшай адміністрацыі (выпісанай з-заграніцы) было каля 70 чалавек. Паадкрываны былі хвабрычныя крамы па ўсім краю. А ў Горадні заложаны быў банк і гандлёвая кантора, якая зносілася загранічнымі фірмамі.




Тызенгаўз хацеў зрабіць Беларусь адразу прамысловым краем. Але яго хутка скінулі з пасады, дзякуючы прыдворнай інтрызе; без яго-ж і школы і хвабрыкі хутка паразваліваліся. Толькі аб балету і аркестру кароль паклапаціўся і забраў іх у Варшаву.



Нёман пад Друзгенікам.



Аднак і цяпер Горадзен досіць прамысловае места. У ім ёсць *хвабрыкі*—табачныя, мылаварныя, бравары, цагельні і г. д. з 3 тыс. работнікаў. На Нёмне — значная прыстань. Апроч таго шмат чыгунак і шосаў, якія злучаюць яго з Вільняю, Беластокам, Варшаваю і іншымі месцамі. Улетку вялікі кірмаш. Наагул гандаль Горадні значны, але куды меншы, чымся яму трэба было быць пры такім дагодным геаграфічным палажэнні гэтага места.



Г о р а д з е н .

Горадзенскі навет Нёмнам дз ліцца на дзве часткі, мала адна да аднай падобныя. Паўночная мае пяшчаныя грунты і ў большай часці занята лясамі Горадзенскае пушчы. Паўднёвая частка пакрыта больш цяжкімі, ураджайнымі грунтамі, ўзгоркаватая (Горадзенскае Узгор'е), гусцей заселеная і блізка што бязлесная.


На поўнач ад Горадні, ля Нёмна, ляжаць Друзгенікі. Сюды з'яжджаецца што году каля 10.000 хворых на лячэнне друзгеніцкімі водамі (бromo — іодовымі) і на супачынак сярод цудоўнае прыроды гэтай мясцовасці. Друзгенікі ляжаць пры этнаграфічнай мяжы паміж ліцьвінамі і беларусамі.

Масты,—на ўсход ад Горадні, значная прыстань на Нёмне са складамі для ссыпкі збожжа. Ад Мастоў разыходзяцца чыгункі ў 3 кірунках—на Горадзен, Ліду і Ваўкавыск. Паміж Мастамі і Горадню ляжыць фалів. Мілкоўшчына, дзе радзіла Аліза Гарэшкавая, якая гэтак хораша апісала Наднёманскі край і тамашніх людзей.

На паўдня ад Горадні ляжыць значнае мястэчка **Крынікі**, у якім ёсць некалькі вялікіх гарбарняў. Ёсць апроч таго ў гэтай частцы павету некалькі значных гандлёвых мястэчак, як прыкл. В. Бераставіца з вялікімі кірмашамі на коні, **Алекшыцы** і г. д.



Ліда — невялікае старое места на вузле дзвёх чыгунак. Насяленьня каля 8 тыс. чал. Некалькі дробных хвабрык з 500 работнікамі. Гандаль досіць значны — скацінаю, сьвіньнямі і коньмі і наагул прадуктамі гаспадаркі.



Руіны Лідскага замку.



Эйшышкі — старое беларускае мястэчка з 2½ тыс. насяленьня. Даўней называлася *Остравам*, а ліцьвіны заваяваўшы яго ў XIII в. зьмянілі назоў. Мястэчка вядзе бойкі гандаль скацінаю і сьвіньнямі. З ваколіцаў шмат выяжджаюць у Амэрыку. **Жалудок** невялікае мястэчка славіцца сваім конскім кірмашам. Тут пахаваны адзін з віднейшых эканамічных дзеячоў Беларусі **Антон Тызенгаўз**.

*Лідскі павет* заняты нявысокім ўзгор'ем, якое адходзіць ад Віленскага узгор'я і ступанёва зьніжаецца ў кірунку да Нёмна. Грунты мае, асабліва ў паўднёвай часьці ўраджайныя. Насяленьне тут жыве густа, як ні ў адным з паветаў даўнейшае Віленскае губэрні. На поўначы павету, за Эйшышкамі, беларусы жывуць перамяшаўшыся з ліцьвінамі.

**Слонім**, ля р. Шчары — стара-беларускае места. Найбольшы росквіт быў у XVIII веку, калі тут была рэзыдэнцыя важнага магната, князя Агінскага, (каторы за свой кошт пракапаў Агінскі канал). Тады Слонім моцна вырас. Пасьля ён крыху падупаў, а цяпер з правядзеньнем чыгункі і шосаў на Берасьце, Беласток і Баранавічы йзноў пачаў шчыбка разьвівацца. Цяпер у ім насяленьня больш за 20 тыс. Есьць прыстань, якая адпраўляе шмат лесу і хлеба ў Прусы. Есьць суконная хвабрыка і некалькі заводаў.



С л о н і м .



За 10 вёрст ад Слоніма, ля Шчары, знаходзіцца м. Жырові-  
цы. У XV веку тут у лясной нетры, на йгрушы пастухі знай-  
шлі абраз Багародзіцы, які праславіўся пасля на ўсю Беларусь.  
Быў пабудаваны манастыр, а каля яго вырасла мястэчка. І да  
цяперашніх часоў сюды сходзяцца тысячы багамольцаў.

На поўнач ад Слоніма, недалёка ад Нёмна, ў гарыстай мяй-  
сцовасці ляжыць прамысловае м—ка Дзятлава. Тутэйшыя ра-  
мясьнікі вырабляюць найлепшы паркет. Мястэчка наагул тар-  
говае і багатае. Насяленьня каля 5 тыс. чал.

У заходняй частцы Слонімскага пав. ёсць два мястэчкі:  
Дзярэчын і Ражана, у якіх даўней жылі магнаты Сапегі з сва-  
ім казачна-пышным дваром. Уперад рэзідэнцыя Сапегаў была  
ў Ражане, але пасля Сапегі залажылі там некалькі хвабрыкаў,  
з якіх суконная істнуе і дагэтуль, а самі перабраліся ў Дзя-  
рэчын, дзе ў харошай мяйсцовасці пабудован раскошны палац,  
якога называлі *Малым Версалем*. Дзярэчын славіцца сваймі,  
садамі, адкуль выйшаў вядомы беларускі сорт ігрушаў *сапяжан-  
кі*. У мястэчку ёсць гарбарня; спаміж жыхараў шмат ёсць  
муляроў і каменяроў.

У Марачоўшчыне, невялікім фаліварку каля м-ка Косава  
радзіўся Тадэуш Касцюшка, слаўнейшы начальнік полькага войска.

Рака *Шчара* дзеліць *Слонімскі навет* на дзве розных  
частцы. На ўсходзе мяйсцовасць надзвычайна гарыстая, з ха-  
рошымі відамі, за якія яе называюць *Слонімскай Швайцарыяй*.  
Грунты тут найбольш лёгкія, ля р. Шчары пяскі, пакрытыя



Зубры ў Белавежскай пушчы.





З Белавежскае пушчы.

вялікімі лясамі. Захад Слонімскага павету ляжыць на ніжэйшых узгор'ях, (Ваўка-выскае) мае ўраджайныя грунты, густа заселены. На паўдні павету, за Шчараю, ляжаць абшырныя балоты (Малочкава і інш.) і ласы, з беднымі грунтамі і рэдкім нясяленьнем. Гэта ўжо *Палессяе*.

Усходняя частка *Пружанскага павету* зьяўляецца пераходнаю да Пінскага краю. Ёсць у ёй шмат балот і балотістых сенажацяў, зямля аднак досіць ураджайная. У гэтай часці павету галоўным эканамічным цэнтрам зьяўляецца *Бяроза Картузская*, тарговае і прамысловае мястэчка ля чыгункі. З м. *Пружаны* у 5-х кірунках расходзяцца шосы. Насяленьня ў гэтым месцы каля 10 тыс. чал.

Усю заходнюю частку *Пружанскага павету* займае найбольшая у Эўропе *Белавежская пушча*. Грунты тут найбольш лёгкія пяшчаныя і супяшчаныя. Насяленьне найбольш займаецца лесавымі промысламі. Насяленьне досіць рэдкае. У самы цэнтр пушчы—вёску *Белавежу*, праведзена чыгунка з *Бельску*.

На краю пушчы ляжыць значнае мястэчка *Шарашэва*.

*Ваўкавыск* з 10 тыс. насяленьня ляжыць пры крыжаванні дзвюх чыгунак. Старое беларускае места, заложанае ў X веку. У яго павесце асабліва адзначаюцца два старасьвецкіх гандлёвых мястэчкі—*Зэльва* і *Сьвіслач* з вялікімі кірмашамі, на якія



зьяжджаліся даўней з далёкіх навет паветаў. Асабліва вялікі кірмаш бывае ў Зэльве. Ён цягнецца аж 2 месяцы, улетку. У Сьвіслачы існуе беларуская вучыцельская семінарыя. Мястэчка досіць прамысловае.

У в. *Мастаўляны* радзіўся Каліноўскі, галава паўстаньня проці расейцаў у 1863 г. Быў ён шчырым беларусам.

У *Сакольскім павеце*, апроч самой *Саколкі*, — невялікага места з 5 тыс. жыхараў, ёсьць яшчэ некалькі гандлёвых і прамысловых мястэчак; у *Янаве* ёсьць хвабрыка зьлезных вырабаў, у *Васількаве*, — які ўжо трэба аднесці барджэй да *Беласточчыны*, ёсьць прадзільная хвабрыка. Багатыя гандлёвыя мястэчкі *Сухаволя*, *Дуброва*. У апошнім, у касьцэле ёсьць крыж з надзвычайнай па мастацтву свайму разьбою.

У манастыры, у *Ражаным Стоку* ёсьць цудоўны абраз *Багародзіцы*, дзеля чаго сюды зыходзяцца што году дзiesiąткі тысяч чаў багамольцаў.

Увесь *Сакольскі* павет пакрыты ня высокімі харошымі ўзгоркамі, якія зьніжаюцца ў бок даліны р. *Бабра*; павет мае добрую ўраджайную зямлю. У тутэйшых рэчках шмат рыбы, у некаторых сустракаецца форэль. На паўдні павету ляжыць досіць абшырная *Букичэльская пушча*. Сялянства ў *Сакольскім павеце* заможнае і мае вялікую ахвоту вучыць дзяцей. За апошнія дзiesiąткі гадоў шмат выйшла з *Сакольскага* сялянства інтэлігэнцыі — асабліва духаўнікоў.


*Аўгустоўскі* павет і частка *Сэйнінскага*, якія заселены беларусамі, займаюць обшырныя лясы вядомыя пад назовам *Аўгустоўскае пушчы*. У гэтай пушчы ёсьць шмат рэчак і дробных азёраў. З рэчак найбольшая — р. *Чорная Ганжа*, якая ўходзіць у сыстэму *Аўгустоўскага* каналу. Спаміж балотаў найбольшае — *Воўчае*. Насяленьне тут чыста беларускае але ёсьць крыху высяленцаў з Польшчы — мазуроў, якія займаюцца гонкаю смалы і дзёгцю. Іх называюць *буднікамі*. Апроч гаспадаркі, жыхары тутэйшыя займаюцца рыбалоўствам (рыбы тут шмат) і дабычаю балотнае руды і торфу на апал. На краю пушчы, у м-ку *Штабіне* ёсьць хвабрыка зьлеза і гаспадарскіх прыладаў. Вырабляюць тут так сама жорны для млыноў.

*Аўгустоў* ляжыць паміж вялікіх двух азёраў сярод бедных лясістых пяшчаных ваколіцаў пры *Аўгустоўскім* канале. Рух на канале малы дзеля малое вады, а яшчэ затым, што праведзена чыгунка і ўсе грузы йдуць па ёй. Ад *Аўгустова* чыгунка йдзець праз *Сувалкі* проста ў *Нямеччыну*.

У паўднёвай частцы *Аўгустоўскага* павету, каля *Горадні*, мяйсцовасьць бязлесная і гарыстая (*Горадзенскае ўзгор'е*) зямлі ўраджайная, шмат садоў. Ёсьць тут навет свая асобая парода скаціны — *зубровая*, якая мае кароткія рогі і надта малочная. Каля *р. Лабна* капаюць тут крэйду, якая ляжыць ня глыбока пад зямлёю.



Над Нёмнам, у Сэйнінскім пав. ляжыць в. *Лішкоў* з руінамі старога замку, некалісь, яшчэ у XI веку пабудаванага Горадзенскімі беларускімі князямі.



Р. Чорная Ганжа ў Аўгустоўчыне.



У Сакольскім і Аўгустоўскім паветах, у беларускай мове спатыкаюцца польскія словы. Аднак граніца паміж беларусамі і палякамі тут вельмі рэзкая. Гэтаму памагае і нацыянальная сьвядомасьць, якая сярод тутэйшых беларусоў значна пашырана.

## V. Надбужанскі край (Падлясьсе).

Да Надбужанскага Краю мы залічваем паветы Бельскі, Беластоцкі і Берасьцейскі, якія ляжаць над Бугам і яго прытокамі Нарвай Нурцом, Бабром і інш. Гэта самы заходні спаміж краёў Беларусі і *найбольш разьвіты з прамысловага боку*. Ляжыць ён на мяжы з палякамі (ляхамі), дзеля чаго, называецца *Падлясьсем*.

Краі мае выгляд досіць роўны, пахілены на захад і на паўдня ў бок Бугу і Нарві. Берагі р. *Нарві* і яе прытока р. *Бабра* маюць ужо зусім нізінны, балотны характар. У Бельскім-жа павеце, на вададзеле Буга і Нарві мяйсцовасьць паднятая, шмат узгоркаў, сярод якіх найвышэйшыя завуцца „*Княжымі горамамі*“ (на ўсход ад Бельска).

*Грунты* Надбужанскага краю досіць ураджаўныя, асабліва ў Бельскім павеце. Найбольш пашыраны тут суглінкі і супяскі. Толькі ўздоўж р. *Бабра*, асабліва пры яго ўтоку, ляжаць пясчаныя грунты. Апроч таго паўднёвая палавіна Берасьцейскага павету мае характар Палесься з беднымі пясчанымі грунтамі і вялізнымі балотамі.

*Клімат* Надбужанскага Краю—цёплы і лагодны з сярэдняй гадавою тэмператураю каля  $+7,5^{\circ}$ , цёплай, маласьнежнаю зімою і вільготным летам. Лясы пераважаюць ліставыя, але засталася іх не багата. Толькі на паўдні Берасьцейскага пав. ды каля Беластоку пазаставаліся значныя лясныя прасторы. За тое шмат сенажаць.

*Па занятках жыхараў* край распадаецца на дзьве палавіны. У паўночнай, каля Беластоку, вялізнае значэньне маюць *хвабрычныя промыслы*. Каля 15 тысяч жыхараў *працуюць на хвабрыках* у самым Беластоку і людных вялікіх мястэчках каля яго. Шмат дробных рамясьнікоў працуюць на ўласных варштатах. З поўным правам Беласточчына займае ў Беларусі *першае месца па разьвіцьцю прамысловасьці*. Паўднёвая палова краю носіць ужо больш гаспадарскі характар, хаця і тут трапляюцца прамысловыя мястэчкі і месцы.

Па ўсім краю *гаспадарка* стаіць *высак*. Значны лік *мескага прамысловага беззямельнага насяленьня* патрабуе, каб гаспадарка прахарчавала яго, а дзеля таго гаспадару лёгка прадаць і дабро, і бульбу, і малако. Дзякуючы добрай зямлі, ды лагоднаму клімату сеюць тут шмат пшаніцы-азімкі, асабліва ў Бельскім павеце, які ў гэтай справе займае першае месца ў Беларусі. У Высокім Літоўскім навет выведзены свае сарты



пшаніцы і жыта. Вельмі многа садзяць бульбы. З гэтага боку асабліва адзначаецца *Беластоцкі навет*—ён *найбольш* з усіх беларускіх паветаў *садзіць бульбы*. Гаспадары маюць добрую, часта заводскую, скаціну, сьвіньняў і коней; па вёсках шмат садоў і вялікія прамысловыя места ў некаторых мяйсцох займаюцца разводам гароднага насеньня на продаж (напр. у *Кляшчэлях*).

Шчыльнасьць насяленьня вялікая і ня толькі ў мястох, але і ў вёсках. Ізноў-жа і з боку *шчыльнасьці насяленьня Беластоцкі навет займае першае месца* ў Беларусі. Рэшта краю заселена так сама досіць густа, хаця ўжо значна радзей чымся Беласточчына.

У заходняй частцы краю пры ўтоку Нурца і Бабра перамяшаўшыся з беларусамі жывуць *палякі* (мазуры), а на паўдні Берасьцейскага павету *пінчукі*. Надбужанскія беларусы — самая заходняя частка беларускага народу, сумежная з іншымі славянскімі народамі блізкімі па мове і быту да беларусоў—палякамі і ўкраінцамі. Дзеля гэтага ў мове надбужанскіх беларусоў спатыкаюцца польскія і ўкраінскія словы.

З даўных часоў над Бугам жылі дрыгвічы; тут былі імі пакладаны места — Берасьце, Драгічын; сумежна з дрыгвічамі жыло літоўскае плямя *яцьвезь* якое да нашых часоў не дажыло, згінуўшы ў барацьбе з мацнейшымі суседзямі. За надбужанскія гарады даўгі час ішла барацьба паміж Польшчаю, Літвою і Валынскімі ды Галіцкімі (украінскімі) князямі. Некаторы час гэтыя апошнія валадалі краем і ў Драгічыне навет каранаваўся на караля Даніла, князь галіцкі. Пасьля край адыйшоў да Літоўска-Беларускае Дзяржавы.

Пасьля III разьдзелу Польшчы паўночная частка краю — Беласточчына, так сама як і Сакольскі і Аўгустоўскі паветы, былі адыйшлі *пад Прусы* і былі пад ёю аж да 1808 году. За гэтыя дзесяткі гадоў немцы патрапілі стварыць такія моцныя прамысловыя цэнтры, як Беласток. Пасьля далучэньня краю да Расеі, Беластоцкая прамысловасьць не пабурылася а разьвівалася і разьвіваецца да нашых часоў.

#### Важнейшыя мяйсцовасьці.

Беласток заложаны ў XIV веку, але даўгі час быў нязначнаю вёскаю. Толькі ў XVIII веку, калі тут пасяліўся гэтман Браніцкі з сваім дваром, Беласток пачаў расьці. У хуткім часе ён трапіў пад Прусы і яны тут завялі хвабрычную прамысловасьць. Гэтая прамысловасьць яшчэ больш узрасла, калі ў 30-х гадох мінулага веку была зроблена мытная граніца на мяжы Беларусі з Польшчаю. Шмат хвабрыкантаў пераехала тады з Польшчы ў Беласток разам з сваімі хвабрыкамі. У нашыя часы Беласток *самае большае хвабрычнае места Беларусі*. У ім больш за 300 хвабрыкаў, на якіх працуе каля 6 тыс. работнікаў; тавараў вырабляецца больш як на 6 міль. руб. Найбольш разьвіта *сукон-*



на-кортавая прамысловасць. Ткацкіх хвабрык 175, прадзільных 50, суконных каля 20. Апроч таго ў Беластоку ёсць некалькі гарбарняў, мылаварных заводаў, пільняў, млыноў і г. д.

Беластоцкія тканіны адзначаюцца сваёю танніною, шмат іх ідзець на тандэтную адзежу. Над шыцьцём гэтае адзежы ў самым Беластоку працуюць больш за 3000 краўцоў, ды на беластоцкім-жа матар'яле працуюць найбольш і віленскія краўцы. Свае вырабы Беласток вывозіць і далёка за межы Беларусі — найбольш у расейскія месцы.

З Беластоку разыходзяцца чыгункі ў 5-х кірунках і некалькі шосаў. Жыхараў у Беластоку каля 100 тыс. чалавек, паміж якіх найбалеі (каля  $\frac{2}{3}$  жыдоў).

Ня менш важныя з прамысловага боку, чымся сам Беласток, яго ваколіцы. У Беластоцкім павеце ёсць каля дзесятку вялікіх мястэчак з моцна развітаю прамысловасцю. Важнейшыя з іх: Супрасьль, Заблудаў, Харошча, Гарадок, Ясяноўка, Гонёндз, Кнышын.

У Заблудаве (на паўдня ад Беластоку) кортавая і суконная хвабрыка і 5 вялікіх гарбарняў, 2 паравых млыны і шмат рамясьнікоў — ткачоў.

У Супрасьлі існуюць суконныя хвабрыкі. Абодва гэтыя мястэчкі між іншым слаўны сваймі *старасьвецкімі праваслаўнымі манастырамі* з багатымі бібліятэкамі, якіх залажылі ў XVI в. Ходкевічы. Былі тут даўней і важныя друкарні, з якіх шмат выйшла тады беларускіх кнігаў. У Супрасьльскім манастыры ў царкве, сьцены размалёваны вельмі цікавымі старымі, з XVI в. рысункамі-*фрэскамі*. У Харошчы, якая ляжыць над Нарвай (на захад ад Беластоку) знаходзіцца адна з большых і лепшых суконных хвабрыкаў. Недалёка ад Харошчы ёсць пакрытая карлаватымі дубамі гара *Сьвіткавізна*, на якой, як кажа легенда, за часоў паганскіх, адпраўляліся малітвы богу Сьветавіду. Пад самым Беластокам ляжыць вёска Дайліды, ў якой ёсць кортавая хвабрыка, бровар і хвабрыка ільняных вырабаў. А ў Гарадку (пры чыгунцы з Беластоку на Воўкавыск) сярод жыхараў шмат ткачоў — рамясьнікоў, што ткуць у сябе ў хаце корты.

У невялікім мястэчку *Ясяноўцы* (на паўнач ад Беластоку) моцна развіта гарбарства. Існуе каля 30 гарбарняў. Акалічныя сяляне ткуць з воўны дываны.

Гонёндз вялікае мястэчка ў паўночнай часьці павету, пры чыгунцы Беласток—Граева; значная прыстань на р. Бабру, адпраўляе збожжа і лес. На другі бок Бабра ляжыць крэпасць Асавец, пабудаваная гадоў 30 назад. Далей чыгунка йдзе па *Шчучынскаму павету* каля 3-х міляў і даходзіць ўрэшце граніцы Нямеччыны ў м. Граеве. Адгэтуль зьлезная дарога йдзе проста цераз Лык-на Кёнігсбэрг (Каралевец).

*Беластоцкі* павет, як ужо казалася, займае вельмі выдатнае палажэньне ў Беларусі. Гэта найбольш прамысловы і найгусьцей заселены спаміж паветаў Беларусі. У ім вельмі многа



мескага насялельня у вялікіх прамысловых мястэчках; гаспадарка стаіць высака. Грунты Беласточчыны хоць камяністыя, але досіць ураджайныя; ёсьць аднак шмат пяскоў і балотаў, асабліва ўздоўж р. Бабра. Затое ў Беласточчыне вельмі добрыя сенажаці.

У *Бельскім павеце* прамысловасьць мае ўжо меншае значэньне: на першы плян выступае гаспадарка. Грунты тут вельмі добрыя, клімат лагодны. Дзеля таго тут сеюць вельмі многа *азіmkі - пшаніцы*, а так сама шмат садоў і добрых гарадоў.

Апроч досіць старога павятовага места **Бельска** з 9 тыс. жыхараў, у павеце ёсьць вялікія і прамысловыя мястэчкі **Бранск**, **Семяцічы**, **Цехановец** і інш. **Бранск** — заходні (не мяшаць з Бранскам з над Дзясны) над р. *Нурцом* — мае больш 7 тыс. жыхараў. Вельмі старое места. Цяпер у ім ёсьць вялікая гарбарня, ткацкая хвабрыка і млын. **Семяцічы** — на паўдні павету значныя мястэчка з 6 тыс. жыхараў. Ёсьць табачная і суконная хвабрыкі. У XVIII в. княгіня Ганна Сапаяжанка заляжала бібліятэку, габінэты натуралістычны, фізычны, музэй старасьветчыны і шмат хвабрыкаў. Усё гэта пасля яе сьмерці развалілася. Княгіня між іншым клапацілася і над доляю сялянства. Яна напісала 8 томаў статутаў для сялянства і падлуг гэтых статутаў упраўляла ў сваіх дварох. Яна старалася прывучыць народ да супольнага, грамадзкага жыцьця, заводзіла коопэратывы. У яе часы **Семяцічы** далёка былі вядомы. З усіх бакоў з'яжджаліся сюды, каб прыгледзіцца да новых парадкаў, паглядзець на вучоныя габінэты і музэй.

На харошых усхонаватых берагох Бугу стаіць стары **Драгічын** — адзін з важнейшых дрыгвіцкх гарадоў. Шмат бачыў ён за сваю гісторыю. Цяпер гэта невялікае мястэчка. Цікавая тут досіць высокая **Замковая гара**, якая ўздымаецца над самым **Бугам**, а на ёй руіны замку, пад'земельлі. Буг што году ўсё больш і больш падмывае **Замковую Гару**.

На абодвух берагох **Нурца** ляжыць прамысловае мястэчка **Цехановец** з 5 тыс. жыхараў. Ёсьць у ім некалькі суконных хвабрыкаў, 2 млыны, цагельня, бровар. Ваколіцы **Цехановца** заселены дробнаю шляхтаю, якая моцна спольшчылася.

Невялікае мястэчка **Кляшчэлі** ляжыць пры крыжаваньні чыгунак, што абяцае яму з часам шыбкае разьвіцьцё. Цяпер **Кляшчэлі** славіцца разводкаю гароднага насеньня, найгалаўней — агурковага, і хмелю.

У **Бельскім-жа** павеце знаходзіцца м-ка **Мельнік**. Прці яго за **Бугам** стыкаецца беларуска — польская і беларуска — украінская межы. **Мельнік** старое мястэчка. Цяпер яго жыхары займаюцца паленьнем вапны, якую капаюць у акалічных горах.



У паўночнай часьці Берасьцейскага павету, якая мае шмат супольнага з суседнім Бельскім паветам ляжаць між іншым старасьвецкія мястэчкі — **Высокае і Камянец**. \*)

**Высокае** мае каля 5 тыс. жыхараў, занятай гандлем і промысламі. Славіцца **Высокае** вельмі добра пастаўленаю гаспадаркаю ў яго ваколіцах. Адгэтуль выйшлі беларускія сарты збожжа: *Высока - Літоўская пшаніца і жыта*. Разводка заводзкага насеньня і цяпер вядзецца ў шырокіх разьмерах. У тутэйшым двары надзвычайна харошы парк. **Камянец** — значнае мястэчка (каля 7,500 жыхараў) на краю Белавежскае пушчы. Ад старых часоў (з XIII веку) перахавалася тут вежа, пабудаваная валынскімі князямі, якая служыла для абароны. Завуць яе „стаўном“.

Старое дрыгвіцкае места, **Берасьце** або як яго яшчэ называюць *Брэст - Літоўск*, — ляжыць над Бугам, пры ўпадзе ў яго Мухаўца. Лежачы ў самым паўднёва — заходнім куце Беларусі, **Берасьце** ўвесь час было прычынаю спрэчак паміж рознымі дзяржавамі. Валадалі ім палякі, розныя ўкраінскія князі, напдалі татары, аж пакуль не адыйшоў ён пад Літву. У XV — XVI вякох **Берасьце** зрабілася вялікім і багатым горадам. У гэтыя часы тут моцна разьвіўся рэфармацкі рух, была заложана друкарня, у якой друкавалася кальвінская біблія. У **Берасьці** было шмат старасвецкіх манастыроў, касьцёлаў, і цэркваў, але ў 1831 гаду ў **Берасьці** пачалі будаваць крэпасць і большую частку гэтых сьвятыняў абярнулі пад казармы, альбо зусім зьнішчылі.

З **Берасьця** ў 6-х кірунках, разыходзяцца чыгункі, ёсьць некалькі шосаў. Апроч таго Мухавец і Буг з'яўляюцца надзвычайна важнымі воднымі шляхамі. Дзякуючы такому свайму палажэньню **Берасьце** мае вялікае гандлёвае значэньне.

Прамысловасьць у **Берасьці** так сама пачынае разьвівацца. Цяпер ёсьць некалькі сотняў дробных прадпрыемстваў з 1200 работнікамі. Усіх жыхараў — каля 50 тысяч.

*Берасьцейскі павет* досіць рэзка дзеліцца на дзве часткі. На поўнач ад **Берасьця** грунты гліністыя, ураджайныя, насяленьне жыве густа, лясоў мала. На паўдня ад **Берасьця** — звычайнае Палесьсе з пяшчанымі беднымі грунтамі, з рэдкім насяленьнем, багатае на лясы і балоты. На паўдня ад **Берасьця** жыве народ найбольш падобны да жыхараў Пінскага і Кобрынскага паветаў — *пінчукоў*.

---


\*) Іх у літэратуры звычайна называюць *Літоўскімі* (**Высокае** - **Літоўскае**, **Камянец** - **Літоўскі**), дзеля таго, што яны належылі, як і ўся Беларусь — да Літвы і на тое каб адрозьніць іх ад іншых местаў з такім самымі назовамі. Ведама, што ніякіх ліцьвіноў тут няма.



## VI. Піншчына.

Піншчына ляжыць над верхняй Прыпяцьцю і яе прытокамі, а так сама займае валадзел паміж Прыпяцьцю і Бугам. Да яе мы адносім паветы Пінскі і Кобрынскі.

Па прыродзе сваёй гэтая краіна выразліва дзеліцца на тры часткі, якія навет маюць свае асобныя назовы: *Зарэчча*, *Запародзьдзе* і *Палесьсе*.



*Зарэчча* гэта балацістая нізіна, якая ляжыць на паўдня і на ўсход ад Пінску. Яе паўночную мяжу твораць Прыпяць (ад чаго і назоў), да якое тут зьбігаюцца з усіх бакоў яе важнейшыя прытокі: Стаход, Стыр, Ясельда і інш. Трапіўшы ў краіну *Зарэчча* з яе вельмі малым спадом, гэтыя рэкі, шырока разьліўшыся, плывуць ляніва, памалу, дзеляцца на шмат пратокаў, якія пакрываюць усё *Зарэчча* густою

Зарасьнікі чароту і праток у Пінскіх балотах.

сецьцю. Сярод гэтае воднае сеці прападае часамі навет галоўнае пячэньне ракі, а разам з тым і яе імя. Гэтак навет Прыпяць вышэй Пінска ў некаторых мяйсцох траціць свой назоў і вядома пад найменьнем „Парок“, „Стаход“, „Струмень“.

Берагі рэкаў у гэтай краіне нізкія і балоцістыя. Трэба толькі, каб крыху паднялася вада і ўсё *Зарэчча* на шмат дзесяткаў вёрст навакола заліта. Вясною і ў восень *Зарэчча* зьяўляецца праўдзівым возерам. Аж да сярэдзіны лета стаіць вада, пры тым гэтак глыбока, што можна езьдзіць у чоўне ў якім — хочаш кірунку. Над вадою віднеюцца толькі вольхі і лозы якімі звычайна абрастаюць берагі пратокаў, ды на пяшчаных




узгорках—*астравах*—вёскі пінчукоў. За час веснавое паводкі вада заносіць пяском старыя пратокі і пракопуе новыя, наносіць пяшчаныя ўзгоркі і пласты глею.

За лета ўсе гэтыя вадзяныя прасторы зарастаюць буйнымі балотнымі травамі: чаротамі, трысьнягамі, сітнікамі і інш., але паміж імі на сушэйшых гляістых мяйсцох трапляюцца астравы пазарастаўшыя асакою, а часта і вельмі добрым мурагом.

Лесу ў Зарэччы мала і толькі дзе-ня-дзе пяшчаныя грады і ўзгоркі паабрасталі хваёвым борам. Значыць называць Зарэчча „Палесьсем“ навет ня вельмі выпадае.

Жывуць тутэйшыя гаспадары досіць заможна. Значную часьць году яны адрэзаны ад усяго сьвету і навет да бліжэйшых суседніх вёсак перапраўляюцца ў чаўнох.



Пінскія балоты.

На левым беразе Прыпяці мяйсцовасьць адразу вышэе на некалькі сажняў і пераходзіць у высокую раўніну, якую называюць звычайна Загародзьдзем.

Загародзьдзе займае клін паміж ракою Ясельдаю і яе прытокам Пінаю і цягнецца на захад аж да р. Мухаўца. Загародзьдзе на ўсім яго досіць вялікім прасторы не перасякае ні адна значная рэчка, так сама і балотаў снатыкаецца вельмі мала і то найбольш па краёх Загародзьдзя, за Пінаю і Каралеўскім каналам. Грунты Загародзьдзя гляістыя, ўраджайныя. Жыхары жывуць густа і багата і займаюцца найбольш земляробствам. Лясы ў Загародзьдзі павысяканы; засталася іх вельмі мала (на-



ля 15%); за тое вельмі многа сенажацяў,—як нідзе ў Беларусі. Усё гэта дазваляе гаспадаром трымаць шмат скаціны і сьвіньняў.

Паўночна-ўсходнюю частку Піншчыны займаюць безканечныя пушчы і непраходныя балоты Палееўся, якія адгэтуль пераходзяць у Мозырскі павет і цягнуцца далёка на ўсход. З гэтай часткаю Піншчыны аднародная паўднёвая частка Слонімскага павету і паўднёва-заходні край Слуцкага. У Слонімскім павеце пачынаецца паяс аграмадных балотаў паўночнага Палееўся, аб якім мы ўжо казалі. У Пінскім Палееўсі ляжыць як раз балота Качайла і так сама частка балота Грычына. У лясох Пінскага Палееўся вельмі многа ўсялякага зьвяр'я і дзічыны.

Жыхары тут займаюцца лясным промыслам, паляваньнем, гадоўляй скаціны і інш. Край гэты, у якім так многа прыроднага багацьця, зусім рэдка заселены: на вялізным прасторы налічваюць усяго некалькі дзесяткаў вёсак. А ўздоўж берагу Прыпяці, на ўсход ад Пінску на дзесяткі верст цягнуцца зусім бязлюдныя балотныя прасторы



Дзяўчаткі з Піншчыны.

*Клімат Піншчыны* належыць да найцяплейшых і найладнейшых у Беларусі. Гадавая тэмпература Пінску + 6, 7, зіма бывае кароткая, мяккая; цягнецца яна менш 3-х месяцаў.

У гэты час, калі замярзаюць рэкі і балоты, ўсходняя і паўднёвая Піншчына аджывае. Па лёдзе працладаюцца простыя дарогі, па якіх лёгка трапіць у суседняе мястэчка і ў самы Пінск жыхарам якое небудзь адрэзанае балотамі ад сьвету вёскі. Узімку найбольш аджывае тут і гандлёвае жыццё.



Палесьсе вельмі багата *вадзянымі шляхамі*. Прыпяць, Стаход, Стыр, Гарынь, Ясельда, Піна — судаходныя рэкі. А Каралеўскі і Агінскі каналы злучаюць іх з басэйнамі Віслы і Нёмна. Апроч таго цераз усю краіну праходзіць Палеская чыгунка з Берасьця — на Гомель і другая, што йдзець па ўсходняй Піншчыне з Вільні — на Лунінец і Роўнае.

Гэтыя чыгункі мяйсцамі праведзены цераз непраходныя балоты, дзе-ня-дзе навет ідуць па дрыгве.

Значэньне іхнае для Палесься і цяпер вялізнае, а з часам пэўне-ж яшчэ павольнае.

У большай часьці Піншчыны, а ласьне ў Загародзьдзі і ў Зарэччы, живуць *пінчукі*, аб якіх мы ўжо казалі вышэй.

У Піншчыне ёсьць шмат дробных мястэчак, населеных рамясьнікамі. Так — сама і вясковае насяленьне апроч гаспадаркі займаецца шмат дзе хатнімі рамёсламі. Напр. — у *м-ку Горадне* шмат ганчароў, а ў *Палосьці* — ткачоў.

#### Важнейшыя мяйсцовасьці.

**Пінск** — стары дрыгвіцкі горад, пабудаваны ў дагістарычныя часы, — высіцца на левым беразе Піны над аграмаднымі нізінамі Зарэчча. Да правядзеньня чыгункі Пінская прыстань мела надзвычайна важнае значэньне. Тут ішоў бойкі гандаль збожжам і салам, якія дастаўляліся з Украіны і адпраўляліся ў Нямеччыну і Польшчу па каналах. Цяпер з гэтага богу Пінск мае меншае значэньне. Але яго палажэньне на сярэдзіне важнейшае вадзяное дарогі з Украіны ў Нямеччыну абяцае яму лепшую будучыну.

Хвабрычная прамысловасьць Пінску разьвіта досіць слаба. Ёсьць каля 20 хвабрыкаў і заводаў, з якіх найбольшыя — хвабрыка сярнічак і 4 пільні, а так сама завод будоўлі суднаў. Усіх жыхараў у Пінску каля 35 тысячай. З старых будынкаў найцікавейшыя — гэта манастыр, пабудаваны ў XVI веку і касьцёл, пабудаваны ў XIV веку.

На захад ад Пінску ля р. Ясельды ляжыць вядомае сяло **Парэчча**. Гаспадары тутэйшага двара, Скірмунты, пабудавалі тут некалькі хвабрыкаў, — між іншым вялікую суконную хвабрыку, якая працуе і дагэтуль. Спецыяльна для яе патрэбаў разьвіцця тут-жа ў Парэччы патрэбная да вырабаў сукна паўднёвая расьціна *Дінсакус*. Некалькі дзесяткаў год назад была тут і цукраварня (пасля згарэла); цукровыя буракі разводзіліся ў Парэччы і яго ваколіцах. Трэба адзначыць, што ўсе Парэцкія хвабрыкі добра пастаўлены, работнікі досіць абязпечаны.

У Пінскім павеце ёсьць досіць многа невялікіх мястэчак, якія ў мінуўшчыне йгралі досіць важную ролю для ўсяе Беларусі, а цяпер яны толькі цэнтры эканамічнага жыцця для сваіх ваколіцаў. Такія: Любяшоў, Талеханы, Нобель, Столін, Нагост, Кожан-Гарадок. За апошнія часы моцна расьце Лунінец —



пасёлак пры станцыі таго-ж імення, дзе крыжуюцца дзьевае важнейшыя палескія чыгункавыя лініі.



Вёска ля Прыпяці.

**Кобрын**—паведавае места пры р. Мухаўцу з 10-цю тыс. жыхараў; досіць гандлёвы гарадок, дзякуючы свайму палажэнню пры сыстэме Каралеўскага каналу і чыгунцы.


З мястэчак *Кобрынскага павету* адзначаецца **Антопаль**. Гэта прамысловае мястэчка; ёсць у ім некалькі гарбарняў і маслабойных заводаў. У м. **Янаве** (на ўсходзе павету) жыў і змучаны іезуіт **Андрэй Баболя**, якога каталіцкі касцёл лічыць сьвятым.

## УІІ. Вялікая Палеская нізіна.

Паветы **Мёзырскі**, **Рэчыцкі** і **Бабруйскі** блізка што на ўсім сваім прасторы носяць чысты палескі характар і рэзка выдзяляюцца спаміж усіх краінаў Беларусі. Гэта край з найменшаю гушчынёю насяленьня і з найбольшым лікам зямлі няпрыдатнай да гаспадаркі.

Вялікая Палеская Нізіна ляжыць уздоўж сярэдняе і ніжняе Прыпяці і ніжняе **Бярэзіны**. Мясцовасьць тут усюдых роўная, слаба пахіленая на паўднёвы ўсход. З акалічных узгор'яў скатуюцца сюды чысленыя рэкі, якія, трапіўшы на нізіну, сыцішаюць свой бег і плывуць у нізкіх берагах, абкружаныя часамі на шмат вёрстаў забалочанымі прасторами. Апрача слабога





Балоты на Палесье.



спаду для вады, забалочаньню тут памагае яшчэ і тое, што пад усім блізка Палесьсем ляжаць гліны, толькі прыкрытыя зверху пяскамі. А значная частка балотаў Палесься зьяўляецца мусіць апошнімі сьлядамі быўшага тут некалісь *Гэрадотавага мора*, пазарастаўшымі траваю і мохам азёрамі.

Балоты займаюць тут чужь ня чверць усяго прастору краіны. Безканечныя балотныя пустыні, паросшыя то дробнаю лазою, то высокімі чаротамі, цягнуцца дзесяткамі вёрст; іх перарываюць векавыя бары, павырастаўшыя на пяшчаных узгорках, *астравах*, параськіданых сярод балота. На гэтых-жа астравах пабудаваны і рэдкія вёскі паляшукоў і знаходзіцца іхнае ворнае поле.

Ад вёсак цераз балота цягнуцца *гачы*, замошчаныя хворастам і бяровеньнем. Язда па гэтых гацях трудная. А па іх ідзець палеская дарога часамі па некалькі вёрст.

*Балоты* спатыкаюцца ўсіх відаў, але найчасьцей—травяныя, паросшыя лазою. Імшары са сфагнумам спатыкаюцца так сама дзе-ня-дзе плямамі сярод хваёвых бароў.

У гаспадара поле часамі бывае на некалькіх астравах, якія закінуты далёка ад вёскі ў балотнай і лясной глушы. Каб дайсьці да іх прыходзіцца йсьці па *кладках*, намошчаных цераз балота. Аруць тут часта валамі. Вось-жа гаспадар бярэ саху на плечы і йдзе на свой востраў па кладцы, а валы йдуць па вадзе. Калі востраў дзе далёка ад хаты, дык там робіцца будка, раскладаецца агонь і гаспадар жыве тут аж пакуль скончыць работу. Часамі навет малоцяць дабро на востраве, а перавозяць ужо ўсё ўзімку, як замерзьне балота.

Сеюць тут найбольш *грэчку і бульбу*, бо зямля звычайна вельмі лёгкая, пяшчаная. Гаспадараць аднак тут ня кепска. Гаспадары трымаюць *шмат скаціны*, часамі па дзесятку і больш галоў, бо пашы хапае, і добра дзеля таго гнояць зямлю. Дый народ тут аб гаспадарцы рупіцца; ў некаторых мейсцах навет *полюць засева*.

*Лясы* ў Палесьсі зусім нядаўна займалі чужь што не палавіну ўсяго прастору. Цяпер іх моцна падцерабілі і на мейсцы даўнейшых векавых пушчаў цягнуцца цяпер пасекі, часамі выкарчаваныя і вырабленыя пад поле, а часьцей паросшыя маладым лесам і хмызьнякамі.

Аднак усё-ж лясоў тут вельмі многа. Найбольш у Палесьсі хваёвых бароў. Елкі зусім блізка няма, бо пяшчаныя грунты. Але тут-жа больш чымся дзе ў Беларусі ёсьць і ліставых лясоў, найбольш дубовых і бярозавых. Дубы тут часамі даходзяць вялізнае вялічыні; спатыкаецца так сама шмат вольхі, ліпы, клёну і інш.

Ува ўсіх гэтых лясох, часта яшчэ не закранутых рукою чалавека, водзіцца бяз меры ўсякага *зьяр'я і дзічыны*. Ласі, медзьвядзі, сарны, дзікі спатыкаюцца тут часта. Навет *бабры* водзяцца па глухіх рачных затоках у некаторых закутках Палесься, дзе да іх яшчэ не дабралася рука паляўнічага.





Палеская гаць.



*Сенажацяў* у Палесьсі ня так шмат, як можна было-б спадзявацца. Вялізаныя прасторы, якія з невялікім накладам, расьцерабіўшы, можна было-б абярнуць у сенажаці, цяпер лічацца безкарыснымі балотамі, няўжыткамі.

*Насяленьня* ў Палесьсі пакуль што замала і яно яшчэ далёка ня можа і ня ўмее выкарыстаць вялікія багацьці, якія крыюцца ў гэтым краю. Дый замала зварочавала ўвагі на Палесьсе дзяржаўная ўлада і грамадзянства. Аднак ужо першыя ступяні ў гэтай справе зроблены. Ужо зроблена проба вялікага асушэньня *Палесься*.

У апошняй чверці XIX веку вяліся шырокія *работы на асушцы* ўрадоваю *Экспэдыцыяй* пад загадам генэрала *Жылінскага*. Было пракопана больш 4-х тысяч *вёрст* каналаў, якімі асушана каля 3-х *міліёнаў дзесяцін*. Асушка вялася найбалея ў скарбовых лясах. Вялікая карысьць ад яе скоро выявілася. На месцы непраходных балотаў—цяпер багатыя сенажаці, якія даюць вялікі даход скарбу; мокрая ляс, ў якіх даўней вельмі дрэнна расло дрэва, цяпер паправіліся і сталі шыбка расьці. Апроч таго па каналах спляўняецца дрэва з такіх мясцоў, да якіх уперад ніяк нельга было дабрацца. Вартасьць усяго абсушанага прастору паднялася больш як у *дзесяць разоў*.


Апроч таго *экспэдыцыя* зрабіла і другую вялікую работу, яна добра *абсьледавала і апісала Палесьсе*, адкрыўшы вочы грамадзянству на тое, якія тут ёсьць багацьці. *Экспэдыцыя* залажыла і некалькі вельмі патрэбных навуковых устаноў — напр. мэ-тэаролёгічныя станцыі ў Васілевічах, у Пінску, пробныя гаспадаркі на балотах і г. д.

Сярод усяе Палескае нізіны адзінока падыймаецца высокі бераг Прыпяці каля *Мозыра*. Ён паміж іншым пакрыты лёсам, на якім утварыліся *шэрыя суглінкі* (грунты лесастэпу). Тут яны займаюць невялікі прастор. У Рэчыцкім-жа павеце шэрыя суглінкі цягнуцца шырокім паясом цераз сярэдзіну павету каля мяст. Брагіна, Хойнікаў і Юравіч. Апроч таго ўздоўж правага берагу Прыпяці, каля *Турава*, спатыкаюцца *гляістыя грунты*, ды кавалкі гляістых, сугліністых і супяшчаных грунтоў пераходзяць у Бабруйскі павет з суседніх паветаў і займаюць яго краі. Па за гэтым жа ўвесь прастор Палесься пакрыт лёгкімі пяшчанымі грунтаті на „астравах“ і пластамі—торфу, травяністага ды імховага ў балотах.

*Торф* гэты, які мяйсцамі ляжыць вельмі таўстымі пластамі (найтаўсьцейшыя пласты торфу ў Рэчыцкім павеце каля Васілевічаў), нідзе блізка ня ўжываецца на апал і не разрабляецца, бо дровы надта танныя, а насяленьне рэдкае.

З боку *гушчыні насяленьня* Палесьсе займае ў Беларусі апошняе месца. У *Мозырскім павеце* і цяпер яшчэ на 1 квадр. вярсьце жыве ўсяго каля 20 чалавек. Праўда за апошнія часы Палесьсе стала залюдняцца. Аграмадныя ляс павысяканы, а пасекі двары прадаюць сялянам, якія сюды зьяжджаюцца з усяе





Палескае возера.



Беларусі. Яны прыносяць з сабою і свае звычаі бытавыя і гаспадарскія, моцна адзначаючыся ад палескіх.

*Гісторыя* застала Палесьсе заселеным Дрыгвічамі. Тутака быў і галоўны іхні палітычны цэнтр *Тураў*. Але Дрыгвічом не ўдалося стварыць моцнае дзяржавы і яны ўвесь час былі то пад кіеўскімі, то пад іншымі суседнімі князямі, аж пакуль ня злучыліся з рэштай Беларускіх пляменьняў, пад уладаю Літвы.

Палесьсе мела вялікае значэньне ў гісторыі Беларусі і Літвы. Яно бараніла іх увесь час ад нападу з паўдня. Пад сьце-намі палескіх замкаў і гарадоў, а найбольш у балотах і лясох Палесься спыняліся магутныя напоры паўднёвых народаў на Беларусь.

Апроч гаспадаркі вясковае насяленьне займаецца і *рамё-сламі*. У глухіх палескіх мяйсцовасьцях пануе г. зв. *натураль-ная гаспадарка*: — людзі нічога не прадаюць і вельмі мала або нічога ня купляюць. Усе патрэбныя да жыцця рэчы робяць самі. Ведама, што хатнія рамёслы павінны быць тут моцна раз-вітыя. І запраўды, — у Палесьсі напр. пашырана ткацтва, шмат людзей займаецца вырабамі з дрэва. Моцна развіта рыбалоў-ства; часамі цэлыя вёскі живуць найбольш з гэтага промыслу. Вельмі пашырана пчаларства — ці ляпей *бортніцтва*, асабліва ў Мозырскім павеце.

Народ зарабляе ў лесе, на сплаве, займаецца гонкай сма-лы і дзёгцю, паляваньнем і інш. ляснымі промысламі.

*Хвабрычная прамысловасьць* досіць развіта. Найбольш спа-тыкаецца *пільняў і бравароў*. Апошніх асабліва многа ў *Рэчы-цкім павеце*, які з гэтага боку займае *першае месца ў Беларусі*. Апроч таго ёсьць некалькі хвабрыкаў сярнічак, некалькі шкля-ных гутаў, гарбарняў і г. д. — Прамысловасьць Палесься толь-кі яшчэ пачынае разьвівацца і перад ёю шырокая дарога.

#### Важнейшыя мяйсцовасьці.

У Мозырскім павеце ёсьць некалькі вялікіх мястэчак, з ка-тых кожнае зьяўляецца важным цэнтрам для свае ваколіцы. Гэткія—*Давід - Гарадок, Тураў, Пётрыкаў* зьяўляюцца цэнтрамі вялікае ваколіцы, роўнае па прастору цэлай дзяржаве. Усе яны ляжаць на берагах Прыпяці, альбо яе найбольшых прытокаў і звязаны з сьветам найбольш вадзянымі дарогамі.

*Давід - Гарадок* ляжыць на астравах *р. Гарыні*; старое мя-стэчка, заложанае пэўне яшчэ ў дагістарычныя часы. Цяпер у ім каля 4 тыс. жыхараў, якія займаюцца між іншым будоў-ляй суднаў, а так сама — рыбалоўствам, гародніцтвам (разво-дзяць цыбулю), служаць лоджамі на суднах і г. д.

Тутэйшыя мяшчане—народ прамысловы. Яны вырабляюць вянгліну, кілбасы і сыры. Загатаўляюць дзіціну, сушаную рыбу і грыбы, сушаную садавіну і вывозяць усё гэта на продаж у вя-лікія беларускія месцы а так сама і далёка за межы Беларусі,



(навет у Бесарабію). Давід - Гарадзецкія рамясьнікі вырабляюць спэцыяльныя боты з даўгімі халявамі, якія так сама вывозяцца на старану; робяць тут яшчэ вельмі добрыя пляцёныя брычкі. Давід - Гарадок нейкі час лічыўся павеатавым месцам.

Над Прыпяццю, на яе правым беразе, пасярэдзіне Мозырскага павету стаіць стары Тураў, даўнейшы рэлігійны і культурны, а часткаю і палітычны цэнтр дрыгвіцкае зямлі—Палесься. Лічуць, што залажыў яго ў IX веку нейкі вараг Тур, таварыш Рагвалода. У X веку тут была заложана праваслаўная эпархія, тут жылі архірэй аж да сярэдзіны XV веку. Тады Тураў быў вялікім горадам, разсаднікам хрысьціянства і прасьветы ў Палесьсі. Пасьля, як вырас Пінск, яго значэньне зьменшылася. Ад слаўнае мінуўшчыны Турава засталіся толькі лягенды, якія живуць сярод акалічнага люду.—Цяпер Тураў-невялікае мястэчка, з 3 тыс. жыхараў, якія найбольш займаюцца гаспадаркаю, рыбалоўствам, сплавам лесу, а так сама гандлем.

Ёсьць у Тураве досіць бойкая прыстань і бываюць два кірмашы ў год.

Ніжэй Турава, на левым беразе Прыпяці, стаіць гандлёвае мястэчка Пётрыкаў з 3 тыс. жыхараў, сярод якіх шмат шаўцоў. Пётрыкаўскія мяшчане адзначаюцца сваёю прамысловасьцю і здольнасьцю да гандлю. Некаторыя з іх маюць свае баркі і возяць на іх лес; шмат хто займаецца рыбалоўствам. У Пётрыкаве ёсьць прыстань і збіраецца ў год два вялікіх кірмашы.

Павеатавае места Мозыр ляжыць на высокім правым беразе Прыпяці, ў надзвычайна харошай мяйсцовасьці. Гэта досіць стары горад, вельмі часта цяпеўшы ад чужаземных нападаў. Быў тут некалісь і замак. Цяпер у Мозыры каля 12 тыс. жыхараў, ёсьць вялікая хвабрыка сярнічак і дробныя гарбарні, прыстань на Прыпяці, збіраюцца два кірмашы, йдзе досіць жывы гандаль. Да апошніх часаў чыгунка йшла за 12 вёр. ад места. Цяпер праведзена новая чыгуначная лінія цераз самы Мозыр, што павінна значна аджывіць яго эканамічнае жыцьцё.

*Мозырскі павет* найбольшы па прастору з усіх беларускіх павеатаў і найрадзей заселены. У ім найбольш балотаў і лясоў і найменш зямлі прыгоднае для гаспадаркі. Значная частка лясоў павысякана, а балотаў абсушана.

Толькі берагі Прыпяці і ваколіцы Мозыра густа заселены. Рэшта павету—глухі палескі край, вельмі слаба зьвязаны са сьветам.

У сярэдзіне Рэчыцкага Палесься, пры чыгунцы ляжыць с. *Васілевічы*. Тут экспэдыцыяй Жылінскага былі асушаны значныя прасторы, заложана мэтэаролёгічная станцыя. Апошнімі часамі Васілевічы сталі шыбка расьці (цяпер каля 3 тыс. жыхараў) стаў разьвівацца гандаль.

З *Васілевічаў* у глыбіню павету адходзіць лінія чыгункі. Яна канчаецца ў м. *Хойніках*.




Хойнікі і Брагін—два значныя мястэчкі (Брагін стары горад), ляжачыя недалёка адно ад аднаго, у мяйсцовасьці з багатымі грунтамі (лёсавы паяс). У Хойніках была нядаўна зьлезная гута.

На Дняпру, недалёка ад Брагіна, проці ўтоку Сожа ёсьць значнае гандлёвае мястэчка Лоеў з прыстанню і вэрфай для будовы суднаў. На Лоеўскай прыстані складаюцца тавары для развозкі па прыстанях Дняпра, Бярэзіны, Сожа.

Рэчыца паветавае места, над Дняпром пры перасячэньні яго Палескай чыгункай. Мае 10 тыс. жыхараў, з якіх шмат хто займаецца гаспадаркай (між іншым адкормам і сьвіньняў), рыбалоўствам і

сплавам лесу. Разьвіты гандаль збожжам і лесам; бойкая прыстань; з хвабрыкаў ёсьць некалькі вялікіх пільняў і хвабрыка сярнічаю.

**Рэчыцкі павет** у большай сваёй часьці мае палескі характар, з пяшчанымі грунтамі і рэдкім насяленьнем. Але па сярэдзіне павету йдзе паяс лёсавых грунтаў, мацней заселены. Так сама густа заселены і берагі Дняпра.—У гаспадарках Рэчыцкага пав. садзяць шмат бульбы; у павеце найбольш бравароў, чымся дзе ў Беларусі.



Беларус—Паляшук.



Бабруйск адзін з большых паветавых местаў Беларусі, з 42 тыс. жыхараў, ляжыць на правым беразе р. *Бярэзіны*, там дзе яе перасякае Лібава - Роменская чыгунка. У трох кірунках з Бабруйску разыходзяцца шосы. Такое палажэнне робіць Бабруйск важным гандлёвым пунктам. Разьвіццю яго перашкаджала дагэтуль Бабруйская крэпасць, пабудаваная тут у пачатках XIX веку расейскім урадам.



Даўнейшыя тыпы беларусоў Меншчыны.

Бабруйск вядзе значны гандаль лесам і збожжам; пры ім ёсць прыстань на *Бярэзіне*. Прамысловасць Бабруйску нявельмі значная. Ёсць каля 30 дробных хвабрыкаў і заводаў — найбольш *пільнаў і цагельняў*. Ніжэй Бабруйску, на р. *Бярэзіне*, ў Палескай мяйсцовасці ляжыць значнае мястэчка *Парычы* з прыстанню, з якой найбольш адпраўляюць лес.



У глыбіне Палесься над р. Птычом ляжыць м. Глуск, з 5 тыс. жыхараў; ня гледзячы на сваё папраўдзе глухое палажэньне (далёка ад чыгунак) мястэчка досіць бойка гандлюе скацінаю. Мяшчане займаюцца гаспадаркаю, рыбалоўствам і пчоламі, а так сама вырабам г. зв. *глускае гарбаты* (разбаўляюць праўдзівую гарбату розным зельем). Апроч таго ёсць некалькі гарбарняў.



Даўнейшыя тыпы беларусоў Меншчыны.

Навакола Глуску палеская мяйсцовасьць з пашчанаю неўраджайнаю зямлёю. Такі-ж характар мае і ўвесь блізкі *Бабруйскі павет*. Толькі на ўсход і поўнач ад Бабруйска мяйсцовасьць павышаецца, грунты лепшыя, жыхары жывуць гусьцей, лясоў і балотаў менш. Адным словам усё ў гэтай частцы павету прыпамінае сумежную Магілёўшчыну.

## VIII. Беларускі лесастэп.

Да гэтае краіны мы адносім 9 паўднёва-ўсходніх паветаў Беларусі: Гомельскі, Суражскі Мглінскі, Навазыбкаўскі, Старадубскі, і беларускія часткі: Гараднянскага, Ноўгарад-Северскага, Трубчаўскага і Бранскага паветаў. Лясы назоў *лесастэпу* з усім правам заслужваюць толькі паветы Старадубскі, Трубчаўскі, Ноўгарад—Северскі, Мглінскі і часткаю суседнія з імі паветы, бо толькі ў іх грунты ўтвораныя на лёсе займаюць значную частку павету і толькі тут у часы дагістарычныя быў стэп, пасьля выцеснены лесам. Але рэшта паветаў па гушчыні нася-



леньня, наагул па свайму эканамічнаму характару вельмі падобна да гэтых і зьвязана з імі, дзеля чаго мы іх і злучаем у адну краіну.

*Паверхня* гэтага краю зьяўляецца раўнінаю, значна паніжанаю на захадзе. На ўсходзе, наадварот, у яе ўходзяць адарваныя лапіны ўзгор'яў Окаўскага Лесу, якія ўтвораюць высокія, зрэзаныя ярамі, правыя берагі р. Дзясны пад Бранскам і Трубчаўскам. Так сама значна павышана мяйсцовасьць у Навазыбкаўскім, Старадубскім, і Мглінскім паветах. Рэшта краіны моцна нізінная, асабліва Гомельскі павет, заходняя частка якога мае ўжо зусім палескі выгляд,—з аграмаднымі прасторами балотаў і лясоў.

На *Старадубскім* узвышшы і ўздоўж правага берагу р. *Дзясны* залёг лёс. Пад Старадубам на ім стварыліся досіць ураджайныя *шэрыя суглінкі*, якія і займаюць большую часць Старадубскага павету. Навакола іх няшырокім абручом ляжаць *дзярновыя суглінкі на лёсе*. Досіць шырокі паяс гэтых суглінкаў адходзіць у Мглінскі і Бранскі паветы; у апошнім павеце яны займаюць досіць вялікія прасторы, пакрываючы высокі правы бераг р. Дзясны. Досіць значныя *астравы* гэтых *суглінкаў на лёсе* знаходзяцца і ў Трубчаўскім павеце, а так сама ў Навазыбкаўскім і Гарадзянскім паветах. Урэшце ў Суражскім і Гомельскім паветах гэтыя грунты сустракаюцца досіць рэдка.

Левыя берагі рэк звычайна пакрыты тут шырокімі палосамі бедных пяшчаных грунтоў. Дзякуючы гэтаму ўся заходняя і паўднёвая частка Гомельскага павету, блізка ўвесь Суражскі, заходняя частка Бранскага і значныя прасторы ў іншых паветах займаюць *пяшчаныя грунты*, пакрытыя найбольш хваёвым борами. Рэшта прастору займаюць *супяскі*, ды ў Гомельскім і Гарадзянскім паветах ёсць досіць многа *трасьніковых балотаў*, а на поўначы Гомельскага — лапіна звычайных дзярновых суглінкаў на марэннай гліне.

Апроч хваёвых бароў у лесастэпу сустракаецца досіць многа ліставых *лясоў*, асабліва ў Старадубскім пав. У гэтых лясах найбольш расьце дуб, клён, вельмі многа ёсць так сама маладых бярэзьнікаў, ялаўцовых зарасьнікаў. Елка тут сустракаецца рэдка, а далей на паўднёе яе і зусім няма. Трэба заўважыць, што лясы, якіх тут даўней было вельмі многа, цяпер моцна расьцярэблены і з кожным годам іхныя прасторы зьмяняюцца, зьмяняючыся ральлёю навет на зусім бедных *пяшчаных грунтох* з якіх пасля вецер робіць *пяшчаныя выдмы*.

*Гаспадарка* наагул стаіць тут нявысока, асабліва ў дварох, якія ня маюць заўсёдных парабкоў, а здаюць зямлю *палавінчыкам*. Годзі сказаць, што, як у вёсках, так і ў дварох яшчэ вельмі часта аруць сахою, а ў лясістых мяйсцовасьцях яшчэ і дагэтуль часамі паляць ляды, як у самым глухім Палесьсі.

У вёсках-жа перашкодаю гаспадарцы зьяўляецца *абшчына* нае ўладаньне зямлёю, якое не дае магчымасьці культурнейшым гаспадаром у вёсцы заводзіць палепшаньні. Уся вёска мусіць



гаспадарыць ці добра, ці дрэнна, але адналькова. З гэтага знаходзяць выхад толькі такі, што выдзяляюць лапіны зямлі пры хаце у кожнага гаспадара, на якім ён можа гаспадарыць сваім адумам. На гэтыя лапіны гаспадары вывозяць большую частку гною і сеюць тут больш пераборлівыя і выгаднейшыя расьціны: ячмень, бульбу, *каноплі, табаку*.

Апошнія дзьве расьціны йграюць у гаспадарцы лесастэпу важную ролю. З гаспадаркі йдуць на продаж толькі пянька, альбо табака. Найбольш *канпель* разводзяць у *Старадубскім, Трубчаўскім*, а так сама ў *Суражскім і Млінскім паведах*. Прадаюць пяньку найбольш у Трубчаўску, Почапе, і інш. мястэчках. Гандляры з гэтых мястэчак яшчэ з вясны ездзяць па вёсках і даюць задаткі на пяньку, пры чым сяляне, ведама прадаюць яе на самых нявыгадных умовах.

*Табаку* разводзяць найбольш у паведах *Млінскім, Суражскім і Старадубскім*. Разводзяць тут апрача прасьцейшых сартоў яшчэ і далікатны сорт *гундзі*. Як каноплямі, так і табакаю найбольш займаюцца сяляне, дзеля таго, што гэтыя расьціны патрабуюць каля сябе шмат клопату.

Ува ўсім гэтым краю шмат сеюць *грэчкі*. Побач з ёю на захадзе краіны шмат мейсца займае *бульба*, значная часьціна якое йдзе на бравары.

*Клімат* лесастэпу ня вельмі спрыяе гаспадарцы. *Анадаў тут менш*, чымся ў рэшце Беларусі, часьцей бываюць засухі і дзьмуць *сухія ўсходнія вятры*. Гэта часамі нядобра адзваецца на пяшчаных грунтах.

Уся краіна аднак вельмі густа заселена і з гэтага боку займае адно з першых мяйсцоў у Беларусі. *Наймусьцей заселены Суражскі навет*.

Галоўная маса жыхараў (85—90%)—беларусы, патомкі даўнейшых радзімічаў, якія спрадвеку жылі ля Іпуці, а пазьней занялі і ўсходнюю частку краіны, спустошаную татарамі, аж да самай р. Дзясны і навет за Дзясною. Мова тутэйшых беларусоў досіць чыстая і харошая, хця ў ёй і сустракаецца крыху расейскіх словаў.

Апрача беларусоў у гэтай краіне живець шмат (да 7%) *старавераў—маскоўцаў*, якія ўцяклі сюды з Маскоўшчыны, дзе ім не давалі верыць па свойму, яшчэ ў XVII веку. Жывуць стараверы найбольш у вялікіх мястэчках—*пасадах* і займаюцца рамёсламі, гандлем, а так сама прамысловым гародніцтвам і садоўніцтвам. Найбольш старавераў у Навазыбкаўскім павеце.—За тое жыдоў у лесастэпавай краіне менш, чымся на захадзе Беларусі. Так сама, як і там, насяляюць яны найбольш места і мястэчкі і займаюцца гандлем і прамысловасьцю.

*Прамысловасьць* лесастэпавае краіны моцна разьвітая. З гэтага боку займае яна *насяля Беларэччыны другое мейсца*.

З рамёслаў, у Гараднянскім і Суражскім паведах пашырана ганчарства, у Навазыбкаўскім павеце шмат шаўцоў, У наддня-



проўскіх мястэчках будуць судны—*дубы, абшыванкі, а ў пас. Ардоне*—Суражскага пав. цэлых 8 майстроўняў вырабляюць павозкі. Сярод хвабрыкаў і заводаў важнейшыя *суконныя*, якія знаходзяцца ў *Клінцох* (Сураж. пав.). Ёсць так сама вялікія хвабрыкі сярнічак, вялізная папяровая хвабрыка ў *Дабрушу*, хвабрыка гарматаў і іншыя зьлезныя хвабрыкі ў *Бранску*, асабліва-ж шмат ёсць *пенькатрапальных і маслабойных заводаў*. Урэшце на паўдні краю сустракаюцца чынныя і дагэтуль *цукраварні*.

Але ні гаспадарка, ні рамёслы, ні хвабрычная прамысловасьць лесастэпавае краіны ня могуць прахарчаваць усяго яе насяленьня. Дзеля гэтага вельмі пашыраны тут *адыход на зарабаткі ў чужыя краі: у Данецкія капальні, на Кубань і г. д., і перасяленьне ў Сьбір*.

Большая частка паветаў лесастэпу адносіцца да *Чарнігаўскае губэрні*, а два паветы—Бранскі і Трубчаўскі адносяцца да *Арлоўскае губ.* Аднак годзі навет павярхоўнага агляду гэтага краю, каб прызнаць, што ён з рэштай Чарнігаўскае і Арлоўскае губэрняў мае вельмі мала супольнага. Розьніца паміж імі ня толькі тая, што тут живуць беларусы, а там украінцы, або маскоўцы; вялізныя розьніцы ёсць паміж іх у самай прыродзе (там чарназём) і ў характары эканамічнага жыцця.

#### Важнейшыя мясцовасьці.

Гомель—найбольшае места паўднёва-ўсходняе Беларусі, ляжыць на высокім, абрывістым беразе Сожа. У старадаўнія часы быў ён адным са значнейшых местаў у зямлі радзімічаў; вялікага палітычнага значэньня аднак Гомель ня меў. Пачаў ён моцна расьці толькі ў апошнім веку. Гэты час належыў ён да магутных расейскіх вяльможаў (Румянцавых, пасля Паскевічаў), якія дбалі аб яго дабрабыце. Але асабліва паднялося яго значэньне пасля таго, як праз Гомель прайшлі чыгункі. За апошнія дваццаць гадоў Гомель вырас утвая. Цяпер Гомель мае больш за 100 тыс. жыхараў. Выгоднае палажэньне (рака, чыгункі, якія расходзяцца ў 4-х кірунках і, ўрэшце, шоса з Магілева на Чарнігаў), робяць з Гомеля вельмі важны гандлёвы пункт. Гомель вядзе бойкі гандаль *лесам, пняўкою, алеем, салам*. Хвабрычная прамысловасьць у Гомелі разьвіваецца. Найбольш заводаў па *вырабах з дрэва*. Ёсць аднак некалькі заводаў чыгуновых, цагельняў, маслабойняў, пільняў. А ў прадмесьці Гомеля—*Новай Беліцы* (на другі бок Сожа) ёсць вялікая хвабрыка сярнічак.


Памятнікаў старасьветчыны ў Гомелі мала. Цікавейшыя будоўлі і памятнікі адносяцца да пачатку XIX в., калі тут гаспадарылі Румянцавы. Ад іх застаўся харошы палац з вялікім паркам і багатымі гістарычнымі калекцыямі.

За тры мілі ад Гомеля, пры р. Іпуці, знаходзіцца аграмадная *Добрушская папяровая хвабрыка*—князя Паскевіча з 1 1/2 тыс.



работнікаў. Для яе руху зужыта між іншым вялізарная сіла р. Іпуці.

Вышэй Гомеля, над Сожам, знаходзіцца м-ка Ветка, з 8 тыс. жыхараў, найбольш старавераў і жыдоў. У гісторыі старавераў гэтае мястэчка мела важнае значэнне. Гэта была першая іхняя „слабада“ ў Беларусі. Адсюль маскоўскія цары два разы высялялі, забраўшы край, цэлыя дзесяткі тысяч старавераў назад у Маскоўшчыну, але тыя йзноў, пачакаўшы, варочаліся і Ветка аджывала. Цяпер гэта гандлёвае мястэчка. Есць тут некалькі хвабрыкаў лінаў (канатаў).



Г о м е л ь.

На мяжы Гомельскага і Гарадзянскага паветаў знаходзіцца вялікі гандлёвы „пасад“ Дабранка (з 10 тыс. жыхараў), у якім ёсць некалькі гарбарняў. Гандлюе Дабранка найбольш, мясным быдлам. Над Дняпром, у вельмі харошай мяйсцовасці, у Гарадзянскім пав., на мяжы з Украінаю знаходзіцца старое места Любеч

Заходнюю частку Гомельскага павету займае шырокі паяс лясоў і балотаў, якія мала што не даходзяць да самага Гомеля. Гэты-ж паяс ідзець і ўздоўж Дняпра далей на паўдня ў Гарадзянскі пав., запаўняючы блізка ўсю яго беларускую частку.



Тут між іншым ляжаць вялікія трасьніковыя балоты—*Перыста і Замлай*.

Недалёка ад Добрушу, ў Навазыбкаўскім пав., знаходзіцца пас. *Злынка* з хвабрыкамі *сярнічак*. Такія самыя хвабрыкі ёсць і ў Навазыбкаве і яго ваколіцах. Навазыбкаў досіць значнае гандлёвае места з 15 тыс. жыхараў. У ім між іншым знаходзіцца сярэдняя тэхнічная школа і мэтэаралёгічная станцыя.

У Навазыбкаўскім павеце ёсць яшчэ два вялікіх прамысловых пасады: *Клімаў*—з шчаціннымі заводамі і аляярнямі і *Новы Ропск*, дзе шмат рамясьнікоў-шаўцоў. Апроч таго ў двары *Софіеўцы*—вялізная хвабрыка *сярнічак*.

На поўнач ад Навазыбкава, ў Суражскім пав., знаходзіцца пас. *Клінцы*, з 12 тыс. жыхараў—гэты, як кажуць, беларускі Манчэстэр. Клінцы—буйны прамысловы цэнтр. У самым пасадзе і яго прадмесьцях ёсць каля 10 суконных і ткацкіх хвабрыкаў, некалькі чыгуновых заводаў, гарбарняў, маслабойных, вярочных заводаў. На гэтых хвабрыках працуюць каля 4 тыс. работнікаў і вырабляецца тавараў на некалькі мільёнаў рублёў у год. У Клінцах ёсць так сама шмат дробных рамясьнікоў-ткачоў. Сам Сураж—невялікі горад над р. Іпуцьцю. Ёсць у ім картонная хвабрыка.

*Суражскі павет* найгусьцей заселены і мае найбольш разьвітую прамысловасьць.

*Мілінскі пав.* у гэтай справе застаецца далёка ззаду. Сам *Мглін* невялікае места (8 тыс. жыхараў) з 3-мя кірмашамі, на якіх ідзе торг на *пяньку, алей, скаціну*. *Почап*, на р. *Судасьці*, пры чыгунцы,—прамысловае мястэчка. Вядзе бойкі гандаль *пянькою*, мае каля 10 пенькатрапальных заводаў і вялікую аляярню.

*Мглінскаму і асабліва Суражскаму паветам* нехапае хлеба для прахарчаваньня жыхараў. З гэтага боку *Старадубскі павет* знаходзіцца ў лепшым палажэньні і яму свайго хлеба хапае. *Старадуб*—цяпер ціхое, заросшае садамі места, меў, знаходзячыся на самам краю Беларусі, вельмі бурную гісторыю. Гандаль яго з ростам пасадаў зьменшыўся. Гандлюе збожжам і *пянькою*. Люднасьці каля 12 тыс. Ад ст. *Унеча* да *Старадубу* праведзена вузкакалейная чыгунка.

*Старадубскі павет* мае слаба разьвітую прамысловасьць. У пас. *Ялёнцы* ёсць некалькі шчацінных і пенькатрапальная хвабрыка. У мяст. *Погары*, старасьвецкім горадзе на р. *Судасьці*, які даўней называўся *Радагошч*—цяпер ёсць пенькатрапальная хвабрыка. У *Старадубскім павеце* разьвіта хатняе ткацтва палатна і сарпінак. З пад с. *Рахманава* выйшла адна з першых Беларускіх пяснярак—М. Косіч, якая напісала і выдала некалькі кніжок у мове *Старадубскіх беларусоў*.

У *Ноўгарад-Северскім пав.* над р. Дзясною, пры вусьці р. *Судасьці* ляжыць мястэчка *Грамяч*, дзе спатыкаюцца тры народы—беларускі, украінскі і маскоўскі. На паўдня ад *Грамяча*, аж да самога *Ноўгарад-Северска* беларусы живуць перамяшаўшыміся з украінцамі.



Беларуская частка *Трубчаўскага пав.* асабліва вядома са сваёй *пянькі*, якая лічылася лепшаю ў Расеі. З промыслаў тут разьвіты лясныя—сплаў па р. Дзясьне і будоўля на ёй суднаў.

*Трубчаўск* з 7 тыс. люднасьці, на высокім правым беразе *Дзясны*, мае шмат дробных хвабрыкаў: пенькатрапальных, аляярняў, хвабрыкаў лінаў (канатаў) і вядзе значны гандаль *пяньхою і алеем*, а так сама і *лесам* з Адэссаю і Рыгаю.

Над Дзясною ў надзвычайна пекнай мяйсцовасьці, сярод гораў і глыбокіх яроў ляжыць самае ўсходняе беларускае места *Бранск*. Вельмі старое гэтае места было ў даўнейшыя часы (XIV—XV век) апораю Беларуска-Літоўскай Дзяржавы на Усходзе. Ад сьвой старасьветчыны засталася ў ім крыху памятак, сярод якіх асабліва вызначаецца *Сьвенскі Манастыр*, што стаіць ля места на высокай гары, абкружанай ярамі. Манастыр гэты далёка вядомы ў ўсходняй Беларусі: за сотні вёрст сходыцца сюды багамольцы.

*Бранск* значны прамысловы і гандлёвы горад. Есьць у ім вялікі завод гарматаў, некалькі пенькатрапальных, канатных заводаў, пільняў, аляярнаў. *Бранская прыстань* на р. Дзясьне сплаўляе шмат *лесу, алею, пянькі*. Як раз ад Бранску (проці яго ляжыць уток р. *Болвы*), Дзясна робіцца судаходнаю, бо вышэй яна запруджана бярвеньнем, якое сплаўляецца па ёй розсыпам. *Бранск* урэшце значны і важны чыгункавы вузел: з яго чыгункі разыходзяцца ў 6-х кірунках.

З паўночнага заходу ў *Бранскі навет* уходзіць Рослаўскае ўзгор'е, на якім знаходзяць вельмі многа *фасфарытаў*. Апроч таго тут на берагах Дзясны ламаюць камень, крэйду, вапну.

Узгор'е цягнецца ўздоўж берагу Дзясны, пакрыта досіць ураджайнымі грунтамі і густа заселена. На захад ад яго, на беднай пяшчанай раўніне разлеглася *Акуліцкая пушча* (каля 80 тыс. дзесяцін лесу), да якой навет праведзена сумысьне чыгунка (*Жукаўка-Косаўка*). Лясы тут хваёвыя, грунты пяшчаныя, шмат выдмаў; люднасьць вельмі рэдкая, зарабляе ў лесе, гоніць смалу, дзёгаць, паліць вугаль і г. д.

Тым часам, як правы бераг Дзясны ў *Бранскім і Трубчаўскім пав.* высокі, зрэзаны ярамі, левы бераг наадварот—нізінны, роўны, пакрыты пяшчанымі грунтамі, на якіх парасьлі аграмадныя „*Бранскія Лясы*“, што цягнуцца далёка на ўсход у Калужскую губэрню (*Жыздрынскі пав.*). Лясы гэтыя заселены „*палехамі*“, якія подлуг мовы сваёй ёсьць пераходным племенем ад беларусоў да маскоўцаў, а па звычайм жыцьця найбольш збліжаны да беларусоў.\*)

Сярод гэтых лясоў над р. *Болваю* здабываюць добрую *железную руду* і дзеля таго, тут павырастала шмат вялікіх заводаў (*Мальцаўскія заводы*) і праведзена сумысьне чыгунка. З гэ-

\*) Тыпы палехаў добра апісаны Тургеневым у „Запісках Паляўнічага“ і Семёновым у „Жывапіснай Расіі“.



тых заводаў асабліва важны—*рэльсавы*, які вырабляе тавару на 5 міліёнаў руб. у год і крыштальныя ды шкляныя гуты, якія вырабляюць тавару на 1½ міліёна. Есьць яшчэ некалькі чыгуновых і зялезных заводаў. Усе Мальцаўскія заводы вырабляюць тавараў у год больш як на 7 міліёнаў руб. Цэнтр гэтых заводаў знаходзіцца у с. Дзядзькаве, Бранскага пав., а *капальні руды* (шахты) найбольш у *Жыздрынскім пав.*

## ІХ. Радань—(Паўднёвая Магілёўшчына).

На поўнач ад Беларускага лесастэпу ляжыць рад паведаў, рэдка залюднёных, з бліжэйшымі, найбольш пясчанымі, грунтамі: Рагачоўскі, Быхаўскі, Чэрыкаўскі, Клімавіцкі і Рослаўскі.

У пачатках нашай гісторыі жыла тут глаўная маса племені *радзімічаў*. Дзеся гэтай прычыны мы і называем гэты край *Раданню*—зямлёю Радзімічаў.

Паўночную мяжу краіны твораць Дняпроўскае Узгор'е. Паверхня краю з'яўляецца раўнінаю, вельмі ступанёва зніжаючайся ад Дняпроўскага ўзгор'я на паўдня—аж да ўзгор'яў лесастэпу. Толькі правыя берагі рэкаў значна падняты над ваколіцаю. Усход краіны (Рослаўскі павет) высак падняты і ўзгоркаваты з тэй прычыны, што ў яго заходзяць часткі *Окаўскага лесу* (Рослаўскае ўзгор'е), адыходзячыя сюды ад Ельнінскага Вузла. Самаю нізкою часткаю краіны з'яўляецца Захад яе,—Быхаўскі і Рагачоўскі паветы, якія маюць у сабе шмат падобнага да суседняга Палесся, але адзначаюцца ад апошняга большай гушчынёю залюднення.

Важнейшымі *рэкамі* краіны з'яўляюцца: *Сож*, які са сваімі прытокамі *Астром*, *Бесядзьдзю* і *Іпуцьцю* абвадняе большую, ўсходнюю частку краіны і *Дняпро* з *Друцьцю*, якія маюць вялікае значэнне для заходняй часткі.

Подлуг *грунтоў* краіну можна лічыць пераходнаю. На ўсходзе яе трапляецца досіць часта лёс. *Дзярновыя суглінкі на лёсе* займаюць значныя абшары ў Рослаўскім павеце, а на мяжы Клімавіцкага і Чэрыкаўскага паведаў ляжыць навет досіць значны востраў *шэрых суглінкаў*. З поўначы заходзяць звычайныя дзярновыя суглінкі *на марэнных глінах* і займаюць значную частку прастору, які ляжыць паміж Сожам і Дняпром. Урэшце, з захаду заходзяць у краіну аграмадныя абшары пяскоў і балотаў. Яны займаюць заходні задняпроўскі кавалак краіны, робячы там саўсім Палескую мяйсцовасць. А так сама пясчаныя грунты займаюць блізка ўвесь абшар, які ляжыць на левым беразе *Сожа*, апрача востраву *шэрых суглінкаў*.

У Рослаўскім павеце, ня гледзячы на яго паднятае палажэнне спатыкаецца шмат балотаў—імшараў.



Супяскаў найбольш у Рослаўскім павеце, у Рагачоўскім пав., паміж Дняпром і Сожам, і ў Быхаўскім пав.—на правым беразе Дняпра. Апроч таго над Дняпром і Сожам моцна разьвіты надрэчныя наносныя грунты. Пяшчаныя грунты тут, як і ўсюдых найбольш заняты хваёвымі барамі. У Рагачоўскім-жа павеце спа-тыкаецца досіць многа ліставых—дубовых і іншых лясоў.



Тыпы Беларусаў з Магілёўшчыны: Таечкі (прыяцелькі) зюкаюць.

Лясоў у краіне ёсць, наагул кажучы, досіць многа. Саўсім нядаўна Радань можна было назваць Палесьсем. Цяпер лясы вельмі моцна падцярэблены. За апошнія 20 гадоў, прыкладам, абшар лясоў у Чэрыкаўскім павеце зьменшыўся на палавіну і гэты павет стаўся адным з найбольш бязлесных у Беларусі.

Вызначаючыся сярод суседніх краінаў сваёю рэдкаю залюднёнасьцяй, паветы Радані з гэтага боку рожняцца і між сабою. Найгусьцей заселены Клімавіцкі павет, найрадзей Быхаўскі і Рагачоўскі, якія з'яўляюцца пераходнымі к Палесьсю. Рэдка залюднёнасьць краіны тлумачыцца між іншым недахватам зьлезных дарогаў, якія йдуць толькі праз Рослаўскі і заходнія часткі Быхаўскага і Рагачоўскага паветаў.

Усход-жа абодвух апошніх паветаў, і навет цэлыя Клімавіцкі і Чэрыкаўскі паветы зусім ня маюць чыгункаў на сваіх прасторах. Ад паветавага места Чэрыкава да чыгункі найбліжэй 75 вёрст. Да таго-ж па Сожу параходы ходзяць толькі да Прапойску. Толькі шосы крыху аджыўляюць гэтую глухую краіну, асабліва Маскоўска—Варшаўская, якая йдзе як раз цераз сярэдзіну Радані.



Недахват шляхоў вельмі моцна адбіваецца на эканамічным жыцці. *Гаспадарка* стаіць у краіне нізка. У Клімавіцкім і Чэрыкаўскім паветах, напрыклад, гаруць сахамі, а плугі толькі пачынаюць заводзіць.

З прычыны пяшчаных грунтоў усюды сеюць шмат *грэчкі і бульбы*. У Чэрыкаўскім і Клімавіцкім паветах бульбы садзяць мала. За тое грэчкі там надзвычайна многа. У ўсходняй частцы краю так сама, як і ў суседнім лесастэпу сеюць шмат *кананель і прадаюць пяньку*. У Рослаўскім павеце сеюць шмат *лёну*. У заходніх паветах досіць разьвіта садаўніцтва, а ўва ўсёй краіне наагул — пчалярства.

*Хатнія рамёслы і промыслы* ў краіне пашыраны, асабліва ў Клімавіцкім пав. Хатняе ткацтва вельмі пашырана ўжо дзеля таго, што сяляне тут найбольш носяць вопратку свайго вырабу. Моцна разьвіты лясныя промыслы і рамёслы дзераўляных вырабаў — усякай пасуды і начыння, павозак, рашотаў, бёдраў, гонтаў, сталарка. Шмат народу займаецца драньнём лыкаў, гоніць смалу і дзёгаць. Дзе-ня-дзе займаюцца ганчарствам, палюць вапну. А ў Рослаўскім павеце здабываюць *фасфарыты*, вельмі карысныя для гнаення зямлі, і мелюць іх у спецыяльных млынох.

*Хвабрычная прамысловасць* разьвіта вельмі слаба. Найбольш у краіне ёсць бравароў, асабліва ў Клімавіцкім, Рагачоўскім і Рослаўскім пав. Шмат ёсць так сама пільняў і шкляных гутаў. Хвабрычная прамысловасць найбольш разьвіта ў Рослаўскім павеце, дзе на хвабрыках працуе каля 2000 работнікаў, тым часам, як іншыя паветы маюць толькі па некалькі сотняў хвабрычных работнікаў.

Ні гаспадарка, ні прамысловасць краіны ў іхнім цяперашнім стане ня могуць прахарчаваць усяе прырастаючае люднасці. Дзеля таго тут надта пашырыўся *адыход на старану*, асабліва на Данецкія капальні, і *перасяленьне*. Найбольш моцны адыход з Клімавіцкага, Чэрыкаўскага і Рослаўскага паветаў.

#### Важнейшыя мясцовасці.

Рослаў даўней быў значным гандлёвым цэнтрам: таргаваў воскам і мёдам з Нямецчынай. Цяпер гандлюе найбольш *хлебам, ляснымі таварамі і пянькою*. Хвабрычная прамысловасць слабая — ёсць 2 аляярні ды 2 гарбарні. Люднасці каля 20 тысячаў.

З мястэчак Рослаўскага павету трэба адзначыць Рагнедзіна, (на паўд. - ўсход ад Рослаўля), у якім ёсць каля 1½ тысячы прамысловай і гандлёвай люднасці. У Рагнедзіне ёсць дзьве аляярні, гарбарня, пенькатрапальны завод і інш. Гандлюе мястэчка *хлебам, пянькою і алеем*.

Недалёка ад мястэчка, пры в. Сешчы, здабываюць *фасфарыты* і тут-жа іх мелюць на невялікіх заводах.



*Рослаўскі павет* ляжыць у мяйсцовасці досіць высака паднятай, на ўзгор'і (*Рослаўскае ўзгор'е*), якое адыходзіць ад Ельнінскага Вузла, утварае правы высокі бераг Дзясны, працякаючай па ўсходняй мяжы павету, і дзеліць тут басейны Дзясны і Сожа. Ня гледзячы на гэта, павет моцна *балоцісты*. Балоты тут найбольш імховыя. З грунтоў найбольш пашыраны лёгкія супяскі ды пяскі. Каля Рослаўля, на ўсход ад яго, ёсць шырокі паяс грунтоў ураджайных, сугліністых, ляжачых і на лёссе і на марэнных глінах.

Рослаўскі павет адзін з першых у Беларусі па сваіх *мінэральных багаццях*. У ім знаходзяцца самыя значныя залежы *фасфарытаў*. Апроч фасфарытаў, здабываюць тут яшчэ *буры вугаль, горны воск, жалезную руду і г. д.*

Прамысловасць досіць развіта. Пашыраны ўсякія лясныя промыслы (ў паведе шмат лясоў). Сярод хвабрыкаў найбольшае значэнне маюць *шкляныя гуты* (ёсць вялікая гута з 350 работнікамі і некалькі малых), *пільні і бравары*. Спатыкаюцца гарбарні, аляярні і інш. Даўней былі тут і *цукраварні*.

У гаспадарцы важнае месца займаюць *каноплі і лён*, а так сама *бульба*. Досіць развіта пчаларства. Даўней павет далёка быў вядомы са свайго мёду і воску.

Суседні з Рослаўскім *Клімавіцкі павет*,—адзін з найбяднейшых у Беларусі. Блізка ўвесь павет пакрыты пяшчанымі грунтамі і толькі на паўднёвым захадзе, над р. *Бесядзьдзю*, знаходзіцца востраў *шэрых суглінкаў*. У паведе досіць пашыраны *хатнія рамёслы*, хвабрычная-ж прамысловасць развіта вельмі слаба. Гаспадарка стаіць нізка; значная частка люднасці шукае зарабаткаў на старане.

Паветава горад *Клімавічы*,—вельмі маленькі (8 тыс. люднасці) і цікавага ў ім мала. З мястэчак найбольшыя—*Шумячы*, *Хацімск* і *Касцюковічы*. *Шумячы* (з 5 тыс. люднасці) і *Хацімск* ляжаць на мяжы Рослаўскага павету. *Касцюковічы* ляжаць над *Бесядзьдзю*, ў пекнай мяйсцовасці. У *Шумячах* і *Касцюковічах* досіць развіта гарбарства.

*Чэрыкаўскі павет* мае шмат супольнага з *Клімавіцкім*. *Сожа* дзеліць павет на паўночную і паўднёвую частку. Паўднёвая мае такія-ж бедныя, як і ў *Клімавіцкім* пав. пяшчаныя грунты, з раскіданымі сярод іх астраўкамі *шэрых суглінкаў*. Паўночная палавіна павету мае лепшыя, сугліністыя грунты. Ня гледзячы на тое і тут гаспадарка стаіць нізка, прамысловасць няразвіта, пашыраны адыход на чужыну. Глаўная прычына—дальнасць чыгункаў.

Апроч самага *Чэрыкава* (з 5 тыс. люднасці) досіць старога, але закінутага гарадка над *Сожаю*, у паведе лічуцца важнейшымі мястэчкамі *Крычаў* і *Краснаполье*.

*Крычаў* на высокім беразе *Сожа*—вельмі старое мястэчка, якога, лічуць, залажылі *Крывічы*, дзеля чаго ён нібы і называў-



ся *Крывічаў*. Цяпер у ім 6 тыс. люднасьці, вядзецца досіць бойкі гандаль *хлебам, пянью, лёнам*. Есьць 4 гарбарні.

**Краснаполье**, невялікае мястэчка на паўдні павету, мае ў сабе некалькі прамысловых закладаў, між якіх вызначаецца—картонная хвабрыка.

**Быхаўскі павет** у заходняй сваёй частцы мае пяшчаныя грунты, а у ўсходняй, паміж Дняпром і Сожам, найбольш сугліністыя. У ім захавалася досіць многа лясоў. Люднасьць жыве ня вельмі густа. Разьвіты лясныя промыслы, а хвабрычныя слаба. Шляхоў досіць многа:—чыгунка, 3 шосы, рэкі—Дняпро і Сож. Гаспадарка стаіць тут ляпей, чым у двух папярэдніх паветах.

Стары **Быхаў** над Дняпром быў некалісь адной з мацнейшых крэпасцяў Беларусі. На памяць аб гэтым часе засталіся толькі зямляныя валы ды некалькі старых гарматаў. З прамысловых закладаў ёсьць дробныя гарбарні і аляярні. Люднасьці каля 7 тыс. чал.

З мястэчак **Быхаўскага павету** найбольшае, **Прапойск**—які ляжыць над Сожам і мае прыстань. Гэта стары горад *Радзімічаў*. Недалёка ад яго знаходзіцца р. *Пішана*, над якою *Радзімічы* былі ў бітве пераможаны ваяводаю кіеўскім *Воўчым Хвостом*, пасля чаго гэтае беларускае племя на заўсёды страціла сваю самастойнасьць. У *Прапойску* ёсьць некалькі дробных заводаў (кахляныя, канатныя і інш.) Значны гандаль лесам.

**Рагачоў** належыць да гарадоў, якія за апошнія гады, пасля правядзеньня чыгунак, вельмі моцна ўзрасьлі. Люднасьць *Рагачова* вырасла ў 3 разы. Цяпер яе лічыцца каля 25 тыс. Ляжыць *Рагачоў* у пекнай мяйсцовасьці, на правым беразе *Дняпра*, пры вусьці *Друці*. Вядзе значны гандаль *лесам і яблыкамі*; прамысловасьць у ім разьвіта слаба.

З мястэчак *Рагачоўскага пав.* вызначаюцца: *Жлобін і Чачэрск*.

**Жлобін** над Дняпром пры вузлавой зьял.-дар. станцыі, досіць вялікае мястэчка і прыстань. Вядзе *Жлобін* значны гандаль *хлебам, пянью, лёнам і лесам*.

**Чачэрск**, у досіць глухой мяйсцовасьці над *Сожам*, з паражднаю прыстанню. Мястэчка гэтае досіць старое. Есьць тут вельмі цікавы будынак ратушы, на 4 паверхі, пабудаваны ў гатыцкім стылю. *Чачэрск* скупляе ў ваколіцы *хлеб, пянью і лён*.

**Рагачоўскі павет** мае грунты найбольш пяшчаныя і супяшчаныя і толькі на паўдні яго трапляюцца часамі суглінкі. У заходняй частцы, суседняй з *Палесьсем*, шмат *трасніковых балотаў*. Лесу досіць многа. Залюднёны слаба. Гаспадарка вядзецца досіць добра, садзяць шмат *бульбы*, моцна разьвіта *садаўніцтва*, пры чым *шмат яблыкаў* вывозілася навет *заграніцу*.



У павеце досіць многа пільняў, бравароў і крахмальняў. Есьць так сама вялікая шкляная гута. Шмат люднасьці зарабляе ў лесе і на сплаве.

## Х. Верхне-Бярэзінская краіна.

Верхне-Бярэзінская краіна складаецца з павеатаў Ігуменьскага і Барысаўскага. Пасярэдзіне яе працякае Бярэзіна са сваімі прытокамі, а ў яе заходняй частцы—Птыч і верхні Нёман, які тут-жа, на захадзе Ігуменьскага пав., і пачынаецца. Мейсцовасьць у заходняй частцы, асабліва ў Барысаўскім пав., паднятая, гарыстая. Сюды заходзіць частка Менскага ўзгор'я. На паўночным усходзе Барысаўскага пав., каля Халопеніч, падмаюцца ўзгор'і *Катарсаў*. Рэшта-ж краіны, асабліва яе паўднёвая частка і паяс уздоўж р. Бярэзіны, з'яўляюцца роўнаю нізінаю. Гэтая нізіна пакрыта блізка ўсюдых пяшчанымі грунтамі з хваёвымі барамі на іх; на паўдні Ігуменьскага павяту апроч таго знаходзіцца шмат *трасніковых балотаў*, што надае гэтай мейсцовасьці палескі характар і робіць яе як-бы працягам Бабруйскага Палесься. Паднятыя частцы краіны маюць грунты найбольш супяшчаныя, часамі досіць ураджайныя, а дзе-ня-дзе трапляюцца і суглінкі.


Значная частка краіны, каля  $\frac{2}{5}$  цэлага яе прастору, пакрыта аграмаднымі *лясамі*; на паўдні краіны спатыкаецца шмат ліставых лясоў, на поўначы ў лясох найбольш хвой ды елкі. Асабліваю лясістасьцю адзначаецца частка краіны, што ляжыць на ўсход ад Бярэзіны (*Любашанскія пушчы*). Краіна мае рэдкае залюдненьне. З гэтага боку яна рэзка выдзяляецца з усіх суседніх краёў, дзе ўсюдых залюдненьне гусцейшае, і збліжаецца да ляжачага на паўдня Палесься.

*Гаспадарка* аднак стаіць тут досіць высака. Сеюць шмат бульбы і ячменю. Пашыраны *лясныя промыслы*, а ў Ігуменьскім пав.—*хатнія рамёслы*, асабліва ўсякія дзераўляныя вырабы. З хвабрык і заводаў найбольш бравароў і пільняў. У розных мейсцох так сама шмат смалярняў і тэрпэтынных заводаў. Краіна вывозіць лес, а прывозіць хлеб. Сетка чыгунак у краіне рэдкая, шмат мейсцовасьцяў ляжаць далёка ад чыгунак і гэта перашкаджае іх эканамічнаму разьвіцьцю.

### Важнейшыя мейсцовасьці.

Найбольшы горад краіны—Барысаў, з 20 тыс. люднасьці. Ляжыць ён на левым беразе *Бярэзіны*, на якой мае параходную прыстань, і пры чыгунцы. Барысаў вядзе досіць жывы гандаль





Краевід у Барысаўшчыне.



лесам, смалою, дзёшчэм, найбольш з Украінаю. Хвабрычная прамысловасць разьвіта. Ёсць дзёве вялікіх *хвабрыкі сярнічак*, 6 пільняў, шкляная гута, картонная хвабрыка і дзесяткі два дробных заводаў. Лік работнікаў даходзіць да 1700 чал.

Барысаў належыць да старых гарадоў; яго пабудаваў у XII в. полацкі князь Барыс Усеславіч. На востраве сярод Бярэзіны быў даўней замак, якога расейцы абярнулі ў вострог. Са старых будынкаў ёсць цікавы касцёл, пабудаваны ў XVII веку. На правым беразе ракі, на ўзгор'ях высяцца акопы, зробленыя ў часе расейска-францускай вайны 1812 г. Барысаў іграў у часе гэтай вайны значную ролю. Недалека ад яго была нешчаслівая пераправа цераз Бярэзіну Напаляонавых арміяў.



Вясковая вуліца ў Барысаўскім Палесці.

Ніжэй Барысава ёсць на Бярэзіне прыстань *Чарняўка* і пры ёй невялікае, але прамысловае мястэчка, вядомае са сваіх *ганчарскіх* вырабаў. Недалёка ад яго ёсць жалезныя хвабрыкі Радзівіла, якія працавалі на балотнай рудзе. Цяпер яны нячынныя.

На поўначы Барысаўскага пав., на мяжы яго з Дзісьненскім, знаходзіцца невялікі, глухі гарадок *Докшыцы*, з 5 тыс. люднасці. На захад ад Барысава, ў гарыстай і лясістай мясцовасці над р. *Гайнаю* ляжыць старасвецкае мястэчка *Лагойск*. Быў тут даўней вялікі замак, навакола якога былі на цэтую мілю параскіданыя меншыя замкі. Цяпер ад замкаў заставаўся толькі руіны, пазарастаўшыя лесам. Лагойскі двор належыў Тышкевічам, адзін з якіх быў наўчоным археолагам;



ён шмат папрацаваў над памяткамі мінуўшчыны Беларусі. Тышкевічы сабралі цэнны архіў і музэй і залажылі хвабрыкі ткацкую і зялезную. Цяпер Лагойск невялікае мястэчка з досіць разьвітым гандлем. У ваколіцах Лагойску ёсьць некалькі серных і зялезістых *крыніцаў*, якія ў мінулым веку славіліся сваімі лячэбнымі прыметамі, а цяпер аб іх забыліся.

*Барысаўскі павет* р. Бярэзінаю дзеліцца на дзьве розныя часьці. На захад ад Бярэзіны—*Менскае ўзгор'е*, грунты супяшчаныя і, хаця лясоў шмат, але ўсё-ж менш, чым у ўсходняй часьці, дзе цягнуцца, асабліва уздоўж вярхоўяў Бярэзіны, аграмадныя пушчы, на пяшчаных грунтах. Асабліва бязлюдны палескі характар маюць ваколіцы *Бярэзінскага каналу*. Праўда і там падымаецца каля Халопеніч узгор'е *Катарсаў*, але яно займае невялікі куток. Дзякуючы багацьцю лесам, Барысаўскі павет вывозіць шмат лесу найцаннейшых сартоў (мачтавы лес), а так сама смалы і ськіпідару на Украіну і, па Бярэзінскаму каналу,—ў Рыгу і ў Заход. Эўропу. Павет багаты сенажацямі. Шмат дзе здабываюць зялезную руду. У заходняй часьці, каля Лагойску, шмат *вапны*. Прамысловасьць у павеце разьвіта слаба.


*Ігуменьскі павет* ляжыць шырокім пасам, працягнутым ад Нёмна аж за Бярэзіну. Прырода яго на гэтым вялікім прасторы няроўная. Паўночна-заходняя часьць ляжыць на ўраджайнай зямлі, лясоў мае мала, а насяленьне густое. Па ўсім прыметам яна з'яўляецца натуральным працягам Менскае краіны. Паўднёвая часьць, над Птычом, ляжыць найбольш на пясках і пакрыта хваёвымі барамі і трасьніковымі балотамі,—такімі самымі, як і ў суседняй Палескай нізіне. Рэшта павету ляжыць на пяшчаных і супяшчаных грунтах, мае шмат лясоў, хвойных і ліставых. Гэтыя ліставыя лясы цягнуцца па правым беразе Бярэзіны і над р. Сьвіслачай і складаюцца найбольш з ліпы і дубу. Апрача гаспадаркі люднасьць займаецца ляснымі промысламі, сплавам і *хатнімі рамёсламі*. Асабліва пашыраны *вырабы з дрэва*. Так, у раёні ліставых лясоў шмат сялян заняты драньнем лыка, вырабам рагожаў, палазоў, дугаў, лапцяў, кашоў і іншых вырабаў з ясені, дуба, асіны і ліпы. Шмат дзе займаюцца бандаркаю.

Хвабрычная прамысловасьць у павеце, апрача бравароў і пільняў, разьвіта слаба. Няма так сама і значных гандлёвых пунктаў.

З мястэчак, апроч паветавага места Ігуменя (з 5 тыс. люднасьці), які ляжыць у глухой мяйсцовасьці, сярод аграмадных лясоў і мае вельмі малое эканамічнае значэньне, трэба сказаць аб мястэчку *Бярэзыні*. Ляжыць яно над р. Бярэзінаю, ў цэнтры аграмаднага палескага раёну. Мае параходную прыстань і вядзе значны гандаль дрэвам і смалою. У ваколіцах ёсьць *вапелні*. Люднасьці каля 4 тыс. чал.

У заходняй часьці павету ляжыць рад дробных мястэчак, як *Узда*, *Дукора*, *Пухавічы*, *Пясэчна* і г. д. Кожнае з іх мае





Рака Бэрэзіна на мяжы Барысаўскага і Ігуменскага пав.



сваю, часта вельмі цікавую, гістарычную мінуўшчыну, а цяпер з'яўляецца гандлёвым пунктам. Спаміж іх выдзяляюцца Сьмілавічы—невялікае, але прамysłовае і гандлёвае мястэчка, ляжачае за 5 міль ад Менску. Тут ёсць суконная хвабрыка і некалькі гарбарняў, дзе найбольш працуюць татары, якіх у мястэчку шмат.

Сярод Ігуменьскіх і Барысаўскіх пушчаў шмат захавалася рэлігійных лягендаў аб асобных мяйсцовасцях, звязаных найбольш з абразамі Прач. Багародзіцы. У такія мейсцы, гэтак званыя *прошчы*, у пэўныя дні, найбольш у маладзіковыя нядзелі, збіраюцца багамольцы з усяе ваколіцы, а часта і здалёку. З такіх прощаў выдзяляецца Мар'іна Горка,—на паўдня ад Ігуменя. Была тут даўней мусіць паганская сьвятыня. Лягенда кажа, што нехта ахвяраваўся пабудаваць капліцу, пабачыўшы ў сьне Матку Божую і, выздаравеўшы, пабудаваў. У гэтай капліцы аказаўся цудоўны вобраз, які не гарэў пры пажарах і шмат каго ўздараўляў. З часам гэты вобраз стаў далёка вядомы. Кожную маладзіковую нядзелю атпраўляецца тут служба Божая.

У Мар'інай Горцы існуе *сельска-гаспадарская школа*.



Даўнейшыя тыпы беларусоў Меншчыны.



## ХІ. Мсьціслаўшчына.

На паўночны захад ад верхняга і сярэдняга *Сожа* майсцовасьць значна вышэе, робіцца фалістаю. З Раданскай лясістай раўніны мы падымаемся на Дняпроўскае ўзгор'е, густа засэленае і малалеснае. Мсьціслаўшчынаю мы называем землі, ляжачыя на Дняпроўскім ўзгор'і, на ўсход ад Дняпра, а значыць паветы: **Гарэцкі, Мсьціслаўскі, Чавускі, Магілёўскай губэрні і Красенскі павет** Смаленскай губ.

*Дняпроўскае ўзгор'е* ў Мсьціслаўшчыне даходзіць высачыні 120 сажняў. Даліны рэк зрэзуюць яго ўва ўсіх напрамках. Дняпро, ня могучы прабіцца цераз сыцяну ўзгор'я, каб цекці, як яму трэба, на паўдня, даўгі час мусіць цекці на захад, аж пакуль пад Оршаю не прарве каменную сыцяну. Дняпро служыць мяжою Мсьціслаўшчыны з поўначы і захаду.

Блізка што па ўсёй краіне заляглі ўраджайныя суглінкі. Прычынаю іх ураджайнасьці лічаць тое, што пад грунтамі ляжаць слаі маргелю. Толькі каля большых рэк цягнуцца шырокія паясы пяскоў. Сустракаюцца так сама і супяскі. Урэшце каля Мсьціславу ёсьць досіць вялікі востраў лёссу, на якім ляжаць *шэрыя суглінкі*. Гэта самы паўночны востраў лёссу на Беларусі.

*Балотаў* сустракаецца мала і займаюць яны невялікія прасторы. Так сама блізка няма і вазёраў.

З *мінэральных багацьцяў*, якія мае краіна, трэба адзначыць перад усім гліны, якія ў некалькі майсцох далі мажлівасьць разьвіцца кахельным і ганчарным рамёслам. Здабываюць тут так сама вапну (каля Мсьціслава, Дрыбіна, Чавускага пав.). У Красенскім (каля в. Пацёмкіна) і Гарэцкім пав. знаходзяць охру.

Урэшце ў Мсьціслаўскім павеце (каля в. Вялікай Слабады) і ў Чавускім (каля в. Слабады) ёсьць зьлезістыя крыніцы.

У *лясох* Мсьціслаўшчыны расьце найбольш елкі (на захадзе). На ўсходзе краіны, (Мсьціслаўскі пав.), у лясох вельмі многа бярозы. Лясоў тут наагул небагата,—каля 25% агульнага прастору. Займаюць яны, ведама, горшыя грунты, бо лепшыя даўно расьцярэблены і заораты. Найбольш лясісты павет Чавускі, але і там лясоў ня больш 28%.

*Клімат* Мсьціслаўшчына мае ўжо досіць халодны. Сярэдняя гадавая тэмпература каля + 4,5°. Да таго-ж клімат гэты ўжо зьбліжаецца крыху да кантынэнтальнага клімату Маскоўшчыны. Некаторыя географы лічаць, навет, што ўжо на ўсход ад Мсьціслаўшчыны клімат мае выразна-кантынэнтальны характар. \*) Опадзі бывае сярэдне каля 500 мілл. ў год. Садам і наагул гаспадарцы тут ужо значна шкодзяць позьнія (у канцы вясны) замаразкі.

\*) З гэтым згодзіцца нельга: глядзі клімат Смаленшчыны.



Дзякуючы сваім прыродным асобнасьцям, краіна *заселена* была вельмі рана. Гісторыя застае тут ужо гарады крывічоў (а на паўдні—радзімічаў), якія былі ў залежнасьці то ад Полацку, то ад Смаленску.

Цяпер краіна заселена досіць густа,—шмат гусьцей, чым усе іншыя краіны навакола. На 1 кв. вярсту выпадае да 60 чал. (у Гарэцкім пав.). Люднасьць уся—чыста беларуская, апрача жыдоў, якіх тут жыве, агулам лічачы, каля 10% (у Красенскім пав. жыдоў няма саўсім).

Вясковая люднасьць займаецца гаспадаркаю. З ярыны сеюць шмат *аўса*, *ячменю і бульбы*. У Мсьціслаўскім павеце сеюць вельмі многа *трэчкі* (на паўдні павету, за Сожам, ляжаць пяскі), а ў Красенскім сеюць шмат *лёну*. У гэтых-жа двух паветах сеюць шмат *канопляў*.

Гаспадарка тут, наагул кажучы, стаіць ня вельмі высака. Глаўная прычына гэтага—адсутнасьць шляхоў. Гэтую багатую краіну не пераразае ні адна зьлезная дарога, а ні шоса. Усе чатыры паветавыя гарады ляжаць за дзесяткі вёрст ад бліжэйшай станцыі. Вадзяныя шляхі так сама маюць малое значэньне. Дняпро і Сож ідуць па мяжы краіны, а больш значных судходных рэкаў няма. Няма ў краіне і вялікіх гарадоў. Пры такіх варунках збыт прадуктаў гаспадаркі ня лёгка, а дзеля таго і гаспадарка стаіць нявысака.

У сялянскіх гаспадарках часта яшчэ аруць сохамі, аб палепшаных машынах ня знаюць, штучных гнаёў ня ўжываюць. Аднак бліжэй да зьлезных дарогаў гаспадарка выглядае ляпей. У кожным разе гаспадарка далей на ўсход—яшчэ горшая.

Садоў у краіне шмат. Асабліва ў Красенскім пав. Трапляюцца і вялікія прамысловыя гароды.

Гадоўля скаціны і коней пастаўлена досіць добра. Ёсьць шмат скаціны палепшанай пароды. У Красенскім павеце разьвіта сыраварэньне.

Хвабрычная прамысловасьць у краіне ня значная. Толькі ў Гарэцкім павеце ёсьць значныя ткацкія хвабрыкі,—у м. *Дуброўне*, і кахляныя,—у м. *Копысі*. Ёсьць яшчэ досіць бравароў.

У заходніх паветах краіны ёсьць шмат мястэчак, у якіх квітнуць рамёслы і йдзе бойка гандаль. У Красенскім пав., як і у ўсёй Смаленшчыне і ў Расеі, мястэчак няма. Гэта вельмі дрэнна адбіваецца на яго эканамічным жыцьці. Гандаль там ідзець найбольш на ярмарках, якія ад часу да часу зьбіраюцца ў большых сёлах.

#### Важнейшыя мяйсцовасьці.

Мсьціслаў,—адзін са старэйшых беларускіх гарадоў. Успамінаецца аб ім першы раз у XII веку. Быў ён сталіцаю асобнага княжства, пасля належыў да Смаленскага княжства і ўрэшце апынуўся пад Літвою. У XVI веку яго зрабілі галоўным го-



радам Мсьціслаўскага ваяводзтва,—самай усходняй з земляў Рэчы Паспалітай. Дзякуючы такому свайму палажэньню, шмат цярпеў Мсьціслаў ад маскоўцаў.

У часы цара Аляксея на Мсьціслаў напаў маскоўскі ваявода Трубецкой, які, ўзяўшы яго, перарэзаў блізка ўсіх людзей. Гэты страшны ўчынак і дагэтуль жыве ў памяці народнай пад імем „Трубяцкой разьні“. Мсьціслаў быў тады досіць вялікім горадам, разы ў тры большым, чым цяпер.

У нашыя часы Мсьціслаў — невялікі правінцыяльны гарадок, — з 10 тыс. люднасьці. Ляжыць ён у вельмі пекнай мясцовасьці, зрэзанай ярамі. Гістарычных памятак засталася ня шмат. Засталася высокая, абкружаная глыбокім ровам, Замковая гара. Ёсць яшчэ і другая Замковая гара, — *Дзавочая гара*, дзе ў часы паганскія была пэўне бажніца.

З старых будынкаў ёсць касцёл і праваслаўны Тупічаўскі (ў прадмесьці *Тупічаве*) манастыр, з цудоўным абразом Прачыстае. Манастыр пабудаваны ў XVI веку.

З мястэчак Мсьціслаўскага пав. (а ёсць іх шмат і ўсе заселены ўбогай жыдоўскай люднасьцю) найцікавейшае *Хіславічы*. Ляжыць яно над р. Сожам, на мяжы з Рослаўскім пав. Жыхараў у ім каля 5 тыс. Хіславічы вядуць торг хлебам і лёнам, скупляючы іх, глаўным чынам, у суседніх Рослаўскім і Красенскім паветах.

*Мсьціслаўскі павет* — чыста земляробскі. На паўночным захадзе мае ён грунты сугліністыя, далей на паўдняя, — аж да Сожа, ідуць *шэрыя суглінкі на лёссе*, а за Сожам ляжыць значны кавалак бедных пяшчаных грунтоў. Сяляне сеюць шмат канпель і грэчкі.

У Чавускім павеце ёсць некалькі вельмі старых мястэчак, як, прыкладам, *Радамля*, даўней досіць вялікі горад, як лічаць навет, сталіца радзімічаў. Цяпер толькі старое гарадзішча прыпамінае аб мінуўшчыне. Чавусы так сама досіць стары гарадок, з 6 тыс. люднасьці. Вырас ён, як і некаторыя іншыя мястэчкі на ўсходзе Магілёўшчыны, каля каталіцкага манастыра; манастыра гэтага даўно ўжо няма: яго закрылі расейцы ў мінулым веку.

Найбольш жывое мястэчка ў Чавускім павеце — гэта *Дрыбін*. Люднасьць гэтага мястэчка і яго ваколіцаў досіць прамысловая. Займаецца яна, апроч гаспадаркі, вырабам кахляў, усякімі дзераўлянымі вырабамі, а глаўнае *шапавальствам*. Дрыбінскія шапавалы слаўны на ўсю ўсходнюю Беларусь. Робленыя імі шапкі *малеркі* толькі апошнія часы пачала выцясьняць з ужытку хвабрычная тандэта.

Заходняя частка *Чавускага* павету пакрыта лёгкімі пяшчанымі і супяшчанымі грунтамі, на якіх яшчэ засталася шмат лесу. Рэшта-ж павету мае сугліністую зямлю і чыста земляробскі характар.



Такі-ж характар мае і сумежны з Чавускім *Гарэцкі павет*. Гаспадарка тут стаіць досіць добра, дзякуючы ўраджайным грунтом і болей выгоднаму збыту:—ў павеце ёсць шмат вялікіх мястэчак, ды і чыгункі блізка праходзяць. Грунты Гарэцкага павету сугліністыя і толькі ўздоўж Дняпра цягнуцца пяскі.

**Горкі** (альбо *Гарыгоркі*)—найбольш слаўныя сваймі школамі. Даўней быў тут вышэйшы аграрнамічны інстытут, які меў аграрнае значэнне ў гаспадарскім і культурным жыцці Беларусі. Сярод прафэсараў яго былі такія наўчоныя, як Людагоўскі, Стэбут і інш., якіх працаю створана расейская аграрнамічная навука. У 1863 гаду расейцы закрылі Гарыгарэцкі Інстытут і перанеслі яго габінэты ў Пецябург. А на мейсцы інстытуту адкрылі сярэднюю ўжо аграрнамічную школу, якая істнуе і дагэтуль. Пры школе істнуе завод гаспадарскіх машынаў, конскі завод, вялікі фруктовы сад і цудоўны парк. Істнуе апроч таго ў Горках каморніцкая школа.—Жыхараў у Горках каля 7 тысячаў.

На захадзе Гарэцкага пав. над Дняпром ляжыць старасьвецкі горад **Копысь**. Існаваў ён яшчэ ў XI веку і належаў тады да Полацку. Пасьля яго шмат разоў палілі маскоўцы. Са старасьветчыны тут засталася дагістарычнае яшчэ гарадзішча і вельмі старая (найстарэйшая ўва ўсёй Магілёўшчыне) царква.

Копысь у нашыя часы найбольш славен сваймі кахлянымі заводамі, якіх у ім ёсць больш дзесятка і на якіх працуе каля 500 работнікаў. Ёсць апроч таго пры ім прыстань на Дняпры. Люднасьці мае Копысь каля 4 тысячаў.

**Дуброўна**, з 8 тыс. люднасьці. Мястэчка гэта асабліва вядома тым, што тут спрадвеку ткуцца жыдоўскія *талясы* (рэлігійная адзежына). Істнуе некалькі ткацкіх хвабрыкаў, спаміж каторых адна вялікая, з 500 работнікамі. Апроч таго ля мястэчка здабываюць вапну. На Дняпры ёсць тут бойкая прыстань і вэрф, дзе будуецца баркі.

Урэшце на мяжы з Красенскім паветам знаходзіцца мяст. **Ляды**, ў якім каля 8 тыс. люднасьці. Гэта вельмі гандлёвае мястэчка. Таргуе найбольш пянькою і лёнам. Ёсць у ім вялікі завод, дзе трэплюць пяньку.

У Красенскім павеце, як мы ўжо казалі, няма мястэчак і няма таго бойкага тарговага элементу, які найбольш аджыўляе нашыя мястэчкі,—жыдоў. Дзеля гэтага з гандлёвага боку Красенскі павет цягнецца да мястэчак сумежных паветаў:—Гарэцкага і Мсьціслаўскага.

**Красны** (альбо, як даўней ён называўся, **Красен**), невялікі гарадок, існаваў яшчэ ў XII веку і быў палітычна залежным ад Смаленска. У 1812 гаду адбылася тут вялікая бітва паміж французамі і маскоўцамі. Красны мае каля 3 тыс. люднасьці. Гандлюе найбольш пянькою і хлебам, якія адпраўляе на Па-



рэцкую прыстань (у Смаленшчыне, на р. Касплі). Такі сама гандаль вядзе і найбольшае сяло Красенскага пав.—Дасугава, (750 чал. люднасьці.)

На паўдні Красенскага пав. ляжыць с. Андрусава, дзе быў у 1667 г. падпісаны мір паміж Маскоўшчынаю і Польшчаю.

*Красенскі павет* мае грунты супяшчаныя і сугліністыя, вельмі ўраджайныя. У павеце вельмі разьвіта садаўніцтва, з якога тут сяляне маюць добры зыск. Сяляне сеюць шмат лёну і канопляў. Сеюць так сама шмат і канюшыны. Добра тут па-стаўлена малочная гаспадарка. У павеце ёсьць некалькі вялікіх сыраварняў і шмат меншых. Хвабрычная прамысловасьць саўсім нязначная. Павет наагул чыста земляробскі.

## VII. Аршанская краіна. — (Паўночная Магілёўшчына).

Тры паветы, якія разьлягліся на захад ад Дняпра, на Дняпроўскім ўзгор'і і яго спадах — Аршанскі, Сеннінскі і Магілёўскі маюць між сабою шмат супольнага: густата люднасьці, спосабы гаспадаркі, мінуўшчына ўва ўсіх трох вельмі падобная.

Адарваныя Дняпром, заходнія часткі *Дняпроўскага Узгор'я* ляжаць у гэтых паветах некалькімі гнёздамі, разьдзеленымі р. *Друцьцю* і яе прытокамі. Высачыня Дняпроўскага Узгор'я тут даходзіць 120 сажняў. Узгор'е стварае мяйсцовасьць моцна фалістую з атхонаватымі спадамі ўзгоркаў і пакрыта найбольш супяскамі. К захаду, ў бок Лепельскага пав., узгор'е памалу зьніжаецца, пераходзячы ў раўніну, густа засееную вазёрамі ды імховымі балотамі, моцна прыпамінаючы суседнюю Лепельшчыну. На самай заходняй мяжы краіны (з Барысаўскім пав.) падыймаецца значнае горнае гняздо *Катарсаў*. К усходу ад Воршы, Дняпроўскае Узгор'е, дайшоўшы найбольшай высачыні (128 саж.), рэзка абрываецца над вялікай пяшчыстай раўнінай, пасярод якой ляжаць *Верацейскія Балоты*. Далей на ўсход за Верацейскімі балотамі, мяйсцовасьць ізноў вышэе.

На паўдня, ў Магілёўскім пав., узгор'е, нязначна зьніжаючыся, пераходзіць у *Раданскую* і *Палескую нізіны*.

Аршанская краіна багатая вадзянымі шляхамі. На ўсходзе яе цячэ *Дняпро*, па якім тут ужо ходзяць і параходы, а на поўначы — *Дзвіна* і яе прытокі, каторыя вельмі блізка падыходзяць к Дняпровым прытокам, дзеля чаго тут у даўныя часы йшло шмат вадзяных шляхоў і *волакаў* (мяйсцоў, дзе чаўны перацягаваліся з адной рэчкі ў другую). Шмат ёсьць тут і азёраў; паміж іх найбольшыя — *Лукомскае* (22 кв. вяр.), *Чарэйскае* і *Сяджава*. У азёрах шмат рыбы.



Што да *мінэральных багаццяў* краіны, то пры берагах Дняпра і ў некалькіх іншых мяйсцох здабываюць *найлепшага гатунку вапну*. У Сеннінскім і Аршанскім паветах здабываюць *балотную зялезную руду*. Краіна багата так сама мінэральнымі *крыніцамі*, — некаторыя з іх абсьледжаны і апісаны, але шмат ёсць такіх, аб якіх ведае толькі мяйсцовая люднасць, як аб лечачых розныя хваробы. Ды і з апісаных ужо крыніцаў ні адна, як трэба, ня выкарыстана.

Аршанская краіна мае яшчэ досіць многа *лясоў*. Толькі ў Сеннінскім павеце лясоў засталася менш, але два другія па лясістасці сярод паветаў Магілёўскай губэрні займаюць *першае* месца. У лясох найбольш елкі, асіны, бярозы. У Магілёўскім-жа павеце найбольш хваёвых бароў. Лясныя промыслы маюць у краіне вялікае значэнне, асабліва ў Аршанскім павеце. Лес адгэткуль адпраўляецца ва ўсе бакі і па зялезных і па вадзяных шляхах.

*Гаспадарка* ў краіне стаіць добра. Народ тутэйшы, спрад-веку заняты толькі гаспадаркаю, каля зямлі хадзіць умее добра. Плугі тут ужо замянілі сохі даўно. Сяляне ўжываюць штучныя гнае, акуратна вырабляюць ралью. Дзеля таго хлеба тут свайго хватае, а яшчэ шмат і вывозіцца за межы краіны. З ярыны сеюць шмат *аўса, ячменю, бульбы*. У Аршанскім і Магілёўскім паветах сеюць шмат *лёну і канпель*. У Сеннінскім павеце сеюць больш чым у іншых пав. *ячменю*, што тлумачыцца суседствам гэтага павету з Полаччынаю; так сама шмат сеюць гароху. У краіне развіта садаводства і агародніцтва, асабліва пад Магілевам.

У Аршанскім павеце, над Дняпром, шмат ёсць заліўных сенажацяў. Дзякуючы гэтаму тут дзержаць шмат скаціны.

З *промыслаў*, апрача лясных, віднае месца займае рыбалоўства ў Дняпры і вельмі багатых рыбаю вазёрах Сеннінскага пав.

З хатніх рамёслаў асабліва развітыя дзераўляныя вырабы. Прамысловасць хвабрычная найбольш развіта ў Магілеве і Воршы. Шмат ёсць у краіне пільняў і бравараў, але спатыкаюцца і іншыя хвабрыкі — па вырабу сярнічак, шкляныя гуты, хімічныя заводы, паперні. Ёсць яшчэ шмат вялікіх млыноў.

*Люднасць* жыве ў краіне ня лішне густа — радзей чым у суседніх Мсціслаўшчыне і Полацкім Наддзвін'ні, аднак гусцей чым у Палесці. Вёскі яшчэ маюць значную вялічыню, але ўжо шмат меншыя, чым на паўдні. Далей на поўнач, у марэнным краю, вёскі саўсім маленькія, з некалькіх хатаў.


Аршанская краіна ёсць адна з найцікавейшых краінаў Беларусі, як з боку сваёй *мінуўшчыны*, так і цяперашняга ўнутранняга культурнага жыцця.

Край сьвятых вазёраў, цудоўных крыніцаў і старэнькіх — старэнькіх мястэчак, край, дзе гісторыя густа разсеіла сьляды свае: — тысячагадовыя каменныя крыжы пры дарогах, старасвецкія курганы, гарадзішчы, закінутыя ў нетры лясоў. Край,



за каторы праз  
тры вякі білася  
Масква з Бела-  
руска-Літоўскай  
Дзяржаваю. Бі-  
лася дзеля таго,  
што край гэты  
ёсьць брамаю да  
Беларусі і да Ма-  
скоўшчыны. Ча-  
ста яго ўсход-  
нюю частку так і  
назваюць „Сма-  
ленская Брама“.

Цэнтр Бела-  
русі быў абаро-  
нены са стараны  
Маскоўшчыны: з  
поўначы Дзві-  
ною і бязлічнымі  
вазёрамі Віцеб-  
шчыны, з усходу  
Дняпром, Сожам  
і Палескімі пуш-



Спрадвечныя могілкі ў цэнтральнай Беларусі.

чамі, што пакрывалі берагі гэтых рэкаў. Але паміж Дняпром і Дзвіною заставалася паласа зямлі без вялікіх рэкаў, і іншых перашкодаў для руху, досіць густа залюднёная, а значыць з расьцярэбленымі лясамі. Спрадвеку сюдою йшлі дарогі з усходу на захад і тут яны крыжаваліся з яшчэ важнейшымі ў даўныя часы дарогамі—з паўдня на поўнач (з Варагаў у Грэкі). Дзеля таго тут ад прадаўных часоў пазакладаліся гарады. Досіць добрыя грунты спрыялі гаспадарцы, а дзеля таго ў краіне была густая і вясковая люднасьць. Зразумела дзеля гэтага, чаму Маскоўскія войскі, на-падаючы на Беларусь, кідаліся наўпярод у гэтую „Смаленскую Брану.“

Паяс між Дняпром і Дзвіною крыху толькі шырэйшы за 100 вёрстаў. Але ў ім, як раз пасярод яго, ляжаць вялікія Ве-рацейскія Балоты. Дзеля гэтага Смаленская брама робіцца саўсім вузкою. Дарогі з усходу на захад мусяць ісьці праз вузкі калідор паміж Дняпром і Верацейскімі балотамі.

Каб заўладаць Смаленскаю Брамаю і непрапусьціць праз калідор ворага і Маскоўшчына і Літва будавалі крэпасьці.— Смаленск замыкаў Брану з—усходу, а Ворша з—захаду.



### Важнейшыя мясцовасці.

**Ворша.** На крыжаваньні дзвёх чыгунак праразаючых краіну, на высокіх берагох Дняпра, недалёка ад того мейсца, дзе ён павяртае на паўдня і дзе на ім ёсьць *Кабеляжкія Парогі*, раськінулася Ворша. Гэта надта стары горад; ўспамінаюць аб ім летапісы ў XI веку, але пэўне быў ён яшчэ і ў дагістарычныя часы. У часах літоўскіх была Ворша значнай крэпасцю, якая закрывала Смаленскую Брану. Тут-жа адбываліся зборы беларуска-літоўскага і польскага войска перад паходамі на Маскву. У 1564 г. пад Воршаю Маскоўцы былі моцна разбіты беларуска-літоўскім войскам. За тое маскоўцы ў тым-жа сталецьці некалькі разоў нападалі на Воршу, палілі і рабавалі яе. У XVII веку тут пазакладана было шмат манастыроў. З іх да нашага часу дажылі толькі 2 праваслаўныя Кутэінскія (над рэчкаю *Кутэінкаю*) манастыры. Усе-ж каталіцкія манастыры маскоўскі ўрад скасаваў.

З правядзеньнем чыгунак места стала моцна расьці. Узрасла і прамысловасць. Цяпер у Воршы ёсьць некалькі дзесяткаў заводаў. З іх найбольшы драцяна-цвяковы завод, а так сама хімічны завод; абодвы маюць па 200—300 работнікаў.

Ворша мае адну з найбольшых дняпроўскіх прыстаняў, з якой адпраўляецца шмат хлебных і лясных грузаў. З Воршы па Дняпру ўніз ходзяць параходы.

Надзвычайна дагоднае географічнае палажэньне абяцае Воршы важную будучыну. Цяпер-жа яна выглядае досіць бедна. Люднасьці ў Воршы—каля 25 тыс.

Частка *Аршанскага навету*, што ляжыць на ўсход ад Верацейскіх балотаў, мае ў сабе шмат падобнасьці да суседняй Смаленшчыны. З тамашніх мястэчак можна адзначыць *Ліозну*, *Любавічы*, *Рудню* і *Бабінавічы*. Мясцічкі гэтыя досіць бойка тругуюць лесам і лёнам, а часткаю і хлебам. Пры станцыях праходзячай тут Рыга-Арлоўскай чыгункі, ёсьць значныя *хвабрыкі*, *абрабатуючыя лён*, напрыклад у *Крынках*—лёна-прадзільная хвабрыка, з 300 работнікамі). Стары горад *Бабінавічы*, стаіць у глухой лясістай мясцовасці, над р. *Лучосаю* і гандлюе лесам. Жыхараў у ім усяго каля 2 тыс.

На захадзе Аршанскага пав. ёсьць некалькі мястэчак, ляжачых у багатай мясцовасці з ураджайнай зямлёю. Дзеля таго яны найбольш тругуюць хлебам:—скупляюць яго і вывозяць праз станцыі праходзячай тут Маскоўска-Берасьцейскай чыгункі. Спаміж такіх мястэчак можна адзначыць *Коханава* (ляжыць пры чыгункавай станцыі), *Смальяны*, *Абольцы* і інш.

**Магілёў.** На спадах Дняпроўскага ўзгор'я, на мяжы яго з Палескай і Раданскай нізінамі ляжыць адзін са значнейшых беларускіх гарадоў—Магілёў. Займае ён высокі, ўзгоркаваты правы бераг Дняпра. А за Дняпром знаходзіцца яго прадмесце—*Дупалава*.



Калі заложаны Магілеў—вестак у гісторыі няма. Адно толькі вядома, што людзі тут жылі яшчэ ў самую далёкую дагістарычную эпоху. Імя сваё Магілеў нібы дастаў ад імення разбойніка Магілы, які жыў у лясной нетры над Дняпром. Гэта, праўда, толькі легенда. Спачатку Магілеў належыў Віцебскім князём.

Найбольш разросься і разбагацеў горад у XVI ды XVII вякох. Каралі, хочучы забяспечыць сабе вернасьць магілеўцаў, надалі гораду шмат усякіх прывілеяў. Магілеў вёў тады шырокі гандаль з Рыгаю, Масквою, Украінаю, а так сама і з нямецкімі гарадамі.—Лейпцыгам, Кёнігсбэргам, Данцыгам і г. д.

Хоць шмат шкоды прыносілі Магілеву маскоўскія напады таго часу, але горад далей рос і багацеў. Найбольш шкоды прынясла Магілеву вайна швэдская, калі яго займалі, то швэды, то маскоўцы, пры чым і адны і другія рабавалі жыхароў, а ўрэшце маскоўцы, па загаду цара Пятра, *спалілі ўвесь горад*. Пасьля таго Магілеў апусьцеў і ўжо ня мог паправіцца аж да апошніх часоў.

Са старасьвецкіх будынкаў найбольшай увагі заслугоўваюць Ратуша і Брацкі Манастыр з царквою Сьв. Вадохрышча, пабудаваныя ў XVII веку. Апроч таго цікавы з боку малярства сабор Сьв. Язэпа, пабудаваны ўжо ў часы расейскія.

Гарадзкія валы, прыпамінаўшыя сабою гэраічную абарону магілеўцамі роднага места, нядаўна былі зраўняны з зямлёю па загаду губэрнатара.

*Хвабрычная прамысловасьць* у Магілеве невялікая. Істнуе досіць многа малых прадпрыемстваў—табачныя хвабрыкі, гарбарні, пільні, бравары і г. д. За тое шмат ёсьць рамясьнікоў. З промыслаў найбольш пашырана—агародніцтва, рыбалоўства, выраб алею, ганчарства і ўрэшце—гарбарства. Гарбарства моцна развіта ў прадмесьці Лупалове—за Дняпром. Магілеў *таргуе* глаўным чынам *скурамі, салам і хлебам*. На Дняпры ёсьць значная прыстань.

На паўдня ад Магілева ляжаць старыя манастыры **Буйніцкі і Варкалабаўскі**, пабудаваныя ў XVII вяку. На захад ад Магілева, над *р. Друцьцю* знаходзіцца **Бялыніцкі Манастыр**, а ў ім слаўны на ўсю Беларусь цудоўны абраз Прачыстай. З XVI веку і да гэтага часу ў Бялынічы сходзяцца што году дзiesiąткі тысяч багамольцаў. Даўней манастыр гэты йграў значную культурную ролю; пры ім, напрыклад, была друкарня, школы і г. д.

Пасярод павету ляжыць невялікае, вельмі старое м-ка **Галоўчын**, якое даўней было горадам і, як кажа легенда, мела „15 цэркваў і 100 кузьняў.“

Над Дняпром, вышэй Магілева ляжыць **Шклоў**. Гэты стары гандлёвы горад гадоў сто назад быў багацейшы за Магілеў. Цяпер яго значэньне крыху зьменшылася. Аднак і цяпер Шклоў вядзе бойкі гандаль лесам, пянёю, красным таварам і футрамі. Ёсьць у Шклове і некалькі значных хвабрыкаў:—вялікая па-



перня (робіць картон) з 600 работнікаў, хвабрыка сярнічак і інш. Усёй люднасьці ў Шклове каля 7 тыс. Люднасьць складаецца блізка з адных жыдоў.

Адзін са старэйшых беларускіх гарадоў — **Друцк**, над р. *Друцьцю*—цяпер ёсьць маленькім бедным мястэчкам. На востраве сярод ракі падыймаюцца валы аграмаднага гарадзішча, прыпамінаючыя слаўныя часы Друцка.

У розных мяйсцох Магілёўскага пав. знаходзяцца ўздараўляючыя *мінэральныя крыніцы*. Такія крыніцы ёсьць напрыклад у в. **Палыкавічах** над Дняпром і туды зыходзяцца тысячы народу, лічачы крыніцу цудоўнай. Ёсьць жалезныя крыніцы на захадзе павету, каля м. **Цяцерына** і ўрэшце каля м. *Шапялёвічаў* знаходзіцца вёзера **Хіцемя**, вада з якога памагае ад наскурных і інш. хваробаў.

*Магілёўскі павет* мае грунты сугліністыя і супясчаныя, дагодныя для гаспадаркі. Толькі на паўднёвым захадзе цягнуцца пяскі, якія з'яўляюцца працягам Бярэзінскага Палесься.

У Сьеннінскім павеце ёсьць цэлы рад мястэчак, у цяперашнія часы невялікіх і бедных. М. **Сенна**—невялікі гарадок з 8 тыс. люднасьці. Недалёка на захад ад яго ёсьць *жалезныя крыніцы*. На паўдні павету, пры станцыях Маскоўска-Берасьцейскай чыгункі павырасталі значныя гандлёвыя мястэчкі, якія таргуюць хлебам і лесам. З іх найважнейшае **Талочын**. У ім між іншым ёсьць і дзьве хвабрыкі: вялікая шкляная гута (з 4-мя сотнямі работнікаў) і дражджавы завод. Люднасьці ў Талочыне каля 2 тыс. чал. Пры ст. **Брупкі** ёсьць хвабрыка сярнічак.

У паўночна-заходняй частцы павету, над вялікім возерам ляжыць старое мястэчка **Лукамля**, вядомае яшчэ з XI веку. Даўней Лукамля была сталіцаю асобнага княжства. Цяпер гэта невялікае і беднае мястэчка. На захад ад Лукамскага возера падймаецца ўзгор'е *Катарсы*.

Сьеннінскі павет ляжыць на грунтах багатых, сугліністых і супясчаных. Люднасьць яго, апроч гаспадаркі, займаецца ляснымі промысламі і рыбалоўствам.

Мяйсцовасьць у Сьеннінскім і Аршанскім паветах, каля Дняпроўскага ўзгор'я, вельмі пекная, яна навет, як ціша аб ёй у сваіх мэмуарах царыца Кацярына II, „прыпамінае ангельскі парк“.

### **XIII. Краіна Задзьвінскіх узгор'яў (Віцебшчына).**

На поўнач ад р. Дзьвіны і ад Полацкай нізіны падыймаюцца, сярод лясоў і вазёраў, *Задзьвінскія ўзгор'і*. Яны запаўняюць сабою паветы **Невельскі**, **Гарадоцкі**, **Віцебскі**, **Себежскі** і беларускія часткі паветаў **Люцынскага** і **Апочацкага**.



Падняўшыся ўсхонавата над правым берагам Дзвіны ў Віцебскім павеце, ўзгор'е запаўняе гэты павет і йдзе далей на поўнач у паветы Гарадоцкі і Невельскі, пад імем *Віцебска-Невельскай Горнай Грады*. Найбольшай высачыні даходзіць града на поўнач ад Гарадка (Паганаўская гара—136 саж.). У Невельскім павеце, каля паўночнай мяжы Беларусі, узгор'е робіцца асабліва высокім, спады яго ўсхонаватымі, мяйсцовасьць прыймае выгляд саўсім горны, як мы пісалі на стр. 13. Гэтае высокае горнае гняздо, як яго некаторыя географы называюць, „Райскія горы“, цягнецца з Невельскага пав. на захад, у Себежскі павет, і там ужо значна зніжаецца, асабліва за м. Себежам. Заходзіць гэтае ўзгор'е і ў Люцынскі пав., дзе дайшоўшы значнай высачыні каля м. Люцына, ізноў ніжэе, далей на захад пераходзячы ў *Надбалтыцкую Нізіну*. У Апочацкім і Вялікалуцкім пав. гэтыя-ж ўзгор'і вядомы пад імем „*Вязаўскіх гор*“.

Задзвінскія ўзгор'і дзеляць воды басэйну *Дзвіны* і рэкаў *Ловаці* і *Вялікай*, ўпадаючых: першая ў возера *Ільмень*, а другая ў воз. *Пскоўскае*. Абодвы вазёры злучаны рэкамі з Фінскай затокаю. Рэкі Ловаць, Вялікая і некаторыя іх прытокі пачынаюцца ў Краіне Задзвінскіх Узгор'яў, ля самай беларускай мяжы з Маскоўшчынаю і вялікага эканамічнага значэння для Беларусі ня маюць.

Як ні адна іншая краіна Беларусі, засеена Задзвін'не невялікімі вазёрамі. Усё сказанае вышэй аб марэнным краю безпасрэдна адносіцца да Задзвін'ня, бо яно як раз і з'яўляецца найбольш тыповаю — марэннаю краінаю. З вазёраў найбольшыя воз. *Няшчорда*, воз. *Іван*, воз. *Себежскае*, воз. *Невельскае*, воз. *Сьвібла*. У гэтых вазёрах водзіцца шмат рыбы і рыбалоўства, дзеля таго, дае тут людзям значны заробтак. Аднак пры правядзенні належнай рыбнай гаспадаркі можна было-б з вазёраў гэтых мець даходы ў шмат разоў большыя.

*Рака Дзвіна* пераразае папалам Віцебскі павет. Тут ужо яна судаходная. Ад Віцебску ў абодвы бакі ходзяць і баркі і параходы. Недалёка ад Віцебску на р. Дзвіне ёсць значныя парогі. (*Руба і Капачы*). З прытокаў Дзвіны важнейшыя р. *Вобаль*, якая пачынаецца з возера *Езярышча* ў мяйсцовасці, асабліва густа засеенай вазёрамі і як раз недалёка ад р. Ловаці. Істнаваў дзеля таго праект злучыць гэтыя рэкі каналамі. Праўда р. Ловаць лёгка было-б звязаць каналамі і з іншымі прытокамі Дзвіны.

Краіну пакрываюць вельмі разнародныя *грунты*. На Віцебска-Невельскай Градзе ляжаць глаўным чынам сугліністыя і цяжкія гліністыя грунты, на захадзе-ж краіны, у Себежскім і Люцынскім паветах, пераважаюць супяскі, хаця шмат спатыкаецца і суглінкаў. На спадах узгор'я, на ўсход і захад ад м. Гарадка, ляжаць дзёве значныя плямы неўраждайнага *падзолу*, а каля некаторых рэкаў заляглі значныя абшары пяшчаных грунтоў. Асабліва гэта трэба сказаць аб прытоках р. Вобалі.




*Клімат* краіны яшчэ мае на сабе значныя ўплывы недалёка ляжачага мора, але ўжо досіць халодны. Сярэдняя гадавая тэмпература каля  $+ 5^{\circ}$ , тэмпература студзеня —  $7,5^{\circ}$ . Ападаў бывае шмат:—каля 6 *мл.* Неба па большай часьці захмурана.

Такі клімат ня вельмі спрыяе гаспадарцы на цяжкіх грунтах, ці можа, ляпей кажучы, вымагае на цяжкіх грунтах вельмі культурнай і акуратнай гаспадаркі, каракчы за ўсякую памылку вымаканьнем руні, гніцьцём збожжа і г. д.

У *гаспадарцы* тут на першы плян выступаюць дзьве расьціны: *ячмень і лён*. Ячменю ў За-дзьвінскай краіне сеюць больш, чым дзе на Беларусі. Аўса-ж за тое сеюць тут менш, чым у большасьці краінаў. Тлумачыцца гэта часткаю кліматычнымі варункамі, часткаю суседствам Латвіі, дзе ячменю сеюць асабліва шмат. Шмат сеюць у краіне і лёну, хача менш, чым у суседняй Смаленшчыне. З гэтага боку краіна займае пасьля Смаленшчыны *другое месца* ў Беларусі. Гаспадарка ў За-дзьвінскай краіне наагул стаіць нявысока. Затым і ўраджай тут нізкі.

Рамёслы ў краіне слаба разьвіты. Тых вялікіх прамысловых мястэчак, якія мы бачылі нават у суседняй Магілёўшчыне тут саўсім няма. Тутэйшыя мястэчкі бедныя і невялікія, вядуць



Хатнія вырабы ў Віцебшчыне.

Бажніца сваёй работы \*).

\*) Шафка, што стаіць на куце і ў ёй трымаюць грамніцу, проскуркі і інш. асьвячаныя рэчы.



найбольш толькі дробны гандаль. З рамёслаў вайбольш разьвіты тыя, што вырабляюць *дрэва*—прыкл. бандарства, (у Віцебскім і Невельскім паветах). У гэтых-жа паветах шмат рамясьнікоў занята гонкаю смалы і дзёгцю.

Досіць разьвіта *кравецтва* (у Гарадоцкім, Люцынскім, Віцебскім, пав.), а на захадзе краіны (Люцынскі, Себежскі пав.) шмат кавалёў.

*Хвабрычная прамысловасьць* у краіне невялікая. Толькі піваварных бравароў ёсьць шмат (больш чым дзе), ёсьць некалькі хвабрыкаў сярнічак. Наагул кажучы, ўся блізка хвабрычная прамысловасьць працуе ў самым *Віцебску*, які сярод гарадоў беларускіх займае віднае мейсца па сваёй прамысловасьці. Рэшта-ж краю з прамысловага боку стаіць вельмі нізка.

Такі эканамічны заняпад Задзьвінскай Краіны часткаю тлумачыцца яе рэдкай залюднёнасьцю. Аднак гэтае агульнае тлумачэньне тутака ўжо затым несправядліва, што як раз адсюль шмат народу йдзе на зарабаткі—асабліва ў расейскія вялікія гарады—Петраград і Маскву.

Трэба дзеля таго зьвярнуць асаблівую ўвагу на *історыю* краіны. Спрадвеку краіна была заселена *крывічамі* і належала да Віцебскага а часткаю да Полацкага княжстваў. Так сама спрадвеку праз яе йшлі вялікія шляхі з паўдня—да Ноўгараду і Пскова і да Варажскага Краю. Дзеля таго тут ніколі ня сыціхала барацьба беларусоў з суседзямі. Асабліва барацьба гэтая разгарэлася тады, калі ўзмацнела Масква і ўсе землі беларускія сабраліся ў Літоўска-Беларускую Дзяржаву. Азэрны Задзьвінскі край быў для гэтай дзяржавы тэй сыцяною, якая бараціла ад Маскоўшчыны самае яго сэрца, яго культурныя цэнтры Полацк, Вільню. Дзеля таго праз увесь час войнаў з Масквою тут адбываліся самыя зацятныя бітвы. Абедзьве стараны стараліся замацаваць за сабою Азэрны край, і дзеля таго, будавалі тут замкі і крэпасьці. Уся краіна засеена руінамі гэтых крэпасцяў, якія сумна высяцца на астравах азёр, на ўсхонаватых узгорках, альбо ў лясной нетры. Саўсім зразумела, што спакойнай гаспадарскай люднасьці ў часе войнаў жыцьця ня было. І толькі калі барацьба скончылася, край пачаў аджываць.

Праз увесь 16-ты век, калі рэшта Беларусі жыла найбольш шырокім нацыянальна культурным жыцьцём, паветы Себежскі і Невельскі разам з Усходняй Беларуссю (Смаленшчынаю) прабылі пад уладаю Маскоўшчыны, якая і тады старалася іх абмасковіць. Пэўне-ж гэтае сталецце так сама вельмі нядобра адбілася на жыцьці Задзьвіньня. На мове тамашніх беларусоў гэта асабліва моцна адбілася. І да нашых часоў яны дамешуюць да мовы шмат расейскіх словаў і зваротаў.


Для лепшай абароны граніцаў Вялікія князі і Каралі раздавалі землі на паграніччы вайсковым людзям, якія называліся *панцырнымі баярамі*, альбо *шляхтаю*. У часох прыгону яны былі вольнымі. Гэта адбілася і на іх патомках, якія замажнейшыя і



культурнейшыя ад звычайных сялян. Патомкаў гэтых панцыр-ных баяраў шмат ёсць у Себежскім, Невельскім і іншых прыгранічных паветах Беларусі.

Адным толькі Задзвінская краіна папраўдзе багата—гэта шляхамі. Апроч вадзяных шляхоў, аб якіх ужо гаворана, краіну сякуць аж пяць чыгунавых лініяў. З кожнага з гарадоў: з Віцебску, Невеля і Себежу разыходзяцца чыгункі ў чатырох кірунках. Апроч таго праз усю блізка краіну йдзець шоса.

Так сама як і ў сівой мінуўшчыне застаецца Віцебшчына вялікім раздарожжам. Усе гарады краіны стаяць пры чыгунках (зраўнуй з Мсьціслаўшчынаю). Гэта дае надзею на тое, што ў недалёкай будучыне яе эканамічнае жыццё йзноў адродзіцца, калі толькі для таго, ведама, будуць патрэбныя палітычныя варункі.



Беларускі шляхціц.

Над Дзвіною, дзе, зьвіваючыся на дне глыбокіх яроў, у яе ўпадае р. Віцьба, стаіць стары Віцебск. Гісторыю гэты горад меў багатую і цікавую. Ня важучыся пераказаць яе тут, успомнім хаця аб некаторых цікавейшых выпадках з гэтай гісторыі.

#### Важнейшыя мяйсцовасці.

Над Дзвіною, дзе, зьвіваючыся на дне глыбокіх яроў, у яе ўпадае р. Віцьба, стаіць стары Віцебск. Гісторыю гэты горад меў багатую і цікавую. Ня важучыся пераказаць яе тут, успомнім хаця аб некаторых цікавейшых выпадках з гэтай гісторыі.

Так сама, як і шмат іншых беларускіх гарадоў, заложаны Віцебск не за памяццю гісторыі. Быў ён найбольш звязаны з Полацкам, але ў некаторыя часы быў у залежнасці ад Сма-



ленску. Віцебск вельмі доўга бараніў сваёй незалежнасьці перад літоўскімі князямі. Дастаўся ён урэшце Альгерду, ды і той не заваяваў яго, а атрымаў, як пасаг за Віцебскай княжнай, з якою ажаніўся і стаўся такім чынам Віцебскім князем.

Альгерд, як ведама, быў грэцкай-усходняй веры. Вось-жа ў Віцебску ён пабудаваў *некалькі цэркваў*. Адна з іх, якую ён толькі перабудаваў, істнуе і да нашых часоў (Царква Благавешчаньня). Так сама пабудаваў Альгерд на левым беразе р. Віцьбы і Дзьвіны моцныя *каменныя замкі*.

Аб сыцены грозных замкаў віцебскіх ня раз разьбівалася чужаземная навала. Адважна бараніліся ў іх віцябляне перад маскоўскімі ваяводамі. А адбараніўшы роднае места няраз праганялі ворагаў і з межаў краю.

У 1605 г. прыкладам, віцебская дружина пад камандаю Марка Лыткі напала сваім адумам на маскоўскае войска і саўсім яго разьбіла.

Віцебск спрадвеку быў жывым гандлёвым горадам. Заўсёды меў ён гандлёвыя зносіны з Рыгаю, Кёнігсбэргам і іншымі заходнімі гарадамі. Гандаль гэты моцна ўзбагачываў люднасьць, а зносіны з Заходняй Эўропаю высака падымалі яе з боку культурнага. Але сталыя войны з Маскоўшчынай моцна падрывалі дабрабыт Віцебску.

Да ваенных бедаў далучыліся яшчэ ўнутраннія рэлігійныя сваркі. У 1623 г. на грунце гэтых сварак быў забіты ў Віцебску гарачы прапаведнік Уніі арх. Іозафат Кунцэвіч, прызнаны пасьля Р.-Каталіцкім Касьцёлам за сьвятога. За гэта забойства ўвесь горад быў моцна пакараны. Але найгоршая бяда сталася Віцебску сто гадоў пазьней.

У часе швэдскай вайны віцебляне спрыялі швэдам і навет памаглі ім грашмі. За гэта Пётра I загадаў спаліць Віцебск. Казакі падпалілі места з усіх бакоў. Згарэлі пад той час замкі, усё места, ратуша, крамы, усе прадмесьці, 4 касьцёлы, 12 цэркваў, а ад Задзьвіньня казакі ўзялі выкуп. З гэтай пары Віцебск моцна падупаў і пачаў ён аджываць толькі ў апошнія дзесяткі гадоў, калі правялі чыгункавыя дарогі.

Цераз Віцебск цяпер праходзяць дзьве чыгункавыя лініі, шоса і на р. Дзьвіне ёсьць вялікая прыстань. Гандаль Віцебску цяпер значна вырас. Ён з'яўляецца складачным мейсцам тавараў, якія раздае на мястэчкі і гарады сумежных паветаў. Найбольш таргуе Віцебск *лесам і лёнам*, якія адпраўляе ў Рыгу і заграніцу, а часткаю і *хлебам*. Апроч таго Віцебск таргуе *гатовай адзежаю* (тандэтнаю) ў досіць значным разьмеры.

Хвабрычная прамысловасьць Віцебску мае значныя разьмеры. На хвабрыках яго працуе каля 2000 чал. Хвабрыкі Віцебскія найбольш невялікія; з іх трэба адзначыць—картонную хвабрыку, некалькі табачных, досіць вялікую хвабрыку акулераў.



Апроч таго ёсьць некалькі піаварных бравароў, аляярняў і гарбарняў. З рамёслаў моцна разьвіта кравецтва.

Мала засталася старасьветчыны ў Віцебску. Ад замкаў не засталася ані сьледу; навет Гару Замковую раскапалі. Толькі дзьве прастарыя царквы засталіся на ўспамін аб слаўных часах Віцебску: гэта ўспомненая царква *Блажавешчаньня* і царква *св. Ільм* перабудаваная ў XVII вяку. Мае Віцебск, апроч таго, пекны сабор будаваны ў XVIII веку.

За тое мяісцовасьць, у якой знаходзіцца Віцебск і яго ваколіцы робяць чаруючае ўражэньне.

Недалёка ад Віцебску, над Дзьвіною стаіць вельмі стары *Маркаў Манастыр*, перабудаваны толькі ў XVII веку.

З мястэчак Віцебскага павету вызначаюцца Янавічы з вялікім кірмашам на коні і *Сураж*, які лічыцца месам, мае каля 4 тыс. люднасьці. і ня гледзячы навет на сваё дагоднае палажэньне над Дзьвіною, пры вусьці р. Касплі і Усьвяту, мае вельмі малое значэньне з боку гандлю і прамысловасьці. Места гэтае досіць старое. Мяісцовасьць навакола неўраджайная.

*Віцебскі павет*, якога Дзьвіна дзеліць папалам, мае ў паўднёвай частцы грунты добрыя, — супяшчаныя і сугліністыя. Паўночная-ж палавіна толькі на ўзгор'і (*Віцебска—Невельская Града*), якое праходзіць пасярэдзіне павету, мае грунты сугліністыя. На захад ад узгор'я ляжаць на значным абшары бедныя падзолы, а на ўсход, апрача падзолаў, што адтуль цягнуцца аж пад Вяліж, ёсьць яшчэ і значны абшар пяскоў. Паверхня павету наагул узгоркаватая, пакрытая дзе-ня-дзе невялікімі вазёрамі. Найбольшае з іх воз. *Лосьвіда*, ляжыць на поўнач ад Віцебску, ля чыгункавай дарогі.

У павеце сеюць шмат лёну. Гаспадарка тут стаіць някепска. Досіць разьвіта садаўніцтва (каля Віцебску ёсьць значная школка фруктовых дрэўцаў). Каля Віцебску, у *Бабіцкай воласьці*, здабываюць вапну.

У суседнім з Віцебскім *Гарадзешкім павеце* паўднёва-заходні і паўднёва—ўсходні куты заняты беднымі падзоламі. Пасярод іх на паўдні знаходзіцца самае места *Гарадок*, з 6 тыс. люднасьці; паўночную палавіну павету займаюць суглінкі. Тут над возерам у пекнай мяісцовасьці стаіць старое мястэчка *Езярышча*. На востраве сярод возера знаходзіцца старасьвецкае гарадзішча. Некалісь быў тут моцны замак.

Пасярэдзіне *Гарадзецкага павету* йдзець узгор'е, на якім лясоў мала. За тое на сладах яго на ўсходзе і захадзе, пакрытых беднымі грунтамі і багатых азёрамі і рэчкамі, лясоў шмат. З промыслаў у павеце маюць значэньне *рыбалоўства* і *лясныя промыслы*. У гаспадарках павету сеюць шмат *ячменю* і *лёну*.



Далей на поўнач ляжыць *Невельскі павет*. На мяжы яго з Гарадзецкім стаяў даўней, у XII веку, Полацкі горад—Емянец. Цяпер там засталася толькі сяло з гэтым імем.

Невель ляжыць між вазёраў, на крыжаваньні чыгункавых дарогаў. Люднасьці ў ім наля 14 тыс. Прамысловае жыццё ў ім досіць разьвіта. Бываюць так сама і вялікія кірмашы. Над возерам, на ўзгорку стаяў некалісь Невельскі замак. Ад яго засталіся толькі валы.

На ўсход ад Невеля ляжыць досіць вялікае воз. *Іван*. Грунты навакола яго лёгка, супяшчаныя.

Рэшта Невельскага пав. мае грунты сугліністыя, а мыйсцамі і цяжкія глістыя. Паверхня Невельскага пав. моцна няроўная, ўзгоркаватая, а на поўначы мыйсцовасьць мае выгляд гарысты (*Райскія Горы*). На поўначы і ўсходзе Невельскага павету лясы складаюцца найбольш з бярозы і дуба, а часта трапляюцца і чыстыя дубовыя лясы.

У двары *Студзянец* ёсьць *серная крыніца*. У Невельскім павеце вельмі пашырана рыбалоўства ў вазёрах (Невельскія вазёры славацца рыбным багацьцем); так сама разьвіты і лясныя промыслы, гонка смалы і дзёгцю.

*Себежскі павет*, які ляжыць далей на захад, мае грунты найбольш супяшчаныя. Толькі ўздоўж паўднёвай яго мяжы йдзе паяс суглінкаў. Досіць *рэдка* *люднасьць* гэтага павету займаецца апраца гаспадаркі—*ляснымі промысламі*. У павеце сеюць вельмі многа *ячменю* і *лёну*. Мыйсцовасьць у павеце пекная, ўзгоркаватая, пакрытая азёрамі. Тут ляжаць такія значныя вазёры, як *возера Сьвібла*, *Няшчорда* і *Себежскае*. На высокай паўвыспе сярод апошняга возера стаіць *Себеж*. Невялікі гэта горад (каля 4 тыс. люднасьці), але досіць гандлёвы. Вядзе гандаль скурамі і лёнам. Зьбіраецца ў ім некалькі кірмашоў у год. Цераз Себеж праходзяць крыжуючыся дзьве зьлезна-дарожныя лініі.

*Люцынскі павет* моцна даўгі і дзеліцца на дзьве непадобныя адна да адной палавіны. Заходняя-нізінная, лясістая, заселена латышамі; ўсходняя-ж ляжыць на ўзгор'і, мае лясоў мала, а заселена беларусамі. Мы будзем гаварыць толькі аб усходняй палавіне.

Па прыродзе сваёй і па гаспадарцы яна вельмі падобна да Себежскага павету.

Над возерам *Лужаю* стаіць паведавае места *Люцын*, з 6 тыс. люднасьці. Пры возеры на высокай гары высяцца руіны *Люцынскага замку*, якога залажылі лівонскія рыцары.

На паўдня ад Люцына, каля в. *Адэлінова* знаходзяцца *злезістыя крыніцы*. Гэта дазваляе спадзявацца, што на нейкай глыбіне пад зямлёю ляжыць зьлезная руда.

Урэшце на поўнач ад Люцына, на *Паўночна-Заходняй* зьл. дар. ляжыць станцыя *Корсаўка*. Тут зыходзяцца тры народы:




беларусы, латышы і маскоўцы. Ад Корсаўкі канчаецца мяжа беларуска-маскоўская, а пачынаецца беларуска-латышская.

На гоўнач ад апісаных павеатаў беларусы жывуць яшчэ ў *Апоцацкім* і *Вяліка-Луцкім* павеатах, у паўднёвай іх часьці.

На захадзе *Апоцацкага* пав., каля р. *Сіняй* здабываюць вапну, а каля м. *Апочкі* — зьлезную *охру* (фарба). Далей на ўсход, аж пад самыя *Вялікія Лукі*, цягнуцца высокія *Вязаўскія Горы*, якія тут становяць вадазел паміж р. *Вялікаю* і *Ловацкую*. У гаспадарках сеюць шмат лёну, травы (канюшыны) і ячменю.

Прырубежны беларускі горад *Вялікія Лукі* ляжыць над р. *Ловацкую* і на яе астравах. Успамінаецца аб гэтым горадзе яшчэ ў XII веку; тады ён лежачы на вялікім шляху з *Варагаў* у *Грэкі*, быў залежным ад *Ноўгарада*. Пасьля быў ён даўгі час пад *Літвой*. Цяпер у *В. Луках* каля 8 тыс. люднасьці. З промыслаў моцна разьвіта гарбарства.

Беларуская частка *Вяліка-Луцкага* павяту (паўднёвая) моцна лясістая. Люднасьць мае зарабатак ад сплава лесу па р. *Ловаці* і наагул ад лясных промыслаў.



Люцынскі Замак у XVIII в.



## ХУІ. Смаленшчына.

У паўночна-ўсходнім куце Беларусі, на вярхоўях Дняпра і Дзвіны ды іх прытокаў (Мяжа, Каспля і інш.), разляглася абшырная Смаленская Краіна. Да яе мы адносім паветы: Смаленскі, Ельнінскі, Дарагабужскі, Духаўшчынскі, Бельскі, і Парэцкі Смаленскай губэрні, Вяліжскі павет Віцебскай губ. і беларускія часткі сумежных паведаў Пскоўскай губ. (Вяліка-Лудскага, Тарапецкага), Цверскай губ. (Асташкаўскага, Ржэўскага) і ўрэшце Калужскай губ. (Жыздрынскага і Масальскага пав.).

Паміж асобнымі паватамі гэтай краіны, асабліва з боку прыроднага, можна знайсці шмат рожніцы. Нічога дзіўнага ў тым няма, бо краіна цягнецца больш, як на 200 верст з усходу на захад і столькі-ж—з поўначы на паўдня. Але з боку эканамічнага і гістарычнага краіна мае шмат супольнага. Гэта тлумачыцца тым, што ўвесь гэты абшар заўсёды быў звязаны з Смаленскам, звязаны з ім і дагэтуль. У апісанні краіны мы будзем рэзка падкрэсьляць рожніцы паміж яе часткамі.

Ужо па будове паверхні трэба раздзяліць Смаленшчыну на дзве часці. Усход краіны,—паветы Бельскі, Дарагабужскі і Ельнінскі,—ляжыць на ўзвышшы *Окаўскага лесу*, якое як ужо гаворана, адзначаецца там, што мае паверхню раўнінную, ня глядзячы на значную сваю высачыню, і пакрыта глаўным чынам *лёсавіднымі суглінкамі*, ў якіх няма саўсім каменяў, навет дробных. Няма так сама на Окаўскім лесе і вазёраў. А толькі ў паніжаных майсцовасцях ляжаць там часамі вялікія імшары—тарфяныя балоты.

Саўсім іншы абраз уяўляе захад Смаленшчыны,—*марэнны край*. Далёка менш падняты над морам, ён аднак мяйсцамі робіць ўражэньне горнага краю (Смаленскае ўзгор'е). Наагул паверхня яго няроўная. Пакрыты ён, глаўным чынам, супяскамі, хаця шмат ёсць суглінкаў, падзолаў і пяшчаных грунтоў. Але ва ўсіх гэтых грунтох ёсць каменні. Часамі камення бывае гэтак шмат, што яно перашкаджае вырабу зямлі. Сярод узгоркаў ляжыць тут шмат вазёраў, як і ў суседняй Віцебшчыне.

Марэнны край аймае паветы Вяліжскі, Парэцкі, Смаленскі, большую частку Духаўшчынскага і невялікую (заходнюю) частку Бельскага пав.

Найвышэйшыя пункты ў марэнным краю знаходзяцца на мяжы Духаўшчынскага і Парэцкага пав., у вярхоўях р. *Хмосьці*. Найвышэйшая частка Окаўскага лесу (каля 150 саж.) знаходзіцца каля м. Ельні і называецца *Ельнінскім Вузлом* (бо адгэтуль ува ўсе бакі разьбягаюцца рэкі—Сож, Дзясна, Угра і інш.)

Цераз Смаленшчыну наскрозь праходзіць вялікі *Эўрапейскі Вададзел*, які тут дзеліць басэйны Дзвіны і Дняпра. А па ўсходняй мяжы краіны йдзець вададзел Каспійска - Чарнаморскі і Каспійска - Балтыцкі. З Окаўскага лесу пачынаецца шмат прытокаў р. Волгі і р. Окі (р. Угра, Малады Туд, Жукопа). Та-



кое палажэнне надаець Смаленшчыне асаблівага значэння: яна з'яўляецца якбы *вадзяным вузлом* усяе ўсходняе Эўропы.

Разам з тым вададзелы—гэта натуральныя граніцы. Асаблівай увагі заслугоўвае тое, што ўсходняя мяжа Беларусі ідзець, як раз блізка *па Волжскаму вададзелу*.

Усходняя мяжа Беларусі (Окаўскі лес) з'яўляецца і важнай *кліматычнай мяжой*. За ёю клімат мае ўжо ўсе адзнакі кантынентальнага клімату, тым часам як уплывы мора сягаюць на ўсю Беларусь да яе ўсходніх рубяжоў, а значыць, і на Смаленшчыну.

Смаленшчына, найльбольш высунутая на ўсход краіна Беларусі, мае ўсё-ж *клімат моцна вільготны*: у ёй *ападаў* у год бывае больш за 600 *міл.* А на ўсход ад Окаўскага лесу клімат ужо значна сушэйшы—толькі з 500 *міл.* *ападаў*. Вільготнасьць клімату Смаленшчыны можна між іншым разтлумачыць яе вялікай лясістасцю і высокім палажэннем над роўнем мора. Дзякуючы гэтым прычынам і вялікія рэкі, што бяруць свой пачатак у Смаленшчыне адбараняюцца ад памяленьня.

Аднак клімат Смаленшчыны—*найхаладнейшы ў Беларусі*. Сярэдняя гадавая тэмпература  $+ 4,5^{\circ}$ , пры сярэдняй тэмпературы студзеня  $- 8,5^{\circ}$ . Зімы тут бываюць даўгія, многаснежныя. Сьнег ляжыць 5 *месяцаў*—ад палавіны лістападу да палавіны красавіка.

Дзякуючы вільготнаму клімату, ў Смаленшчыне *грунты* моцна выпаласканыя. На вялікіх абшарах тут залягаюць бедныя нішчымныя падзолы. Аднак пасма падзолаў, шырынёю вёрст 30, цягнецца ад м. Гарадка (з-пад Віцебску) аж да вярхоўяў Дзвіны. Другая, — шырынёю вёрст 50, цягнецца ад м. Вяліжа да паўночнай мяжы Бельскага павету.

Вільготнасьць клімату робіць нялёгкай гаспадарку і на багатых суглінках. Дзеля гэтага ў Смаленшчыне мы бачам такое з'явішча, якое ў рэшце Беларусі спатыкаецца ня часта: на аграмадных абшарах *суглінкаў* растуць лясы, — ды навет не лясы, а толькі бярозавыя гаі.

Наагул уся Смаленшчына моцна *лясістая*. Але тры паўночныя паветы, — *Вяліжскі, Парэцкі і Бельскі*, з гэтага боку асабліва выдзяляюцца. Лясоў тут больш 45% агульнага абшару. Дзеля таго гэтую старану трэба лічыць самаю лясістаю ў Беларусі. Некаторыя географы навет называюць гэты край *Бельскім Палессям*. Нічога затым дзіўнага, што паўночныя паветы Смаленшчыны заселены вельмі рэдка, — каля 30 *чал.* на квадр. вярсьце. Рэшта краіны так сама нягуста залюднёна і так сама мае шмат лясоў, апрача аднаго Смаленскага павету, ў якім, дзякуючы блізкасці вялікага места і чыгунак, лясы моцна парасьця-рэбліваны, а люднасьць жыве гусьцей.

На цяжэйшых грунтах у лясах Смаленшчыны найчасцей спатыкаецца бяроза. Бярозавымі лясамі пакрыты ўвесь усход краіны—Окаўскі Лес. Побач з бярозаю ў лясах Смаленшчыны,



асабліва на захадзе, шмат расьце елкі, а так сама асіны; на пяшчаных грунтах—як і ўсюдых растуць хваёвыя бары.

За апошнія дзесяткі гадоў лясы Смаленшчыны моцна вынішчуюцца. Шмат лесу йдзе ў Маскву (з усходняй часткі краіны). Заходняя частка свой лес сплаўляе ўніз па Дняпру і Дзвіне.

Лясы даюць шмат *заработкаў* люднасьці Смаленшчыны. Апроч рубкі, вывазу і сплаву леса, тут разьвіты такія хатнія рамёслы, як выраб саней, павозак, колаў, кашоў, бёрдаў, як бандарка і гонка смалы і дзёгцю. Наагул трэба адзначыць, што ў Смаленшчыне промыслы моцна разьвітыя. Нідзе навакола няма гэтуплькі люднасьці, маючай прамысловыя заняткі, як у Смаленшчыне. Усе 7 павеатаў рэзка выдзяляюцца з гэтага боку ад іншых. Трэба заўважыць, што і ў суседніх паветах Маскоўшчыны процэнт прамысловай люднасьці *меншы*, чым у апісуймай краіне.

З *мінэральных багацьцяў* Смаленшчыны разрабляюцца найбольш ганчарныя гліны (у Бельскім пав., каля Дзвіны і Дняпра,) што спрыяе разьвіцьцю ганчарства. З гліны, што здабываецца пад Смаленскам у *слаб. Рачаўцы*, робяць добрыя кахлі. Добрыя гліны знаходзяць і ў Дарагабужскім пав. У некалькіх мяісцох здабываюць вапну. У балотах Бельскага і Духаўшчынскага пав. ёсьць шмат балотнай зьлезнай руды.

Хвабрычная прамысловасьць у Смаленшчыне слаба разьвіта. Навет такі значны горад, як Смаленск, з гэтага боку мала высуваецца наперад. У іншых жа паветах ёсьць па некалькі пільняў ды бравароў. За тое ў с. *Ярыаў Перавоз*,—Духаўшчынскага пав., знаходзіцца аграмадная,—найбольшая ў Беларусі, хвабрыка, дзе прадуць бавоўну і ткуць паркалі, кумач і інш. На хвабрыцы гэтай працуе *больш 4 тыс. работнікаў*.

*Гаспадарка* і ў Смаленшчыне ёсьць глаўным заняткам люднасьці. Тэхніка гаспадарская ў сялян стаіць някепска;—гэта трэба тлумачыць мусіць тым, што тут вось ужо каля 60 гадоў працуе земства. Вырабляюць зямлю сяляне *пугамі*, сеюць шмат *травы* (канюшыны, цімафейкі), а мяісцамі навет ужываюць *штучных маёў* (парашкоў). Дзеля таго ўраджайнасьць тут добрая,—лепшая чым у суседняй Віцебшчыне і Магілёўшчыне.

На полі сеюць у Смаленшчыне вельмі шмат *лёну*. *Па засеву лёну* Смаленшчына займае *першае мейсца* ў Беларусі. Тым часам, як у рэшце Беларусі, (апроч Віцебшчыны) лён сеюць найбольш для свайго ўжытку, тут лён ідзе на продаж. Ен даець гаспадару Смаленскаму грашавую гатоўку, так патрэбную на зварот у гаспадарцы. Ад суседняй Віцебшчыны Смаленшчына адзначаецца па-першае тым, што тут ячменю сеюць мала, а на першы плян выходзіць *авёс* (толькі ў Смаленскім павеце сеюць досіць многа ячменю, але і там аўса ўсёж больш). Другая адзнака ад Віцебшчыны, гэта тое, што ў Смаленшчыне шмат садзяць *бульбы*. Урэшце ў паўднёвых паветах, асабліва-ж у Ельнінскім і Дарагабужскім сеяць шмат *канпель*.





У полі. Аратыя ў Смаленшчыне.

Агародніцтва і садаўніцтва ў краіне мала разьвіта. У сялян садоў блізка што саўсім няма.

Добра стаіць у Смаленшчыне малочная гаспадарка. Істнуе шмат маслабойных заводаў і сыраварняў.



Хлеба свайго Смаленшчыне звычайна хватае. Нягледзячы на гэта, значная частка люднасці адыходзіць *на старану, на зарабаткі*:—найбольш у вялікія расейскія гарады, але так сама на будову чыгунак, шосаў, на хвабрыкі. Так сама шмат высяляецца ў Сыбір. І, што ўсяго дзіўней, вельмі многа ў Сыбір выяжджаюць як раз з рэдканаселенага Бельскага павету, ў якім зямлі сваёй здавалася-б хапае даволі.

У эканамічным жыцці заходніх паветаў Смаленшчыны важную ролю йграюць *вадзяныя шляхі*, якіх тут ёсць падда-статкам. У паўднёвай частцы краіны праходзіць шмат чыгунак.

Сярэдзіна-ж і паўночны ўсход краіны ня маюць добрых шляхоў. *Гандаль* у Смаленшчыне стаіць горай чым у іншых краінах Беларусі. Адбываецца ён найбольш на кірмашах, якія збіраюцца ў гарадох і большых сёлах—па некалькі раз у год. Мястэчак, якія вядуць сталы абмен і разьдзел тавараў, у Сма-леншчыне (апрача некалькіх мястэчак Вяліжскага павету) няма. Гэта вельмі перашкаджае эканамічнаму разьвіццю краіны. Ад-сутнасць мястэчак, гэтых маленькіх культурных цэнтраў, якімі густа засеена ўся Беларусь, шкодзіць і культурнаму стану краіны.

Смаленшчына на пачатках беларускай *історыі* была засе-лена *крывічамі* і стварыла моцнае *незалежнае княжства*. Калі-ж Вялікія Князі Літоўскія пачалі збіраць пад сваёй ўладай Бе-ларусь, Смаленшчына так сама апынулася пад уладаю Літвы. У часе вялікай барацьбы Літвы - Беларусі з Масквою, Сма-леншчына заўсёды была арэнаю гэтай барацьбы, мейсцам найгара-чэйшых бітваў. Смаленск, як мы ўжо казалі, замыкаў Смален-скую Брану.

Затым-жа мэтаю маскоўцаў заўсёды было заўладаць Сма-ленскам. Гэта-ж самая прычына прымушала нашых продкаў за ўсякую цану бараніць Смаленску і Смаленшчыны. Праз цэлы XVI век была Смаленшчына пад уладаю Масквы. Маскоўцы, хочаць мацней прывязаць край да сябе, высылалі з Смаленшчы-ны шмат беларусоў у Маскоўшчыну, а на іх мейсца насылалі ў край маскоўцаў. Аднак на пачатку XVII в. Смаленшчына йзноў на 50 гадоў аб'ядналася з рэштай Беларусі. За гэты час туды перабралася шмат дробнай і буйнай беларускай шляхты з За-хаду, якая асела па ўсёй Смаленшчыне і засталася там да апо-шніх часоў, хаця цяпер ужо абмасковілася. У 1667 гаду Смален-шчына йзноў адыйшла да Расеі.

Дзякуючы даўгому супольнаму жыццю з Маскоўшчынай, у Смаленшчыне пазаводзілася шмат *парадкаў маскоўскіх*, як добрых (напр. земствы), так і блagіх. Мова Смаленскіх белару-соў значна абмасковілася, а у ўсходніх паветах ёсць мейсцамі маскоўская люднасць. Тут, як гэта заўсёды бывае на пагра-ніччах, беларусы живуць перамяшаўшыся з маскоўцамі, але ўсюды значная большасць беларусоў. За тое троху белару-соў, перамяшаўшыся з маскоўцамі, жыве і на ўсход ад белзру-скай мяжы—у Вяземскім павеце, пераховуючы сваю мову і звычай.



У паўночнай Смаленшчыне беларусы ўжываюць „цокаючай“ гаворкі (гавараць як мазуры) — цяго, цалавек і г. д.)

Даўгая барацьба, якая йшла на землях Смаленшчыны яшчэ і з другога боку адбілася на жыцці гэтай краіны. Ею трэба тлумачыць *бязлюднасьць усходніх наветаў* краіны, на якіх барацьба заўсёды адбівалася наймцней. На Окаўскім лесе шмат дзе сярод лясной нетры можна знайсці калодзіж, руіны даўнейшых будынкаў і г. д. Даўней стаялі тут вёскі, народ жыў гусьцей. І мяйсцовае апавяданьне пацьвярджае гэта, кажа, што ў часе вайны людзі ўцякалі ў больш бяспечныя мейсцы, сяліліся там, а іхныя сялібы зарасталі лесам. Такія мейсцы называюцца *пустошамі*.

#### Важнейшыя мяйсцовасьці.

Смаленск стаіць на высокім, зрэзаным ярамі, левым беразе *Дняпра*. Калі ён быў заложаны, нямаведама; залажылі яго, барджэй усяго, палачане. Ад самага пачатку сваёй гісторыі быў Смаленск бойкім гандлёвым пунктам. Як раз у ім крыжаваліся дзьве важнейшых дарогі ўсходу Эўропы: — адна з Варагаў да Візантыі і другая з усходу, — (з краю баўгараў і хазараў) з-за Волгі — да Нямецчыны. Смаленск тады таргаваў з Рыгаю, востр. Готляндам і г. д., быў багатым і культурным месцам, меў добрыя школы і такіх высокаасьвечаных людзей, як архірэй Клімэнт Смаляціч, альбо сьв. Аўрамі Смаленскі.

Наўгародзкія і Кіеўскія князі ўвесь час прэтэндавалі на Смаленск: Хаця ўрэшце ім і ўдалося падчыніць яго сабе, аднак не вялікае было іхнае значэньне ў Смаленску. Смаленск упраўляўся сваім вечам, а князём мусіць навет небяспечна жыць было ў месце, бо мусілі будавацца на отшыбе, за месцам, над р. Сьмядыньню.

Умеў пад той час Смаленск і бараніцца ад ворагаў. Захавалася ў ім напалову лягендарнае апавяданьне аб Сьв. Маркурыю, які са жменямі смалян кінуўся на аграмадныя татарскія горды, што падыйшлі былі к Смаленску, разьбіў іх, і адгнаў ад Смаленску, але заплаціў за гэта сваім жыццём.

Калі большая частка Беларусі адыйшла пад Літву, Смаленск зрабіўся быў цэнтрам барацьбы за незалежнасьць Беларусі. Смаленск літоўскім князём прыйшлося здабываць сілаю. Аднак, і пад Літвою будучы, трымаўся Смаленск вельмі незалежна і перахаваў найбольш вольнасьцей за ўсе іншыя гарады Беларускай.

Пад Літвою жылося Смаленску вельмі добра. Ніколі не даходзіў такога росквіту яго гандаль, як пад Літвою, ніколі гэтак не багатела смаленская люднасьць.

Але ня доўга цягнуўся гэты час дабрабыту. Узмацнеўшая Масква пачала нападаць на землі Смаленскія і заяўляць прэтэнсыі да самога Смаленску. Каб адбараніць места быў тады, —



у XV веку, пабудаваны земляны замак. Моцны быў гэты замак, але ня вытрымаў напору маскоўскага: у 1514 гаду ўзяў Смаленск Васіль III. Быў Смаленск пад Масквою аж да 1611 году. Маскоўцы ў часы Барыса Гадунова пабудавалі вакол места аграмадную сьцяну,—шырынёю ў 1 сажань, вышынёю ў 2 сажані, а даўжыні 7 вёрст. Сьцяна гэтая перахавалася да нашых часоў.

Трудна было адабраць Смаленск ад Масквы. Войскі літоўска-польскія дваццаць месяцаў стаялі пад ім, пакуль узялі.

Ізноў аджыў Смаленск, злучаны з рэштаю Беларусі. За 40 якіх гадоў яго было не пазнаць. Ен моцна вырас, пабагацеў, а глаўнае, зрабіўся чыста эўрапейскім месцам. У ім было ўведзена магдэбургскае права, шмат наехала і пасялілася люднасьці з заходніх краінаў Беларусі. Побач с праваслаўнымі цэрквамі пазакладаліся і каталіцкія касьцёлы ды манастыры. Але ў 1654 гаду Смаленск ізноў адабралі Маскоўцы і зараз-жа скасавалі ўсе парадкі беларускія, а завялі Маскоўскія. Шмат беларускай люднасьці вывязьлі з Смаленску, а на яе мейсца пачалі сяліцца маскоўцы.

У 1812 гаду Смаленск моцна пацярпеў ад французаў

Смаленск цяпер адзін з найпакцейшых і найцікавейшых гарадоў Беларусі. Места гэта перахавала гэталкі памятак слаўнаў беларускай мінуўшчыны, як можа ніякае другое. Праўда, большаю часьцю, яны ляжаць у руінах. Але гэтыя руіны павінны быць бязьмерна мілымі і дарагімі кожнаму беларусу. З пад Маскоўскага налёту, асеўшага на Смаленску, яны найвыразней гавораць аб тым, што тут беларуская зямля была, ёсьць і будзе.

З уцалеўшых старасьвецкіх будынкаў трэба ўспомніць перад усім *Сьвірскую царкву*, пабудаваную ў XII веку. Знаходзіцца яна на прадмесьці, дзе некалісь быў княжы замак; перахавалася гэтая царква да нашых часоў ува ўсёй сваёй пекнаце. Ёсьць у ёй надзвычайна цікавы абраз Прачыстай беларускага рысунку. На яго адваротнай старане знаходзіцца беларускі надпіс, якога дагэтуль яшчэ ніхто ня змог прачытаць. За Дняпром стаіць яшчэ старэйшая *Петра-Паўлаўская царква*, якую, праўда, пазьней перараблялі.

У старой цэркаўцы *Спаса* знаходзіцца вельмі стары цудоўны абраз Прачыстай — Уміленьня, а ў надзвычайна пекным саборах, які высіцца на гарэ над горадам і Дняпром, знаходзіцца слаўны абраз Прачыстай Одігітрыя.

Сьцены Смаленскія надаюць гораду шмат хараства; на іх перахавалася яшчэ шмат вежаў. З вежы, якая называецца „*Вясялухаю*“, адкрываецца цудоўны від на места і яго ваколіцы.

З гандлёвага і прамысловага боку Смаленск не вызначаецца. Абслужуе ён толькі бліжэйшыя паветы сваёй краіны. Хвабрыкі яго невялікія—некалькі аляярняў, табачаная хвабрыка, гарбарня, бровар. Моцна аджыўляюць яго чыгункі, якія з Смаленску разыходзяцца ў 5-х кірунках. На Дняпры ёсьць значная прыстань.



Праз сам Смаленск і праз іншыя станцыі ў яго павеце, вывозіцца шмат лясных матар'ялаў, дроў, а так сама і хлебных грузаў. Гэта апошняе ўжо паказуе, што гаспадарка ў павеце стаіць ня кепска. Грунты павету найбольш—суглінкі і народ жыве досіць густа. Сеяць шмат аўса, ячменю, бульбы і лёну. На захадзе павету знаходзяцца вялікія маслабойні і сыраварныя заводы ў **Катыні** і **Ванлярове**. Промыслы ў павеце слаба развіты, на старану адыходзяць мала, займаюцца найбольш гаспадаркаю. Па нацыянальнасці—больш 90% беларусы.

Мяйсцовасць у павеце мае моцна ўзгоркаваты выгляд. Вышыня *Смаленскага ўзгор'я* даходзіць тут 140 сажняў. У павеце ёсць шмат мяйсцовасцяў з памяткамі мінуўшчыны, руінамі, гарадзішчамі і г. д.

**Парэчча** — невялікі гарадок, з 6 тыс. люднасці, ляжыць на судаходнай *р. Касплі*. Гэта адзін з нямногіх надрэчных гарадоў беларускіх, які перахаваў сваё старадаўняе гандлёвае значэнне. Як і ў пракаветныя часы, цягнуцца да яго з усяе блізка Смаленшчыны абозы з пянёю, лёнам, хлебам; Парэцкія купцы раз'яжджаюць па краю, скупляючы прадукты гаспадаркі. Усё гэта звозіцца ў Парэчча, а там стаяць старыя сьвірны, дзе гэта ўсё складаецца, пакуль можна будзе яго ўпакаваць на баркі і адправіць да *Рыні* ды ў *заморскія краі*.

Таргуе Парэчча *панёю, хлебам, салам, скурамі і лёнам*.

Рака *Каспля* выцякае з досіць значнага возера *Касплінскага*, якое ляжыць на паўдні павету, недалёка ад *Дняпра*. Лічаць, што як раз тут знаходзіўся *галоўны волак* на вадзяным шляху з *Варагаў* да *Грэкаў*, бо апошні мусіў ісці з *Дняпра* на *Касплінскае возера*, далей на *р. Касплі*, перасякаў *Дзвіну* і падымаўся ўверх на *р. Усвятую* да новага волака, перайшоўшы цераз які, трапляў у *р. Ловаць*.

Сярэдзіна і поўдзень *Парэцкага пав.* пакрытыя найбольш лёгкімі супяшчанымі грунтамі, з'яўляюцца лясістым краем; гаспадарка стаіць тут аднак ня кепска. З ярыны сеюць найбольш аўса, лёну і бульбы. У павеце шмат сыраварняў. З промыслаў тут развіты лясныя: па рубцы і сплаву леса і асабліва рыбалоўства ў *р. Касплі* і яе прытоках.

Калі паўднёвая частка павету лясістая, дык паўночная з'яўляецца адной *суцэльнай пушчай*, якую перарываюць толькі дзе-ня-дзе газёры (з іх найбольшае воз. *Шчучае*) і балотныя імшары, як напрыклад вялізны *Жакоўскі Мох*, што займае каля 150 кв. вёрст абшару. Усю гэтую частку павету пакрываюць бедныя падзолы. Люднасць тут рэдкая, займаецца апроч гаспадаркі ляснымі промысламі, рыбалоўствам і г. д. Гэтую частку павету абвадняе другі вялікі прыток *Дзвіны* *Мяжа*. Над ёю сярод безканечных пушчаў і балотаў, стаіць старэнькі манастыр—*Ордынская Пустынь*. Безканечныя пушчы цягнуцца адгэтуль і на ўсход—у *Бельскім павеце* і на захад—у *Валіжскім пав.*



Усход і поўнач *Вяліжскага пав.*, а так сама і сумежная беларуская частка *Тарапеўскага*, так сама з'яўляюцца блізка адным лесам. Так сама і тут найбольшаю частку паверхні займаюць падзолы і толькі ўздоўж левага бегагу Дзвіны ляжаць пяшчаныя і супяшчаныя грунты. У гэтакай глухой мясцовасці, на значным узгорку, над *Дзвіною*, ляжыць досіць значны горад Вяліж, з 17 тыс. люднасці. Горад гэта стары, а даўней, як кажуць, быў вельмі вялікі (затым і *Вяліжам* называецца) і багаты. Так сама, як і Парэчча, аддалены ад жалезнае дарогі, вядзе ён, як і веў спрадвеку жывы гандаль па рацэ з *Рыаю*. Сплаўляе ён туды па Дзвіне найбольш лес і лён, а навет і хлеб. Шмат люднасці ў ім і наагул у павеце займаецца сплавам і наагул ляснымі промысламі. Вяліжане славіцца і як добрыя цэсьлі: па Дзвіне шмат ходзіць, імі будаваных, барак.

Наагул у Вяліжскім павеце промыслы моцна развіты, чым ён рэзка выдзяляецца з усёй Віцебскай губэрні, да якой афіцыйна адносіцца. На поўнач Вяліжскага пав., каля в. *Панькава* ёсць серністая крыніца.

На захадзе Вяліжскага пав. лясы радзеюць, грунты ляжаць багацейшыя, — найбольш суглінкі. Тут як раз цячэ р. *Усьвят*, праз каторую, як мы ўжо казалі, йшоў даўней вялікі вадзяны шлях. Выплывае гэтая рака з возера *Усьвят*, і тут над ім, недалёка ад пачатку р. *Ловаці*, стаіць вельмі старое мястэчка *Усьвят*, адзін з старэйшых полацкіх гарадоў. Цяпер гэта досіць бойкае гандлёвае і прамysłовае мястэчка, з 4 тыс. люднасці. У ім моцна развіта гарбарства — ёсць 8 гарбарняў. Гандлюе *Усьвят* найбольш з *Рыаю*, сплаўляючы туды *скуры і хлеб*.

Гаспадарка Вяліжскага павёту вызначаецца вялікімі засе-  
вамі аўса, лёну і бульбы.

У паўднёвай, беларускай частцы сумежнага *Тарапеўскага пав.*, сярод вялікіх, мокрых лясных абшараў, ляжаць вялікія вазёры—воз. *Дзвінне*, (50 кв. вёр.) воз. *Жыжыца* і шмат меншых. На ўсход ад гэтых вазёраў мясцовасць вышэе, робіцца ўзгоркаватаю (тут пачынаюцца г. зв. „*Вераб'ёвыя горы*“), гусцей за-люднёваю. Па ўсходняй і паўднёвай мяжы павёту цячэ *Дзвіна*. Берагі яе тут скалістыя (каля в. *Веражуня* ёсць скала вышы-  
нёю да 60 сажняў), пакрытыя лесам. Прырода і гаспадарка тут маюць шмат супольнага з прыродай і гаспадаркаю Вяліжскага пав. Моцна развіты лясныя промыслы.

*Духаўшчынскі пав.* па ўстроіству сваёй паверхні з'яўляецца пераходным. Тым часам, як яго заходняя частка ёсць марэн-  
ным краем, а мясцамі мае навет гарысты выгляд, з грунтамі сугліністымі і супяшчанымі, моцна камястымі, ўсходняя ўжо ляжыць на *Окаўскім Лесе*. Тут ляжаць *лёсавідныя суглінкі*, мясцовасць высокая і роўная. Паўночны-ж куток павёту, уці-  
снуты паміж Парэцкім і Бельскім паветамі, нічым ад іх не ад-  
значаецца:—тыя-ж лясы, балоты і вазёры.



Паветава горад Духаўшчына ляжыць далёка ад чыгункі, мае каля 3 тыс. люднасці і вядзе дробны гандаль. Далёка цікавейшым за яго з'яўляецца с. *Ярцаў-Перавоз*, дзе знаходзіцца ўспамінаная ўжо, аграмадная прадзільная і ткацкая хвабрыка бр. Хлудовых, з 4 тыс. работнікаў. Пры хвабрыцы вырас цэлы гарадок, досіць добра ўстроены. Там-жа праходзіць Маскоўска-Берасцейская чыгунка.

Апрача гэтай хвабрыкі ў павеце прамысловасць няразвіта. Есць некалькі пільняў, бравароў, адна гарбарня, паравы млын. Ярцаўская хвабрыка стаіць саўсім адзінока.

Люднасць у павеце жыве гусьцей, чым у суседніх, апрача Смаленскага. З промыслаў развіта гарбарства, выраб кашоў, бёрдаў. Недалёка ад Духаўшчыны, пры в. *Зімніцы*, у пекнай гарыстай мяйсцовасці, знаходзіцца серна-зялезная *крыніца*.

З трох паветаў, што ляжаць на Окаўскім лесе, найгусцей залюднены *Ельнінскі*. Ня глядзячы на сваё вельмі паднятае палажэнне (*Ельнінскі вузел да 150 саж.*), мае ён паверхнюю роўную. Пакрыты ён найбольш лёсавіднымі суглінкамі, а ў далінах большых рэкаў ляжаць супяскі. У няглыбокіх западзінах ляжаць тут на версе ўзгор'я досіць значныя тарфяныя імшары, із якіх пачынаюцца р. *Дзясна*, р. *Угра* і інш.

У гаспадарках Ельнінскага пав. шмат сеюць *бульбы і лёну*. Але побач з лёнам тут ужо сеюць шмат і *канпель* на паўдня ад Ельнінскага пав. ляжаць чыста канапляныя раёны—*Радань Лесастэп*. З промыслаў тут развіты лясныя і звязаныя з імі: выраб павозак, саней, бандарка. У некаторых вёсках развіта гарбарства. Урэшце шмат народу адыходзіць на зарабаткі на старану:—глаўным чынам, працуюць пры будове чыгунак. Прамысловасць хвабрычная развіта слаба. Як і ўва ўсёй Смаленшчыне,—стаяць тут пільні, крыху бравароў, млыны.

Ельня—маленькі (мае 2 тыс. люднасці) гарадок, заўсёды быў Смаленскім прыгарадам і дзяліў яго долю. Існаваў ён яшчэ ў XII веку. Эканамічнае значэнне яго малое.

На паўдня ад Ельні, над р. *Дзясною*, сярод лясоў ляжыць сяло *Наваспаскае*, дзе радзіўся і жыў гэніяльны кампазытар Міхайла Глінка. Усю сваю моладасьць заслухаваўся ён тут на Бацькаўшчыне ельнінскімі беларускімі песнямі, а пасля іхныя матывы ўвёў у свае творы. Змест гэтых твораў, праўда, прасякнуты маскоўскім патрыятызмам. Але ў музычных творах глаўнае—музыка і яна там часта беларуская.

Сумежны з Ельнінскім Дарагабужскі павет, крыху больш за яго лясісты і радзей заселены. Вехні *Дняпро* рэжа павет на дзве часткі. Широкая даліна Дняпра пакрыта тут супяскамі, пяскамі і наноснымі грунтамі. Рэшта-ж павету ляжыць на *лёсавідных суглінках*. Як раз на гэтых грунтах на поўначы павету знаходзіцца *Бацішчаўская сельска-гаспадарская пробная станцыя* (каля в. *Бацішчава*), найбольшая і найслаўнейшая з усіх такіх



установаў у Беларусі. Залажыў яе гаспадар Бацішчаўскага двара, праф. Энгельгардт, у 70-х гадох мінулага веку. На жаль станцыя гэта, лежачы на самай блізка мяжы Беларусі, ня можа абслужаваць яе ўсяе і мае значэнне толькі для Смаленшчыны і то глаўным чынам, усходняй.

У гаспадарках павету найбольш сеюць *аўса*, *лёну* і *бульбы* і апроч таго шмат сеюць *кананель*. У павеце разьвіта сыраварэнне. З промыслаў разьвіта найбольш бандарка, гарбарства, выраб саней, кашоў, бёрдаў, гонка дзёгцю і г. д. Шмат народу адыходзіць на зарабаткі на старану (каменяры, цеслі і інш.). Хвабрычная прамысловасць слаба разьвіта.

Над Дняпром стаіць стары ды пекны горад *Дарагабуж*. Праз увесь час сваей гісторыі быў гэты, найбліжэйшы да Масквы, беларускі горад, як бы *перадавым фортам Смаленску*, а значыць і ўсёй Беларусі. Гэтую сваю ролю спаўняў ён праз увесь час верна і шчыра, аж пакуль такі сіла не ўзяла верх. Аднак, невясёлыя для беларуса ўспаміны вяжуцца з Дарагабужам: — два разы тут маскоўцы моцна разьбілі беларуска — літоўскае войска. Як успамін мінуўшчыны засталіся ў Дарагабужы валы замку.

Люднасьці цяпер у Дарагабужы каля 7 тыс. Гандлюе места найбольш пянькаю і хлебам.

У Дарагабужскім пав., каля в. *Быкавай* ёсць серністая крыніца.

Аб прыродзе *Бельскага пав.* ня раз ужо намі гаворана. Мусім цяпер яшчэ адзначыць, што ў той час, як уся паўднёвая, ўсходняя і навет паўночныя часткі павету ляжаць на Окаўскім лесе, на лёсавідных суглінках, заходняя частка павету — сумежная з Парэцкім пав., пакрыта найбольш падзоламі і супяскамі і ёсць як-бы пераходам да Марэннага краю. Тут спатыкаюцца ўжо вазёры і асабліва шмат балотаў — імшараў; з апошніх найбольшае *Сьвіцкі мох*.

Бельскі павет увесь пакрыты лясамі і балотамі. Гэта *найбольш лясісты павет у Беларусі*. Лясы тут найбольш бярозавыя з дómешкай асіны, елкі і г. д. Люднасьць жыве рэдка. Надзвычайна важнае значэнне для яе маюць лясныя промыслы: — рубка і сплаў лесу, якія тут моцна разьвіты. Хвабрычная прамысловасць разьвіта слаба. Апроч некалькіх пільняў і млыноў ёсць досіць значная і добра пастаўленая шкляная гута ў с. *Навасельску* (на поўначы пав.). Адыход на старану, на зарабаткі, разьвіты мала. За тое шмат перасяляецца адгэтул у Сьбір, на Амур і ў Закаўказье.

Зялезная дарога йдзець толькі праз паўночны край гэтага вялікага па абшару павету. Глаўным жа шляхам камунікацыі з'яўляецца значная судаходная р. *Мяжа* з сваім, гак сама значным, прытокам р. *Вобшаю*. Над гэтай апошняй ракою стаіць горад *Белы*. Пабудован ён мусіць каля XIV веку і належаў да Смаленску. Цяпер гэта невялікі гарадок, з 7 тыс. люднасьці. Жывець



ён найбольш ад рэчнага гандлю:—гандлюе з Рыгаю аўсом, пянькою і лесам. Недалёка ад гораду здабываюць вапну.

З іншых мяйсцовасцяў Бельскага пав. трэба ўспомніць пра в. Клёцавую, што ляжыць пры самай блізка мяжы Беларусі. Каля яе пачынаецца вялікая беларуская рака—*Дняпро*.

На поўначы павету ляжыць с. Тацева, дзе вучыў даўгі час у пачатковай школе вядомы пэдагог, прафэсар С. Рачынскі.

Беларусы жывуць і на поўнач ад Бельскага пав., ў паўднёвых частках *Ржэўскага і Асташкаўскага паветаў*. Цьверскай губ. Тут беларуская мяжа даходзіць да р. Волгі і некалькі дзесяткаў вёрст ідзець уздоўж яе берагу.

Праз гэтыя абшары цячэ прыток р. Волгі—р. *Малады Туд*; ад яго і тамашніх беларусоў называюць *Тудаўлянамі*.

З прыроднага і гаспадарскага боку гэтыя абшары падобныя да сумежнага Бельскага павету. Аднак яны менш лясістыя і маюць гусьцейшую люднасьць, чым у Бельскім павеце.

На захадзе гэтых абшараў цячэ, сярод высокіх скалаў і дубавых лясоў, верхняя р. *Дзьвіна*. Берагі яе тут маюць шмат *мінэральнага багацьця*. У некалькіх мяйсцох цякуць *серна—зялезныя крыніцы*, сярод скалаў знаходзяць *дарэіа каменні*: халцедон, сердолік, горны крышталё. Урэшце каля в. *Адрыянопалю*, над Дзьвіною, знайшлі ў пачатку XIX веку навет *золата*. Праўда, аказалася яго там мала.

Далей на ўсход, паміж *Дзьвіною і Жукопаю* (прыток Волгі) цягнуцца лясы і балоты, якімі тут пакрыты Волжска—Дзьвінскі вададзел. Лясы гэтыя вельмі багаты дзічынаю. Мейсцовасьць мае гарысты выгляд.

Яшчэ далей, на паўднёвы ўсход, мяйсцовасьць робіцца раўнейшаю, лясы радзеюць і пачынаюцца абшары земляробскія. Тут як раз знаходзіцца значнае сяло *Малады Туд*, над рэчкай таго-ж імення—з *500 чал.* люднасьці. Гэта вельмі старая мясціна. У XIV веку беларуска-літоўскае войска пабудавала тут абаронны замак; руіны яго відны яшчэ і дагэтуль. Цяпер м. Туд вядома, як гандлёвы пункт: тут збіраецца аж 6 кірмашоў у год. У в. *Акоўцах* ёсьць царква з цудоўным абразам і „Сьвятою“ серністаю крыніцаю. Сюды зыходзіцца шмат багамольцаў.

**Ржэва**—стары (успамінаецца ў XI в.) горад над Волгаю. Вядзе значны гандаль лёнам і пянькою.

---



## Што чытаць па географіі Беларусі.

Да гэтай пары можна лічыць, што спецыяльнай географіі ўсёй Беларусі, як цэласьці, ня было. Толькі сьветлай памяці Адам-Ганоры Кіркоў, вядомы беларускі гісторык і географ, гадоў 30 назад зьмесьціў свае пекныя, прасякнутыя гарачым замілаваньнем да Бацькаўшчыны, артыкулы аб Беларусі ў агульна-расейскім географічным выданьні „Живописная Россія“ (том III). На вялікі жаль, ён, сьледам за расейскай навукай, разглядаў там асобна „Беларускае Палесьсе“ (ўсходнюю і цэнтральную Беларусь) і асобна „Літоўскае Палесьсе“ (заходнюю Беларусь, разам з этнаграфічнаю Літвой). Хаця гэта крыху шкодзіць яго твору і хаця кніга гэтая ўжо крыху перастарэла, але і цяпер мы мусім яе перад усім раіць для больш дэталёвага абзнаёмленьня з географіяй Беларусі, асабліва ж з гістарычнаю географіяй.

Цэнтральная і Усходняя Беларусь вельмі добра і дэталічна апісана ў другім агульна-расейскім географічным выданьні: „Россія Полное географическое описание нашего отечества“. Том IX пасьвячаны „Верхнему Поднѣпровью і Бѣлоруссіі“ СПБ 1905 г. Заходняя Беларусь аднак тут саўсім няма.

Польскія кніжкі па беларускай географіі ёсць найбольш у даўнейшых і цяпер распаўсюджаных выданьнях. Аднак і ў наваейшых агульных польскіх географіях шмат месца адводзіцца



Адам Ганоры КІРКОЎ.

Беларусі. Наагул трэба адзначыць, што ў Беларускай географіі польскія наўчоныя крыху папрацавалі. Дзеля гэтага з цікавась-



цю можна прачытаць страніцы пасвячаныя Беларусі, напр. у навейшай і лепшай агульна-польскай географіі: Sujkowski. Geografja ziem dawnej Polski. Warszawa. 1918 (2 томы). Вельмі цэнныя статыстычныя данныя аб Беларусі можна знайсці ў зборніках праф. Ромэра Rocznik Polski Tablice statystyczne. Kraków. 1917. Надзвычайна цэнным з'яўляецца атлас выданы тым-жа праф. Ромэрам (E. Romer. Atlas Polski—1916). Найнавейшыя данныя з географіі і статыстыкі Беларусі (разам з Літвой і Польшчай) ілюстраваны тут вельмі добра і арыгінальна-апрацаванымі картаграфіямі.

Шмат ведамасцяў аб асобных мясцінах Беларусі можна знайсці ў ўсякіх слоўніках географічных і энцыклапедычных (асабліва варт увагі вялікі расейскі слоўнік Бракаўза-Эфрона) і ў іншых справачных выданнях, прыкл. Przewodnik po Litwie i Białej Rusi, Н. Роўбы, Przewodnik po Wilnie—таго ж А. Кіркора і г. д.

У справе межаў Беларусі і нацыянальнай статыстыкі вельмі цэнная кніга праф. Карскага: „Этнографическая карта Белорусского Племена. Петроград 1917 г.“. Так-сама шмат ведамасцяў да географіі Беларусі можна дастаць з кнігі таго-ж аўтара „Белоруссы“ т. I. Варшава 1904 г.

Цікавыя нарыс эканамічнага становішча Беларусі можна знайсці ў кніжцы вядомага беларускага эканаміста А. Уласова—Белоруссия и Литва—Минск 1918, так сама ў кнізе L. Wasilewski—Litwa i Białoruś—1911.

Урэшце шмат артыкулаў аб географіі Беларусі было змешчана ў розных географічных журналах; асабліва цікавыя рэчы можна знайсці ў журнале „Ziemia“, выдаваным у 1910—1914 гадах Польскім Т-вам Краёзнаўчым у Варшаве.

Усе вышэйпаказаныя выдання досіць лёгка дастаць у кнігарных і бібліятэках. Што да рэдкіх кніг, а так сама ўсякіх монографіяў аб асобных местах, паветах і губэрніях беларускіх, урэшце, што да ўсякіх навуковых матар'ялаў, якімі можна было-б карыстацца пры будаванні навукі Беларускай географіі, дык апрацаваньне іхнага сьпіску ёсць справаю бязмерна патрэбнаю, але дагэтуль яшчэ нявыкананаю. Праўда, пры кожнай блізка з вышэйпадавых кніжок можна знайсці больш ці менш поўны бібліографічны сьпісак.

Адсылаючы будучых працаўнікоў над навукаю аб радзімай зямлі да гэтых кніжок, хочу я яшчэ коькі слоў сказаць на заканчэньне гэтай кнігі.

У кнізе пэўне знайдзецца шмат памылак і недахватаў. Пісана яна і выдана ў такім часе, які найменш спрыяе навуковай выдавецтву рабоце. Асабліва трудна было дастаць, навет у большых нашых гарадох, больш менш сьвежых, а так сама



рэдкаіх матар'ялаў да географіі Беларусі. Дый трэба сказаць, што матар'ялаў гэтых ёсць наагул нягуста, навука-ж беларускай географіі, нават яе бібліяграфія саўсім не распрацаваны. Кніга яшчэ на жаль, выдана без дагляду аўтара і гэта можа быць прычынаю розных драбнейшых недахватаў.

Але з другога боку адкладаць працу гэтую далей было нельга. Беларуская школа і курсы беларусазнаўства ня маюць ніякіх падручнікаў па географіі Бацькаўшчыны. Нацыянальны рух, шырокая ракою разьліўшыся па Беларусі за апошнія два гады, ўжо шмат церпіць ад таго, што ня толькі шырокая публіка, а навет шмат хто з маладых беларускіх працаўнікоў, ня маюць аб родным краі найпатрабнейшых ведамасьцяў і часта навет ня ведаюць скуль іх могуць узяць.

Урэшце масы беларусоў, прайшоўшы расейскія і іншыя школы яшчэ і дагэтуль глядзяць на родны край вачамі казённых вучэбнікаў. З аўтараў гэтых вучэбнікаў здаецца ні адзін не разумеў і не хацеў разумець, што наша Бацькаўшчына, якая подлуг іх апісаньняў, ёсць самым бедным і няшчасным краем, сталася такою толькі дзякуючы Маскоўскаму Ураду, яго сыстэме цэнтралістычнай і русіфікацыйнай. Беларуская маладзёж даведалася ў школе толькі аб тым, што яе Бацькаўшчына—гэта якоесь адно балота, самае важнае ў ёй-гэта хварэба „каўтун“, а па-за-тым больш няма нічога цікаўнага.

Атручаная такою расейскаю „навукаю“ беларуская маладзёж, як толькі станавілася на ўласныя ногі, старалася як найхутчэй уцякаць куды небудзь з Бацькаўшчыны ў Маскоўшчыну, Польшчу, Сьбір. А і тыя, якія заставаліся ў краі, працавалі найбольш для свайго толькі кутка, бо бачылі, які ён пекны, які багаты, як непадобен да расейскіх апісаньняў. Для ўсяго-ж краі працаваць, баяліся, бо не маглі паверыць, успамінаючы школьнаю навуку, што гэты край можа быць здольным да самаістнага жыцьця.

Вось-жа калі-б тыя беларусы, што прачытаюць гэтую кніжку зацікавіліся сваёй Бацькаўшчынай, каб узяліся самі за глыбейшае навуковае пазнаньне яе, ці асобных праяваў яе жыцьця, каб заахвоціліся шукаць і бачыць яе арыгінальнае характэр, дык-бы аўтар лічыў сваю працу дайшоўшай мэты. А калі-б у іх хоць крыху пабольшала замілаваньне ў сваёй роднай многапакутнай старане, такой проста і разам цудоўнай, навет у часы заняпаду свайго поўнай вялічэ і схаваных сілаў, каб яны паверылі ў яе вялікую будучыну і дзеля будучыны гэтай шчыра працаваць і змагацца пачалі, тады-б аўтар быў праўдзе шчаслівы.

---


Сярод рысункаў гэтай кнігі, большая частка ўзята са збораў Таварыства Краёзнаўчага ў Варшаве. Паміж іх шмат ёсць фатаграфіяў вядомага нашага земляка артысты-фотографа Яна Булгака з Вільні.




















1221886

Беларускае Выдавецкае Т-ва „Веда“.